

5

جماعت پنجم

معاشرتی علوم

یکساں قومی نصاب 2020ء کے مطابق

ایک قوم، ایک نصاب



پنجاب کریکولم اینڈ ٹیکسٹ بک بورڈ، لاہور



بِسْمِ اللّٰهِ الرَّحْمٰنِ الرَّحِیْمِ
اللہ کے نام سے شروع جو بڑا مہربان نہایت رحم فرمانے والا ہے۔

مُعَاشِرَتِیْ عَلُوم

جماعت پنجم

یکساں قومی نصاب 2020ء کے مطابق

ایک قوم، ایک نصاب



پنجاب کریکولم اینڈ ٹیکسٹ بک بورڈ، لاہور

یہ کتاب یکساں قومی نصاب 2020ء کے مطابق اور قومی نظر ثانی کمیٹی کی منظور کردہ ہے۔

جملہ حقوق بحق پنجاب کریکولم اینڈ ٹیکسٹ بک بورڈ، لاہور محفوظ ہیں۔

اس کتاب کا کوئی حصہ نقل یا ترجمہ نہیں کیا جاسکتا اور نہ ہی اسے ٹیسٹ پیپر، گائیڈ بکس، خلاصہ جات، نوٹس یا امدادی کتب کی تیاری میں استعمال کیا جاسکتا ہے۔

فہرست عنوانات

| صفحہ نمبر | باب کا عنوان | نمبر شمار |
|-----------|--|-----------|
| 1 | شہریت (Citizenship) | اول |
| 10 | ثقافت (Culture) | دوم |
| 25 | ریاست اور حکومت (State and Government) | سوم |
| 33 | تاریخ (History) | چہارم |
| 51 | جغرافیہ (Geography) | پنجم |
| 86 | معاشیات (Economics) | ششم |
| 109 | فرہنگ | |

زیر نگرانی: محمد رفیق طاہر، جوائنٹ ایجوکیشنل ایڈوائزرز، قومی نصاب کونسل، وفاقی وزارت تعلیم و پیشہ ورانہ تربیت، اسلام آباد
فولکل پرسن پنجاب برائے یکساں قومی نصاب: عامر ریاض، ڈائریکٹر (کریکولم)، پنجاب کریکولم اینڈ ٹیکسٹ بک بورڈ، لاہور
مصنف: اسماء زبیر

اراکین قومی جائزہ کمیٹی

- مہر صفدر ولید (پنجاب کریکولم اینڈ ٹیکسٹ بک بورڈ)
 - فوزیہ جاہد (فیڈرل ڈائریکٹوریٹ آف ایجوکیشن)
 - حامد خان (ڈائریکٹوریٹ آف کریکولم اینڈ ٹیچر ایجوکیشن، خیبر پختونخوا)
 - شازیہ کامران (دی سی سکول، اسلام آباد)
 - ڈاکٹر گلاب ظلیبی (پورہ آف کریکولم، بلوچستان)
 - آصف فیصل (ایف جی ای آئی کینٹ اینڈ گریڈن، راولپنڈی کینٹ)
 - حاجی محمد انور (محلہ تعلیم، گلگت بلتستان)
 - ڈاکٹر مریم چغتائی (لمز یونیورسٹی، لاہور)
 - ڈاکٹر نگہیر علی (آغا خان یونیورسٹی، کراچی)
- ڈیسک آفیسر:** صنم علی (قومی نصاب کونسل) **تعمیلی معاونت:** گلبت لون، اسفند یار خان، محمد سرفراز احمد **نظر ثانی:** پروفیسر سجاد حیدر
ڈائریکٹر (مسودات): محمد سلیم ساگر **نگران طباعت:** مہر صفدر ولید، عابد حسین شیخ، شمس الرحمان **ڈپٹی ڈائریکٹر (آرٹ اینڈ ڈیزائن):** غلام محی الدین
کمپوزر: اختر خان، محمد اعظم **ڈیزائنرز:** بشارت احمد، میاں خالد محمود، علیم الرحمن **اسٹریٹرز:** آفتخ عامر، آیت اللہ

شہریت (Citizenship)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- پہچان سکیں کہ شہری حقوق (Civic Rights) اور ذمہ داریاں (Responsibilities) کیا ہوتی ہیں اور وقت کے ساتھ یہ کیوں بدلتی ہیں۔
 - ڈیجیٹل شہری (Digital Citizen) ہونے کے اخلاقی تقاضوں کی پہچان کر سکیں اور آن لائن ہونے کی صورت میں اختلاف رائے سے نمٹ سکیں۔
 - اقوام متحدہ (United Nations) کے وضع کردہ بنیادی انسانی حقوق کی شناخت کر سکیں۔
 - سمجھ سکیں کہ تمام انسانوں کو مذہبی اور نسلی تفریق سے بالاتر ہو کر مساوی حقوق حاصل ہیں اور انفرادی اختلاف رائے کا احترام کرنا ضروری ہے۔
 - آزادی اظہار (Freedom of Speech) کی اہمیت کی وضاحت کر سکیں۔
 - گھر اور سکول میں ہونے والے تنازعات کو حل کرنے کے لیے بات چیت اور مذاکرات کی اہمیت سمجھ سکیں۔
 - امن (Peace) اور ہم آہنگی (Harmony) پیدا کرنے کے طریقے تجویز کر سکیں۔
 - آج کل کی مہذب دنیا میں روزمرہ کے آداب (Common Etiquettes) سیکھ سکیں اور ان پر عمل کر سکیں۔

شہریت اور انسانی حقوق (Citizenship and Human Rights)

ہم میں سے ہر شخص کو کسی نہ کسی ملک کی شہریت حاصل ہوتی ہے۔ ایک شخص کی وہ قانونی حیثیت جس سے اس کو اپنے ملک یا ریاست کا فرد تصور کیا جاتا ہے، شہریت (Citizenship) کہلاتی ہے۔ ایک شہری ہونے کی حیثیت سے ہمارے بہت سے حقوق (Rights) اور ذمہ داریاں (Responsibilities) ہیں۔ ہر حکومت کا اولین فرض ہے کہ وہ شہریوں کے حقوق کا تحفظ یقینی بنائے اور ہر شہری کا فرض ہے کہ وہ اپنی ذمہ داریاں پوری طرح انجام دے۔

سوچیں اور جواب دیں! (Think and Answer!)

- آپ کو کیا کیا حقوق حاصل ہیں اور آپ کون سی ذمہ داریاں (فرائض) پوری کرتے ہیں؟ اپنے تین حقوق اور تین ذمہ داریوں (فرائض) کی فہرست بنائیں۔

| ذمہ داریاں (فرائض) | حقوق |
|--------------------|------|
| | |
| | |
| | |

ریاست کی طرف سے شہریوں کو بہت سے حقوق حاصل ہوتے ہیں۔ یہ ایسے قانونی اور معاشی حقوق ہوتے ہیں جن سے شہری بہتر زندگی گزار سکتے ہیں۔

شہریوں کے حقوق (Rights of Citizens)

شہریوں کے حقوق میں سے چند درج ذیل ہیں:-

- آزادی اور زندہ رہنے کا حق
- آزادی اظہار رائے کا حق
- اپنے مذہب اور عقیدے کے مطابق زندگی گزارنے کا حق
- تعلیم کا حق
- عزت، پُر امن اجتماع اور آزادانہ حرکت کا حق
- ووٹ دینے کا حق
- تنظیم سازی اور کوئی بھی پیشہ اختیار کرنے کا حق
- صحت اور علاج کا حق

ان حقوق کا استعمال کرتے ہوئے ہر شہری کی ذمہ داری ہے کہ وہ اپنے فرائض بخوبی انجام دے۔ ایک اچھے شہری کی حیثیت سے اس کا اخلاقی اور قانونی فرض بھی ہے کہ وہ اپنے ملک کے امن اور خوشحالی کے لیے اپنی ذمہ داریاں پوری کرے۔

شہریوں کی ذمہ داریاں (Responsibilities of Citizens)

شہریوں کی چند اہم ذمہ داریاں درج ذیل ہیں:-

کیا آپ مزید جاننا چاہتے ہیں؟

Do you want to know more?

قائد اعظم محمد علی جناح رحمۃ اللہ علیہ ایک ذمہ دار شہری کی اعلیٰ مثال ہیں۔ انھوں نے برصغیر کے مسلمانوں کو ایک الگ قوم اور ایک الگ پہچان دیتے ہوئے، ان کے حقوق کے لیے آواز اٹھائی۔ یہ قائد اعظم رحمۃ اللہ علیہ ہی کی قیادت تھی جس کے نتیجے میں 14 اگست 1947ء کو پاکستان دنیا کے نقشے پر ابھرا۔

- اپنے ملک کا وفادار ہونا اور اس کا شہری ہونے پر فخر کرنا
- قوانین کا احترام اور ان کی پاس داری کرنا
- دوسروں سے اچھا سلوک رکھنا
- دوسروں کے حقوق، عقائد اور رائے کا احترام کرنا
- دیانت داری سے ٹیکس ادا کرنا
- اپنے ماحول کو ہر قسم کی آلودگی سے بچانا
- قدرتی وسائل مثلاً پانی اور گیس احتیاط سے استعمال کرنا
- اپنے علم اور مہارت کا استعمال کرتے ہوئے معاشرے کے لیے فائدہ مند ثابت ہونا
- وسائل کا مناسب استعمال کرنا اور روزمرہ معاملات میں ایمان داری کا مظاہرہ کرنا

کرتے ہیں کچھ نیا!

Let's do something new!

کمرہ جماعت میں صفائی مہم کا دن مقرر کریں اور اپنے ساتھیوں کے ساتھ مل کر کمرہ جماعت کو صاف کریں۔

کیا آپ مزید جاننا چاہتے ہیں؟ Do you want to know more?



عبدالستار ایدیھی

عبدالستار ایدیھی نے ایک ذمہ دار پاکستانی ہونے کی حیثیت سے دیکھی انسانیت کی خدمت کی اور اس مقصد کے لیے فلاحی تنظیم ”ایدھی فاؤنڈیشن“ قائم کی۔ اس تنظیم نے پورے ملک میں بیماروں کے لیے کلینک اور بلڈ بینک، یتیموں، لاوارثوں، معذوروں کے لیے پناہ گاہیں اور بچوں کے لیے کئی سکول قائم کیے۔ یہ تنظیم پوری دنیا میں قدرتی آفات اور جنگوں سے متاثرہ انسانوں کو امداد فراہم کر رہی ہے۔ انھوں نے ایمبولینس سروس کا سب سے بڑا نظام قائم کیا۔ عبدالستار ایدیھی کی ان خدمات پر حکومت پاکستان کی طرف سے انھیں نشان امتیاز سے نوازا گیا۔

وقت کے ساتھ حقوق اور ذمہ داریوں کا بدلنا

(Change in Rights and Responsibilities with the Passage of Time)

وقت گزرنے کے ساتھ زندگی گزارنے کے طریقے بدلتے رہتے ہیں، اس لیے شہریوں کے حقوق اور ذمہ داریوں میں بھی تبدیلی آتی ہے۔ پاکستان کے قیام کے وقت مسلمانوں کی ایک بڑی تعداد ہجرت کر کے پاکستان آئی۔ ملک مشکل صورت حال سے دوچار تھا۔ پہلے ہی سال مہاجرین کی آباد کاری کے مسئلے کا سامنا کرنا پڑا۔ اس وقت خوراک، صاف پانی، بجلی، صنعتوں، رہائش گاہوں، ہسپتالوں، سڑکوں اور بینکوں کی شدید کمی تھی۔ ترقی کا ایک مضبوط بنیادی ڈھانچا تشکیل دینے میں کچھ وقت لگا۔

اللہ تعالیٰ کے فضل و کرم سے جلد ہی پاکستان ترقی کی راہ پر گامزن ہو گیا۔ وقت کے ساتھ ساتھ تعلیم، صحت، بینکاری اور ذرائع نقل و حمل میں نمایاں ترقی ہوئی اور لوگوں کو ان کے بنیادی حقوق حاصل ہوئے۔ آج پاکستان میں بینکاری کا ایک مضبوط نظام قائم ہے۔ اسی طرح پورے ملک میں سڑکوں کا جال بچھا ہوا ہے۔ توانائی اور رہائشی شعبے نے بھی تیزی سے ترقی کی ہے۔ تعلیمی اور طبی شعبوں میں بھی ہم آگے بڑھ رہے ہیں۔ پاکستان کے شہریوں کو جہاں بنیادی حقوق حاصل ہیں وہیں شہری کی حیثیت سے ان پر کچھ ذمہ داریاں بھی عائد ہوتی ہیں۔ قیام پاکستان کے فوراً بعد ملک کو مشکل حالات سے نکالنے اور ترقی کے لیے مضبوط بنیاد فراہم کرنے کی ذمہ داری پاکستان کے شہریوں کی تھی۔ آج ہمارا یہ فرض ہے کہ ہم اپنے ملک کے تمام اداروں کو مستحکم کریں۔ اپنی تعلیم و تربیت کا استعمال کرتے ہوئے اچھے اور مفید شہری ہونے کا ثبوت دیں تاکہ ملک خوشحال ہو اور مزید ترقی کرے۔

ہم 21 ویں صدی میں داخل ہو چکے ہیں۔ ٹیکنالوجی کی ترقی نے دنیا کو عالمی گاؤں (Global Village) بنا دیا ہے۔ لوگ آسان سفری سہولیات، ماس میڈیا (Mass Media) اور ٹیلی مواصلات (Telecommunication) کے ذریعے سے ایک دوسرے سے رابطے میں ہیں اور ایک ہی معاشرہ بن چکے ہیں۔ آج کا دور ڈیجیٹل (Digital) دور ہے اور ہم ڈیجیٹل شہری ہیں۔

ڈیجیٹل شہری اور اس کی ذمہ داریاں (Digital Citizen and his/her Responsibilities)



ڈیجیٹل شہری

ایسا شہری جو سماجی اور شہری سرگرمیوں میں حصہ لینے کے لیے انٹرنیٹ (Internet) اور دیگر ڈیجیٹل ٹیکنالوجی کے ذرائع مثلاً فیس بک (Facebook)، ویس ایپ (WhatsApp)، انسٹاگرام (Instagram) اور ٹویٹر (Twitter) وغیرہ کا مؤثر استعمال کرتا ہے، ڈیجیٹل شہری کہلاتا ہے۔ ڈیجیٹل شہری کی ذمہ داری ہے کہ وہ اپنی اور دوسروں کی حفاظت کے لیے اخلاقی اصولوں کا خاص

خیال رکھے اور معاشرتی قوانین کا احترام کرے۔ آئیے دیے ہوئے ذہنی خاکے (Mind Maps) کی مدد سے ڈیجیٹل شہری کی ذمہ داریوں کے بارے میں جانتے ہیں۔



آن لائن ہونے کی صورت میں اختلاف رائے سے کیسے نمٹا جائے؟

(How to deal with disagreement on views when online)

آن لائن ہوتے ہوئے اختلاف رائے سے نمٹنے کے چند اصول درج ذیل ہیں:

- جب آپ ای میل یا سوشل میڈیا پوسٹ کے بارے میں تکلیف یا ناراضگی محسوس کریں تو فوراً اس کا جواب نہ دیں۔ کچھ دیر سوچ بچار کے بعد ای میل یا پوسٹ کو دوبارہ پڑھیں اور ٹھنڈے دماغ سے جواب دیں۔
- اختلاف رائے کی صورت میں صبر و تحمل کا مظاہرہ کریں اور دوسروں کی رائے کا احترام کریں۔
- اپنا رویہ مثبت رکھیں اور تنقید کو خوش دلی سے قبول کریں۔
- الزام تراشی سے گریز کریں۔
- بات چیت کے وقت مناسب زبان اور بہتر الفاظ کا استعمال کریں۔
- دلائل سے اپنی بات واضح کریں۔

اقوام متحدہ اور انسانی حقوق (United Nations and Human Rights)



اقوام متحدہ کا لوگو

خوراک، لباس اور رہائش انسان کے بنیادی حقوق ہیں۔ ان کے علاوہ ہر انسان کو آزادی سے زندگی گزارنے، آزادی اظہار اور انصاف کا حق حاصل ہے۔ یہ سارے حقوق ”انسانی حقوق“ کہلاتے ہیں۔ یہ وہ حقوق ہیں جن کے تحت تمام انسان یکساں بنیادی ضروریات اور سہولیات کے حق دار ہیں۔

انسانی حقوق کے تحفظ اور انصاف کی فراہمی کے لیے 1945ء میں اقوام متحدہ نے انسانی حقوق کا عالمی اعلامیہ (Universal Declaration of Human Rights) تیار کیا۔ یہ اعلامیہ 10 دسمبر 1948ء کو دنیا کے سامنے پیش کیا گیا۔

طلبہ کو حقوق اور ذمہ داریوں (فرائض) میں فرق سمجھائیں۔ انھیں ڈیجیٹل شہری کی ذمہ داریوں سے آگاہ کریں۔ طلبہ کو اقوام متحدہ کے قیام کا مقصد بتائیں۔ انھیں اقوام متحدہ کے انسانی حقوق کے عالمی اعلامیہ/منشور (Universal Declaration of Human Rights, UDHR) کے بارے میں بتائیں۔



اس اعلامیے کے اہم نکات یہ ہیں:

- تمام انسانوں کے لیے آزادی اور زندگی کا حق
- تعلیم، صحت، مناسب خوراک، رہائش، لباس اور سماجی تحفظ کا حق
- امتیازی سلوک اور غلامی سے آزادی کا حق
- قانون کے مطابق ہر ایک کے ساتھ یکساں سلوک کرنے کا حق
- آزادانہ کام کرنے اور جائیداد رکھنے کا حق

کرتے ہیں کچھ نیا!

Let's do something new!

بنیادی انسانی حقوق کا ذہنی خاکہ (MindMap) تیار کریں اور بات چیت کے ذریعے سے بتائیں کہ اپنی روزمرہ زندگی میں ان حقوق کو برقرار رکھنے میں کس طرح اپنا حصہ ڈال سکتے ہیں۔

یہ حقوق سب کے لیے یکساں ہیں کیوں کہ اللہ تعالیٰ کے نزدیک تمام انسان برابر ہیں، چاہے وہ کسی بھی قوم، رنگ، نسل، ثقافت، مذہب اور زبان سے تعلق رکھتے ہوں۔ ہر انسان کو چاہیے کہ وہ انسانی حقوق کا احترام کرے۔ سب کی عزت کرے۔ ایک دوسرے کی رائے کا احترام کرے۔ اختلاف رائے کی صورت میں اپنے اندر برداشت پیدا کرے تاکہ دوسروں کی بات کو سن سکے۔ اگر کسی معاملے میں دوسرے کی بات درست ہو تو اس کو خوش دلی سے قبول کرے۔ اگر دوسرے کی بات صحیح نہ لگے تو دلائل سے اپنی بات واضح کرے اور بحث و مباحثے سے گریز کرے۔

خطبہ حجۃ الوداع

دنیاے اسلام میں خطبہ حجۃ الوداع کو بنیادی انسانی حقوق کا پہلا مشہور قرار دیا جاتا ہے۔ یہ خطبہ 9 ذی الحجہ 10 ہجری (632ء) کو میدان عرفات میں پیش کیا گیا۔ اس تاریخی خطبے میں حضرت مُحَمَّدٌ رَسُوْلُ اللّٰهِ خَاتَمُ النَّبِيِّينَ صَلَّى اللّٰهُ عَلَيْهِ وَسَلَّمَ نے فرمایا: ”اے لوگو! بے شک تمہارا رب بھی ایک ہے اور تمہارا باپ بھی ایک۔ آگاہ رہو! کسی عربی کو کسی عربی پر، کسی سفید فام کو کسی سیاہ فام پر اور کسی سیاہ فام کو کسی سفید فام پر کوئی فضیلت حاصل نہیں۔ فضیلت کا معیار صرف تقویٰ ہے۔“ (مسند احمد، حدیث نمبر 4568)

آزادی اظہار کی اہمیت (Importance of Freedom of Speech)

انسانی حقوق کے مطابق ہر انسان کو اپنے خیالات کے اظہار کا حق حاصل ہے۔ 1948ء کے انسانی حقوق کے عالمی اعلامیے (UDHR) کی دفعہ 19 میں کہا گیا ہے۔

”ہر ایک کو رائے اور اظہار رائے کی آزادی کا حق حاصل ہے، اس حق میں کسی مداخلت کے بغیر رائے قائم کرنے اور کسی بھی میڈیا کے ذریعے سے اور کسی بھی سرحد سے قطع نظر معلومات اور نظریات کو تلاش کرنے، حاصل کرنے اور فراہم کرنے کی آزادی شامل ہے۔“ آزادی اظہار کے نظریے کو انیسویں صدی کے برطانوی مفکر جان اسٹورٹ مل (John Stuart Mill) نے اس طرح پیش کیا ”معاشرتی ترقی کا واحد راستہ یہ ہے کہ انسانوں کو آزادانہ طور پر اپنے خیالات کا اظہار کرنے دیا جائے۔“

آزادی اظہار ایک متنوع معاشرے کی تشکیل میں اہم کردار ادا کرتا ہے۔ اس سے معاشرے میں ہم آہنگی اور رواداری پیدا ہوتی ہے۔ اس کے علاوہ آزادی اظہار کسی بھی ملک میں جمہوری نظام کو فروغ دینے میں معاون ثابت ہوتا ہے۔ آزادی اظہار معاشرتی برائیوں سے

نجات پانے میں معاون ثابت ہوتا ہے۔ کسی بھی معاشرتی برائی کا خاتمہ اس وقت تک نہیں کیا جاسکتا جب تک کہ لوگ اس کے خلاف بات نہ کریں۔ آزادی اظہار میں اس بات کا خیال رکھنا چاہیے کہ اس سے کسی کی دل آزاری نہ ہو۔

امن اور تنازع (Peace and Conflict)



امن کا پیغام

معاشرے میں چوں کہ مختلف طرح کے لوگ اکٹھے رہتے ہیں، اس لیے کبھی کبھار وہ ایک دوسرے کی باتوں سے اختلاف بھی کرتے ہیں اور بعض اوقات اختلاف تنازعے کی صورت اختیار کر لیتا ہے۔ زیادہ تر لوگ تنازعات سے بچنے کی کوشش کرتے ہیں تاکہ وہ امن سے رہ سکیں۔ تنازعات لمبے عرصے تک موجود رہیں تو کوئی مسائل پیدا ہوتے ہیں۔ ہمیں چاہیے کہ ہم آپس کے تنازعات ختم کر کے امن و امان سے رہیں خواہ وہ تنازعات گھریلو سطح پر ہوں یا سکول کی سطح پر ہوں۔

تنازعات کا حل (Resolving of Conflicts)

کسی بھی مسئلے کو بات چیت اور مذاکرات کے ذریعے سے حل کیا جاسکتا ہے۔ بات چیت کے ذریعے سے ہم با آسانی دوسروں کے نقطہ نظر کو سمجھ سکتے ہیں اور اپنا نقطہ نظر دوسروں کو سمجھا سکتے ہیں۔ بات چیت اور مذاکرات کے وقت چند باتوں کا خیال رکھنا ضروری ہے، جیسا کہ:

- بات چیت کے لیے مناسب الفاظ کا استعمال کریں۔
- دوسروں کو اپنی بات مکمل کرنے کا موقع دیں۔
- دوسروں کی بات غور سے سنیں اور سمجھیں۔
- اپنی بات دلائل سے واضح کریں۔

امن اور ہم آہنگی کے فروغ کے طریقے (Ways to Promote Peace and Harmony)

امن اور ہم آہنگی
پاکستان ایک امن پسند ملک ہے
جہاں شہری امن اور ہم آہنگی
سے رہتے ہیں۔

امن اور ہم آہنگی سے معاشرے کے ہر فرد پر مثبت اثرات مرتب ہوتے ہیں اور لوگ بھی متحد رہتے ہیں۔ لوگوں کو متحد رکھنے کے ساتھ ساتھ امن کسی بھی ملک میں خوش حالی اور ترقی کا باعث بھی ہے۔ امن اور ہم آہنگی پیدا کرنے کے لیے کچھ باتوں کا خیال رکھنا ضروری ہے:

- دوسروں کے ساتھ ہمیشہ نرمی اور رحم دلی سے پیش آئیں۔
- اختلافات کے باوجود دوسروں کی رائے اور نظریات کا احترام کریں۔
- غلطی کی صورت میں معذرت کر کے معاملہ حل کر لیں۔
- دوسروں کے حقوق غصب کرنے سے تعلقات میں خرابی پیدا ہوتی ہے، اس لیے ایک دوسرے کے حقوق کا خیال رکھیں۔
- کوئی بھی معاملہ پیش آئے تو امن اور ہم آہنگی کی خاطر صبر و تحمل کا مظاہرہ کرتے ہوئے مصالحت اختیار کریں۔

کیا آپ مزید جاننا چاہتے ہیں؟

Do you want to know more?

21 ستمبر کو پوری دنیا میں امن کا دن منایا

جاتا ہے۔

کرتے ہیں کچھ نیا!



Let's do something new!

گھر یا محلے میں سے اپنے پسندیدہ انسان کی خصوصیات کی فہرست بنائیں۔



بڑوں کا احترام

کرتے ہیں کچھ نیا!



Let's do something new!

اپنے ساتھیوں کے ساتھ مل کر تلاش کریں کہ دنیا کے مختلف ممالک میں لوگ ایک دوسرے سے ملنے وقت کون سے الفاظ استعمال کرتے ہیں اور ان کا کیا طریقہ کار ہوتا ہے، جیسے مسلمان ایک دوسرے سے ملنے ہیں تو السلام علیکم کہتے ہیں اور ہاتھ ملاتے ہیں۔

روزمرہ کے آداب (Common Etiquettes)

اچھا انسان ہمیشہ آداب کا خیال رکھتا ہے۔ ہمیں دیے گئے آداب کو اپنی زندگی کا لازمی جزو بنالینا چاہیے:

- جب کسی سے ملیں تو السلام علیکم کہیں۔
- ہر ایک سے اچھے اخلاق سے پیش آئیں۔ اچھا اخلاق اچھا انسان بناتا ہے۔
- اپنے والدین، اساتذہ اور بڑوں سے ہمیشہ عزت و احترام سے پیش آئیں۔
- چھوٹوں سے پیار کریں۔
- بڑوں اور بزرگوں کے احترام میں نشست خالی کر دیں۔
- بات چیت کے دوران میں اپنی باری کا انتظار کریں۔ بات چیت کے لیے ہمیشہ نرم اور شائستہ لہجہ اپنائیں۔
- کسی کی چیز بغیر اجازت استعمال نہ کریں اور کسی کی چیز واپس کرتے وقت اس کا شکریہ ادا کریں۔
- مشکل وقت میں دوسروں کی مدد کریں۔
- ہر جگہ اصول و ضوابط اور قوانین کا خیال رکھیں اور ان کی پابندی کریں۔
- گھر، کراجماعت، سکول، پارک اور ہسپتال وغیرہ کو ہمیشہ صاف رکھیں۔
- ہمیشہ صاف ستھری اور مفید غذا میں استعمال کریں اور کھانے سے پہلے اور بعد میں ہاتھ دھوئیں۔
- زندگی کے تمام معاملات میں ایمان داری کا مظاہرہ کریں۔

میں نے سیکھا! (I have learnt!)



- ہر حکومت کا اولین فرض ہے کہ وہ اپنے شہروں کو بنیادی حقوق فراہم کرے۔
- حقوق سب کے لیے یکساں ہیں۔
- حقوق کے ساتھ ساتھ ہر شہری کی کچھ ذمہ داریاں بھی ہیں۔
- ایک ڈیجیٹل شہری کی ذمہ داری ہے کہ وہ آن لائن سرگرمیوں میں حصہ لیتے وقت اخلاقی اصولوں کا خاص خیال رکھے۔
- تنازعات کو بات چیت اور مذاکرات سے ختم کیا جاسکتا ہے۔
- امن اور ہم آہنگی سے افراد اور معاشرے پر مثبت اثرات مرتب ہوتے ہیں۔

میرے کرنے کے کام (Work for me to do)



1- دیے گئے سوالات کے مختصر جواب تحریر کریں۔

i شہریت کی تعریف کریں۔

ii انسانی حقوق سے کیا مراد ہے؟

iii روزمرہ زندگی کے کوئی سے تین آداب بتائیں۔

2- دیے گئے سوالات کے تفصیلی جواب تحریر کریں۔

i آزادی اظہار کی کیا اہمیت ہے؟ کیا ہمیں اپنی رائے کے اظہار کی آزادی حاصل ہونی چاہیے؟


ii امن قائم کرنے کے کون کون سے طریقے ہیں؟ اپنے خیالات کا اظہار کریں۔

3- ایک ڈیجیٹل شہری کی تین ذمہ داریاں اپنی کاپی میں تحریر کریں۔

ہمارے کرنے کے کام (Work for us to do)



سرگرمی 1: اچھے شہری کی خصوصیات سے متعلق ذہنی خاکہ (Mind Map) بنائیں۔



سرگرمی 2: اپنی ذاتی زندگی میں آپ کو کون تنازعات کا سامنا کرنا پڑتا ہے؟ ایک فہرست بنائیں۔ ان مسائل میں سے کسی ایک مسئلے

کے بارے میں لکھیں کہ آپ اسے کیسے حل کر سکتے ہیں؟

سرگرمی 3: احمد دوستوں کے ساتھ فٹ بال کھیل کر گھر واپس آ رہا تھا۔ اس نے دیکھا کہ ایک آدمی کا بٹوہ اس کی جیب سے نیچے گر گیا

ہے۔ اس نے جلدی سے جا کر وہ بٹوہ اٹھالیا اور ----- آپ کے خیال میں اب احمد کو کیا کرنا

چاہیے اور کیوں؟

● طلبہ کو گروہوں میں تقسیم کریں۔ اچھے شہریوں کی خصوصیات پر ذہنی خاکہ (Mind Map) بنوائیں۔ ان سے کہیں کہ اس میں وہ تمام

خصوصیات درج کریں جو ایک اچھے شہری میں ہوتی ہیں۔

● طلبہ سے کرا جماعت، سکول، گھر میں ہونے والے تنازعات اور جھگڑوں کی فہرست بنوائیں۔ طلبہ ان میں سے کسی ایک مسئلے کا انتخاب

کریں اور اس پر رول پلے (Role Play) پیش کریں۔ اپنے ساتھیوں کے ساتھ مل کر اس مسئلے کے حل کے طریقے سوچیں۔ حل سوچنے کے بعد

جماعت کے سامنے اپنی تجاویز پیش کریں۔ بعد ازاں طلبہ کی حوصلہ افزائی کریں کہ وہ ان تجاویز کو اپنی ذاتی زندگیوں پر لاگو کر سکیں۔



مشق (Exercise)

1- درست جواب کا انتخاب کریں اور (✓) کا نشان لگائیں۔

i۔ انسانی حقوق کا عالمی اعلامیہ (UDHR) دنیا کے سامنے پیش کیا گیا:

(الف) 1946ء میں (ب) 1947ء میں (ج) 1948ء میں (د) 1949ء میں

ii۔ اقوام متحدہ کی تنظیم قائم ہوئی:

(الف) 1945ء میں (ب) 1946ء میں (ج) 1947ء میں (د) 1948ء میں

iii۔ آزادی اظہار کا نظریہ پیش کیا:

(الف) گراہم ہیل نے (ب) آئن سٹائن نے (ج) جان اسٹورٹ میل نے (د) کارل مارکس نے

iv۔ ڈیجیٹل شہری استعمال کرتا ہے:

(الف) کتاب (ب) میگزین (ج) ریڈیو (د) انٹرنیٹ

v۔ خطبہ حجۃ الوداع پیش کیا گیا:

(الف) 6 ذی الحجہ (ب) 8 ذی الحجہ (ج) 9 ذی الحجہ (د) 10 ذی الحجہ

2- درست جملے کے سامنے (✓) اور غلط کے سامنے (x) کا نشان لگائیں۔

- i۔ انسانی حقوق تمام انسانوں کے لیے برابر نہیں ہیں۔
- ii۔ آزادی اظہار کے ذریعے سے ہم اپنے خیالات اور معلومات کو بول کر یا لکھ کر دوسروں تک پہنچا سکتے ہیں۔
- iii۔ امن اور ہم آہنگی معاشرے کے ہر فرد پر منفی اثرات مرتب کرتی ہے۔
- iv۔ لوگوں کی ذاتی معلومات کا احترام کرنا ڈیجیٹل شہری کی ذمہ داری میں شامل ہے۔
- v۔ دوسروں کے حقوق غصب کرنے سے تعلقات میں خرابی پیدا ہوتی ہے۔

3- کالم (الف) کو کالم (ب) کے متعلقہ خانوں سے ملائیں۔

کالم (ب)

کالم (الف)

نرم اور شائستہ لہجہ اپنائیں

اپنے والدین، اساتذہ اور بڑوں سے

دوسروں کی مدد کریں

ہر انسان کو اپنے خیالات کے

ہمیشہ عزت و احترام سے پیش آئیں

مشکل وقت میں

اظہار کا حق حاصل ہے

بات چیت کے لیے ہمیشہ

ثقافت (Culture)

حاصلاتِ تعلّم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- قومیت (Nationalism) کی تعریف کر سکیں اور بتا سکیں کہ لوگ ایک دوسرے کے ساتھ مل جل کر کیسے رہتے ہیں۔
 - پاکستان میں رہنے والے متنوع ثقافتی گروہوں (Diverse Cultural Groups) کی نشان دہی کر سکیں۔
 - پاکستان کے ثقافتی تنوع (مذہب، زبانیں، لباس، پکوان، میلے اور تہوار، مشہور واقعات، فنون اور دستکاریاں اور لوک گیت) کو بیان کر سکیں۔
 - کثیر الثقافتی معاشرے (Multicultural Society) کے فوائد کی نشان دہی کر سکیں۔

ہمارا رہن سہن

(The way we live together)

معاشرے میں زندگی بسر کرنے کے لیے ہمیں ایک دوسرے کی ضرورت پڑتی ہے۔ جب مختلف طرح کے لوگ ایک دوسرے کے ساتھ مل جل کر زندگی گزارتے ہیں تو اس سے ایک پُر امن معاشرہ قائم ہوتا ہے۔ پاکستان بھی ایسا ہی معاشرہ ہے۔ یہاں مختلف مذاہب، رنگ اور نسل کے لوگ بھی بستے ہیں جو باہم مل کر ایک قوم بناتے ہیں۔

سوچیں اور جواب دیں! (Think and Answer!)

- پاکستان کا قومی لباس کیا ہے؟
- پاکستان میں بولی جانے والی کوئی سی چھ زبانوں کے نام لکھیں۔

| | | |
|--|--|--|
| | | |
| | | |

قومیت (Nationalism)

قوم (Nation) لاطینی زبان کے لفظ نیشو (Natio) سے ماخوذ ہے۔ جس کے معنی ”پیدائش“ کے ہیں۔ گویا قوم کا تعلق فرد کی پیدائش یا نسل سے ہے۔ قومیت دراصل اپنائیت کے ایسے احساس اور جذبے کا نام ہے جو افراد کے مابین نسل، رنگ، مذہب،



علاقے، زبان اور رسم و رواج کی بنا پر پیدا ہوتا ہے۔

اس جذبے کی بنا پر لوگ اپنے آپ کو ایک قوم سمجھتے ہیں۔ ہم پاکستانی قوم ہیں اور ہمیں پاکستانی ہونے پر فخر ہے۔ بحیثیت پاکستانی ہم محبت، امن اور بھائی چارے کے ساتھ رہتے ہیں۔ قومیت کے جذبے کو فروغ دینے کے لیے ہمیں ایک دوسرے کے سماجی، معاشی اور معاشرتی حقوق کا خیال رکھنا چاہیے۔

پاکستان میں رہنے والے متنوع ثقافتی گروہ (Diverse Cultural Groups living in Pakistan)

کسی جگہ کے لوگوں کا آپس میں میل جول، رسم و رواج، مذہب، زبان اور رہن سہن کے طور طریقے وہاں کی ثقافت کہلاتے ہیں۔ پاکستان کے صوبوں اور علاقوں میں متنوع ثقافتی گروہ رہتے ہیں۔ اپنے علاقوں کے لحاظ سے یہ پنجابی، سندھی، بلوچ، پشتون، بلتی اور کشمیری وغیرہ کہلاتے ہیں۔ مختلف علاقوں میں بسنے والے ان لوگوں کا ثقافتی انداز بھی ایک دوسرے سے مختلف ہے۔

پاکستان میں ثقافتی متنوع (Cultural Diversity in Pakistan)

پاکستان کے ثقافتی متنوع میں مذاہب، زبانیں، لباس، پکوان، میلے اور تہوار، مشہور واقعات، فنون اور دستکاریاں اور لوک گیت وغیرہ شامل ہیں، جن کی تفصیل ذیل میں بیان کی گئی ہے:-

مذہب (Religion)

پاکستان کا سرکاری مذہب اسلام ہے اور اس کی قریباً 97 فی صد آبادی مسلمان ہے۔ یہاں دیگر مذاہب یعنی مسیحیت، ہندومت، سکھ مت اور بدھ مت وغیرہ سے تعلق رکھنے والے لوگ بھی آباد ہیں۔

زبانیں (Languages)

زبان صرف الفاظ کا مجموعہ نہیں ہوتی بلکہ یہ کسی بھی قوم کی پہچان اور اس کا ثقافتی اثاثہ بھی ہوتی ہے۔ پاکستان کی قومی زبان اردو ہے۔ اردو زبان ہماری ثقافتی شناخت کا اہم پہلو بھی ہے۔ اکثر پاکستانی اس زبان کو بول اور سمجھ سکتے ہیں۔ ملک بھر میں لوگ مختلف علاقائی زبانیں بھی بولتے ہیں جیسا کہ بلوچستان میں بلوچی، پشتو اور براہوی بولی جاتی ہیں۔ پنجاب میں پنجابی، سرائیکی اور پوٹھواری،

کیا آپ مزید جاننا چاہتے ہیں؟

Do you want to know more?

اردو زبان اور اکثر علاقائی زبانوں کا رسم الخط عربی زبان جیسا ہے۔ قرآن مجید بھی عربی زبان میں ہے۔ پاکستانی تعلیمی مدارس میں عربی زبان کی تعلیم کا خاص اہتمام کیا جاتا ہے۔

سندھ میں سندھی، صوبہ خیبر پختونخوا میں پشتو، ہندکو اور سرائیکی، گلگت بلتستان میں بلتی، ہینا، بروشسکی، وخی اور دیگر زبانیں بولی جاتی ہیں۔ اس کے علاوہ جموں و کشمیر میں کشمیری اور پہاڑی زبانیں بولی جاتی ہیں۔ ملک بھر میں اردو زبان کے ساتھ ساتھ دیگر علاقائی اور مقامی زبانوں میں بھی ادب اور شعر و شاعری کے فن پارے موجود ہیں۔

پاکستان کے لباس (Dresses of Pakistan)

ہمارا قومی لباس شلوار قمیص ہے۔ ہر صوبے اور علاقے کے لوگ اپنی روایات اور موسم کے مطابق لباس زیب تن کرتے ہیں۔
یہ رنگارنگ ملبوسات پاکستان کے موسمی حالات اور مذہبی ضرورتوں کے پیش نظر تیار کیے جاتے ہیں۔



سندھ کا لباس

صوبہ سندھ میں سرخ اور گہرے نیلے رنگ کا ہاتھ سے چھپا ہوا خاص کپڑا تیار کیا جاتا ہے جسے اجرک کہتے ہیں۔ یہاں ریشمی دھاگوں اور چھوٹے چھوٹے شیشوں سے کپڑوں پر کڑھائی کی جاتی ہے جسے ”گج“ کہتے ہیں۔ سندھی مرد سر پر خاص شیشوں والی ٹوپی پہنتے ہیں جسے سندھی ٹوپی کہتے ہیں۔

پنجابی خواتین اپنے کپڑوں پر خوب صورت نیل بوٹے کڑھائی کرتی ہیں جسے پھلکاری کہا جاتا ہے۔ یہ خواتین شلوار قمیص کے ساتھ دوپٹا بھی اوڑھتی ہیں۔ دیہاتی علاقوں میں مرد دھوئی کرتا ہلکی، لاچہ پہننا اور سر پر ٹوپی پہننا یا پگڑی باندھنا پسند کرتے ہیں۔



پنجاب کا لباس



بلوچستان کا لباس

صوبہ بلوچستان میں مرد لمبی قمیص اور چوڑے گھیرے والی شلوار پہنتے ہیں جس سے لباس منفرد نظر آتا ہے۔ یہاں مردوں کی مقبول پوشاک میں کلاہ اور بڑی پگڑی بھی شامل ہے۔ خواتین شیشوں کی کڑھائی والی لمبی قمیص اور شلوار پہنتی اور چادر اوڑھتی ہیں۔

پاکستان کے دیگر علاقوں کی طرح صوبہ خیبر پختونخوا کا عام لباس بھی شلوار قمیص ہے۔ یہاں کے مرد گرتے کے ساتھ واسکٹ اور خاص پشاوری چپل پہننا پسند کرتے ہیں۔ خواتین پھلکاری فراک، شلوار پہنتی اور چادر اوڑھتی ہیں۔



خیبر پختونخوا کا لباس

کشمیری مرد اور خواتین کڑھائی والے چونے پہنتے ہیں جنھیں مقامی زبان میں پھیرن کہتے ہیں۔ مرد سر پر ٹوپی پہنتے ہیں جب کہ کشمیری خواتین سکارف اوڑھتی ہیں۔



آزاد جموں و کشمیر کا لباس



گلگت بلتستان کا لباس

گلگت بلتستان کے لوگ اُون سے بنے ہوئے کوٹ، چونے اور ٹوپیاں پہنتے ہیں۔ یہاں کے لوگ کھلا لباس پہنتے ہیں جسے شوقہ کہا جاتا ہے۔ یہ لوگ سر پر ایک مخصوص اُونی ٹوپی پہنتے ہیں۔ یہاں کی خواتین کے لباس کا سب سے خوب صورت حصہ روایتی ٹوپی ہے۔ خوب صورت کڑھائی والی ٹوپی ”ایراگی“ یہاں کی سب سے مشہور ٹوپی ہے۔

پاکستان کا شمالی خطہ (بالائی خیبر پختونخوا اور گلگت بلتستان) بلند و بالا پہاڑوں کی وجہ سے مشہور ہے۔ چترال میں دنیا کی قدیم ترین ثقافت ”کیلاش“ آباد ہے۔ کیلاش کا مطلب ہے ”کالے کپڑے پہننے والے“۔



کیلاشی بچے

پکوان (Foods)

پاکستانی لوگ مزے دار کھانوں کے بہت شوقین ہیں۔ ملک بھر میں علاقائی کھانے اپنی خوش بو اور ذائقوں کے اعتبار سے بہت مشہور ہیں۔ خیبر پختونخوا کے معروف ثقافتی پکوانوں میں دبیزے غوخہ (بکرے کا گوشت)، راجما (لوبیا کا سالن)، کابلی پلاؤ، سیخ کباب، چپلی کباب، شامی کباب، شنواری کباب اور غنے ور جے (چاول) وغیرہ زیادہ معروف ہیں۔ خیبر پختونخوا کے لوگ قبوہ اور چائے پینا بھی پسند کرتے ہیں۔

پنجاب کے لوگ ناشتے میں مرغ چنے، سری پائے، حلوا پوری، پراٹھے اور پھورے کھانا پسند کرتے ہیں۔ ان کے روایتی کھانوں میں گوشت کے تکے، تورمہ، مکئی کی روٹی، سرسوں کا ساگ، کڑا ہی گوشت، دہی بھلے، آلو چنے اور سموسے پکوڑے وغیرہ شامل ہیں۔ یہاں کے لوگ نمکین اور میٹھی لسی بھی پیتے ہیں۔

سندھ کے لوگ سندھی بریانی، پلا مچھلی، حلیم، آلو کباب اور نہاری وغیرہ بہت شوق سے کھاتے ہیں۔ یہاں میٹھے میں مرکا قلفی، ربڑی فالودہ اور لپ شیریں (کسٹرڈ) بھی اپنے ذائقے اور لذت کے لحاظ سے بے مثال ہیں۔



سندھی بریانی



مرسون کا ساگ



سج کباب



لسی



لب شیریں



پلا مچھلی

کیا آپ مزید جاننا چاہتے ہیں؟

Do you want to know more?

بلوچی موسم سرما کی ابتدا خاص "بلوچی بُسری" کی سوغات سے کرتے ہیں۔ یہ بغیر مسالوں کے آگ پر بنائی جانے والی روٹی ہے، جس کی تیاری میں گندم کے آٹے، دیسی گھی، مکھن اور گڑ استعمال کیا جاتا ہے۔ یہ تازہ روٹی انتہائی لذیذ ہوتی ہے۔

سچی بلوچ ثقافت کا ایک مشہور اور مرغوب پکوان ہے۔ اس کے علاوہ دم پخت، لگن گوشت، بیسنی فش کڑی اور کھڈی کباب وغیرہ بھی بلوچستان کے روایتی پکوان ہیں۔

گلگت بلتستان کے مشہور پکوانوں میں گوشت شوربہ، ممشو (سموسہ نما)، ممولیدہ، مارزن، پڑاپو اور سناپچی (شربت) وغیرہ شامل ہیں۔ شب دیگ، روغن جوش، کشمیری پلاؤ اور کشمیری چائے وغیرہ آزاد جموں و کشمیر کے پکوان ہیں۔



پڑاپو



مارزن



روغن جوش



کھڈی کباب

میلے اور تہوار (Fairs and Festivals)



جشن میلاد النبی ﷺ حضرت محمد ﷺ رسول اللہ ﷺ خاتم النبیین ﷺ صلی اللہ علیہ وسلم والہم اعصابہ وسلم



عید ملین

میلے اور تہوار قومی ثقافت کے آئینہ دار ہوتے ہیں۔ یہ لوگوں کو نہ صرف تفریح فراہم کرتے ہیں بلکہ ان کے باہمی میل جول اور روابط میں بھی اہم کردار ادا کرتے ہیں۔ پاکستان میں بہت سے مذہبی، قومی اور علاقائی تہوار منائے جاتے ہیں۔ عیدین (عید الفطر اور عید الاضحیٰ) مسلمانوں کے بڑے مذہبی تہوار ہیں۔ مسلمانان 12 ربیع الاول کو جشن میلاد النبی حضرت محمد ﷺ رسول اللہ ﷺ خاتم النبیین ﷺ صلی اللہ علیہ وسلم والہم اعصابہ وسلم بھی مذہبی عقیدت و احترام کے ساتھ مناتے ہیں دوسرے مذاہب کے تہواروں میں کرسمس، بیساکھی اور دیوالی وغیرہ اہم ہیں۔

قومی اور مذہبی تہواروں کے علاوہ پاکستان کے چھوٹے بڑے شہروں اور دیہاتوں میں مختلف علاقائی تہواروں اور میلوں ٹھیلوں کا انعقاد بھی ہوتا ہے۔ یہ میلے کسی بزرگ کے عرس کے موقع پر یا خاص موسم کی مناسبت سے منعقد کیے جاتے ہیں۔ صوبہ پنجاب کے شہر لاہور میں میلہ چراغاں اور جشن بہاراں وغیرہ مشہور میلے ہیں۔ صوبہ سندھ میں جشن لارکانہ، سندھ میلا، میلا مویشیاں اور بہت سے دیگر مقامی تہوار منائے جاتے ہیں۔ بلوچستان کا سب سے میلادیکھنے کے لیے لوگ ملک بھر سے اکٹھے ہوتے ہیں۔

کالام میلا خیبر پختونخوا کا مشہور میلا ہے۔ آزاد جموں و کشمیر میں کشمیر میلا منایا جاتا ہے۔ شندور پولو میلا گلگت بلتستان اور خیبر پختونخوا کے ضلع چترال کا مشترکہ میلہ ہے جو دنیا کے بلند ترین پولو گراؤنڈ شندور میں منایا جاتا ہے۔ یہاں کے کچھ لوگ جشن نوروز کو جوش و خروش سے مناتے ہیں۔ اس کے علاوہ پاکستان کے لوگ اپنے علاقوں کے لحاظ سے خاص ثقافتی تہوار، شادی بیاہ اور سالگرہ وغیرہ جیسی تقریبات بھی مناتے ہیں۔

کیا آپ مزید جاننا چاہتے ہیں؟

Do you want to know more?

14 اگست کو ہمارے پیارے ملک پاکستان کی سالگرہ کا دن منایا جاتا ہے۔ اس دن پورے ملک میں چھٹی ہوتی ہے۔ لوگ غماتوں کو پاکستان کے جھنڈے اور روشنیوں سے سجاتے ہیں۔

مشہور واقعات / اہم قومی دن (Popular Events)

ملک بھر میں قرارداد پاکستان 23 مارچ، یوم کشمیر 5 فروری، یوم آزادی 14 اگست، یوم دفاع پاکستان 6 ستمبر اور قائد اعظم رحمۃ اللہ علیہ کی پیدائش کا دن 25 دسمبر وغیرہ قومی سطح پر منائے جاتے ہیں۔



جشن بہاراں (پنجاب)



مزار حضرت بہاء الدین زکریا ملتان



مزار حضرت علی ہجویری المعروف داتا گنج بخش



شندور پولو میلا



سٹی میلا (بلوچستان)



جشن لاڑکانہ (سندھ)

Do you want to know more? کیا آپ مزید جاننا چاہتے ہیں؟

پاکستان میں بہت سے صوفیائے کرام اور اولیائے کرام کے مزارات ہیں۔ ان میں لاہور میں حضرت علی ججویری المعروف داتا گنج بخشؒ، سندھ میں حضرت لعل شہباز قلندرز، ملتان میں حضرت بہاؤ الدین زکریا ملتانیؒ، قصور میں حضرت بابا بلھے شاہؒ، پاکستان میں حضرت بابا فرید الدین گنج شکرؒ، اسلام آباد میں حضرت امام بری سرکارؒ، خیبر پختونخوا میں رحمان بابا کے مزارات پر ہونے والے سالانہ عرسوں میں لوگ شرکت کرتے ہیں۔ ان عرسوں میں روحانی تقریبات کے علاوہ لنگر وغیرہ کا بھی اہتمام کیا جاتا ہے۔

فنون اور دست کاریاں (Arts and Crafts)

پاکستان میں ایسے بہت سے خطاط ہیں جنہوں نے قرآنی خطاطی کے اعلیٰ نمونے تخلیق کیے ہیں۔ فن تعمیر کے لحاظ سے بھی ہمارے

سید صادقین معروف مفسر اور خطاط تھے۔ انہوں نے اسلامی خطاطی کی بحالی کے لیے بھی گراں قدر خدمات سر انجام دیں۔ ان کے علاوہ گل جی اور عبدالرحمن چغتائی نے اپنے فن مصوری سے دنیا میں نام پیدا کیا۔

ملک کی ایک خاص پہچان ہے۔ یہاں بہت خوب صورت عمارتیں نظر آتی ہیں۔ اس کے علاوہ تراشی، نقاشی اور مختلف دھاتوں سے زیورات سازی یہاں کے نمایاں فنون ہیں۔

پاکستانی دست کاریاں ہماری ثقافت کی شناخت ہیں اور پوری دنیا میں مقبول ہیں۔ ہر علاقے

کی دست کاری کا اعلیٰ معیار اور منفرد انداز ہے۔ خواتین عام طور پر یہ دست کاری اپنے گھروں میں کرتی ہیں جس سے روزگار کے ساتھ ساتھ ہماری ثقافت کو بھی فروغ ملتا ہے۔ پنجاب میں کھڈی پر بننے والی اعلیٰ معیار کی سوی، بوسکی، کھیس، چٹری، کرنڈی، اور شمال کی دنیا بھر میں

مانگ ہے۔




پشمینہ شال



کاشی کاری



چینیوٹی فرنیچر



اُجرک



ایراگی ٹوپی



اونٹ کی کھال کے یپ

پاکستان میں بننے والے دیدہ زیب برتنوں کو دنیا بھر میں برآمد کیا جاتا ہے۔ پنجاب کا شہر گجرات چینی مٹی کے برتن بنانے کا اہم مرکز ہے۔ ملتان کی کاشی کاری اور اونٹ کی کھال کے لیپ، بہاول پور کی مٹی کی صراحیوں و دیگر ظروف اور چنیوٹ کے لکڑی کے فرنیچر کی بہت مانگ ہے۔ سندھ میں بننے والی سندھی ٹوپی اور اجرک کو پسند کیا جاتا ہے۔ آزاد کشمیر کی شالیں اور کڑھائی والے کپڑے خوب صورتی کی وجہ سے پوری دنیا میں مشہور ہیں۔ اسی طرح گلگت بلتستان میں بھی کڑھائی، مینا کاری اور کشیدہ کاری میں نہایت عمدہ اور نفیس کام ہوتا ہے۔ یہاں کے ایراگی ٹوپی، چونغے اور گرم کوٹ مشہور ہیں۔ خیبر پختونخوا عمدہ شالوں اور چڑے سے تیار کردہ پشاوری چیپل کی وجہ سے مشہور ہے۔ یہاں کشیدہ کاری میں شیشے، جلمہ، اُون اور ریشم کے دھاگوں کا استعمال کیا جاتا ہے۔

لوک گیت (Folk Songs)

پاکستان کے علاقائی لوک گیت زبانوں کے اعتبار سے اپنا اپنا مزاج، لہجہ اور خاص انداز رکھتے ہیں۔ ماہیا پنجابی لوک ادب کی پہچان ہے۔ اس کے علاوہ یہاں کے مشہور لوک گیت سنی، لوری، تھال، بولی، ڈھولا اور چھلا ہیں۔

کیا آپ مزید جاننا چاہتے ہیں؟

Do you want to know more?

بہ پشتو شاعری کی ایک مشہور صنف ہے۔ ماہیا کو پشتو میں بپ کہا جاتا ہے۔

اسی طرح دھمال اور ہو جمالو سندھ جب کہ بلوچی لیوا، چاپ اور جھومر بلوچستان کے خاص لوک رقص ہیں۔ صوبہ خیبر پختونخوا کے اتنز، خٹک ڈانس اور چترال کا ڈانس مشہور رقص ہیں۔ گلگت بلتستان کا تلوار کی جھنکار پر رقص مشہور ہے۔

کثیر الثقافتی معاشرے کے فوائد (Advantages of Multicultural Society)

کرتے ہیں کچھ نیا!

Let's do something new!

پاکستان کے مختلف علاقوں میں پہنچنے جانے والے ملبوسات اور پکوانوں کی تصاویر جمع کریں۔ ان تصاویر کو ایک چارٹ پیپر پر چسپاں کر کے کمر اجتماعت میں آویزاں کریں۔

ہم ایک کثیر الثقافتی ملک میں رہتے ہیں۔ یہاں ثقافتی تنوع ہے۔ ثقافت کا ہر انداز دوسرے سے مختلف اور منفرد ہے۔ کثیر الثقافتی معاشرے کے اہم فوائد درج ذیل ہیں:

- مختلف ثقافتی پس منظر والے افراد جب مل جل کر رہتے ہیں تو اس سے معاشرے میں امن، بھائی چارے اور رواداری کی فضا قائم ہوتی ہے اور معاشرہ خوشحال ہوتا ہے۔
- لوگ ایک دوسرے کے ثقافتی فرق (Cultural Difference) کو سمجھتے ہوئے ایک دوسرے کا احترام کرنا سیکھتے ہیں۔
- کثیر الثقافتی معاشرے میں مختلف پس منظر اور تجربات رکھنے والے لوگ شامل ہوتے ہیں جو مسائل کو تخلیقی انداز سے حل کرتے ہیں۔
- مختلف قسم کے لباس، پکوان، کھیلوں، زبانوں اور فنون کے امتزاج سے رسم و رواج اور ثقافت میں نمایاں تبدیلیاں اور نئے نئے انداز سامنے آتے ہیں۔

میں نے سیکھا! (I have learnt!)

- قومیت کے جذبے کو فروغ دینے کے لیے ہمیں ایک دوسرے کے سماجی، معاشی اور معاشرتی حقوق کا خیال رکھنا چاہیے۔
- ہمارے ملک میں مختلف ثقافتی پس منظر والے لوگ آباد ہیں جیسا کہ پنجابی، سندھی، بلوچی، پختون، ہرائیکی، بلتی اور کشمیری وغیرہ۔
- پاکستان کے تمام ثقافتی گروہوں کا مخصوص طرز زندگی ہے۔
- کثیر الثقافتی معاشرے میں مختلف اقدار، روایات اور نظریات کو فروغ ملتا ہے۔

میرے کرنے کے کام (Work for me to do)



1- دیے گئے سوالات کے مختصر جواب تحریر کریں۔

i ثقافت سے کیا مراد ہے؟

ii پاکستان میں پائے جانے والے مختلف پاکستانی ثقافتی گروہوں کے نام لکھیں۔

iii گلگت بلتستان اور کشمیر میں لوگ کون سی زبانیں بولتے ہیں؟

2- دیے گئے سوالات کے تفصیلی جواب تحریر کریں۔

i پاکستان کی دست کاریاں کیوں مشہور ہیں؟

ii کثیر الثقافتی معاشرے سے کیا مراد ہے؟ آپ کے خیال میں کثیر الثقافتی معاشرے کی خوبیاں اور خامیاں کیا ہیں؟

iii صوبوں اور مختلف علاقوں کی ثقافتوں میں آپ کو کیا چیز پسند ہے اور کیوں؟

3- آپ پاکستان کے کس علاقے سے تعلق رکھتے ہیں؟ اس علاقے کی چند ایک ثقافتی خصوصیات بیان کریں۔

پنجاب سندھ بلوچستان خیبر پختونخوا گلگت بلتستان آزاد جموں و کشمیر

میرا تعلق _____ سے ہے۔ میرے علاقے کی ثقافتی خصوصیات درج ذیل ہیں:

ہمارے کرنے کے کام (Work for us to do)



سرگرمی 1: اپنے علاقے کا کوئی سا مشہور لوک گیت سنائیں۔

سرگرمی 2: اپنے سکول میں ثقافتی دن منائیں۔

● طلبہ کو اپنے علاقے کے مختلف لوک گیتوں کے بارے میں بتائیں۔ انہیں چند ایک لوک گیت یاد کر کے جماعت کے سامنے پیش کرنے کو کہیں۔

● ثقافتی دن منانے میں طلبہ کی مدد کریں۔ طلبہ کو پاکستان کے مختلف ثقافتی گروہوں کے مطابق تیار ہو کر آنے اور ٹیبلو پیش کرنے کو کہیں۔



ذرائع ابلاغ (Means of Communication)

حاصلاتِ تعلّم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- ماس میڈیا (Mass Media) اور سوشل میڈیا (Social Media) کی تعریف کر سکیں اور ان کے مابین فرق کر سکیں۔
- مختلف ذرائع ابلاغ (Means of Communication) کے فوائد اور نقصانات کی نشان دہی کر سکیں۔

ذرائع ابلاغ (Means of Communication) سے مراد ایسے ذرائع ہیں جن کے ذریعے سے ہم پیغامات، معلومات اور اطلاعات دوسروں تک پہنچاتے ہیں۔ ماضی میں لوگ مختلف طریقوں سے اپنے پیغامات اور معلومات دوسروں تک پہنچاتے تھے۔ پیغامات بھیجنے اور وصول کرنے کے لیے کبھی کبوتروں کا استعمال کیا جاتا، کبھی با آواز بلند لوگوں کو خبر دی جاتی اور کبھی خط کتابت کی جاتی تھی۔ بادشاہوں نے ڈھول یا نقارے پر ضرب لگا کر منادی کا طریقہ اپنایا۔ ان تمام ذرائع ابلاغ سے معلومات دوسروں تک پہنچانے میں کافی وقت صرف ہوتا تھا۔ وقت گزرنے کے ساتھ ذرائع ابلاغ میں انقلاب آیا اور جدید ذرائع ابلاغ کا استعمال کرتے ہوئے آج ہم فوراً ایک دوسرے سے رابطہ قائم کر سکتے ہیں۔

جدید ذرائع ابلاغ میں ٹیلی فون، ٹیلی وژن، ای میل (برقی مراسلہ)، انٹرنیٹ اور موبائل فون وغیرہ شامل ہیں۔

سوچیں اور جواب دیں! (Think and Answer!)

- قدیم زمانے میں لوگ پیغام رسانی کے لیے کن ذرائع کا استعمال کرتے تھے؟

- آپ کن ذرائع ابلاغ کا استعمال کرتے ہیں؟ چند ذرائع کے نام تحریر کریں۔

ابلاغ کے بہت سے طریقے ہیں جیسا کہ:

1- ماس میڈیا (وسیع پیمانے کے ابلاغ) (Mass Media)

2- سوشل میڈیا (سماجی رابطے کا ذریعہ) (Social Media)

1- ماس میڈیا (Mass Media)

معلومات کو زیادہ لوگوں تک پہنچانے کے لیے وسیع پیمانے کے ذرائع ابلاغ استعمال ہوتے ہیں۔ یہ ماس میڈیا کہلاتے ہیں جیسا کہ اخبار، رسائل، ٹیلی ویژن، ریڈیو اور انٹرنیٹ وغیرہ۔

اخبارات اور رسائل (Newspapers and Magazines)

اخبارات (Newspapers) اور رسائل (Magazines) معلومات کا اہم ذریعہ ہیں مختلف خبر رساں ادارے اخبارات کے ذریعے سے تازہ ترین اطلاعات، واقعات، تجزیے اور اشتہارات عوام تک پہنچاتے ہیں۔ ان اخبارات سے قومی اور بین الاقوامی واقعات اور منصوبوں کے بارے میں معلومات ملتی ہیں۔ ہمارے ملک میں اخبارات اردو، انگریزی اور علاقائی زبانوں میں چھپتے ہیں۔ اخبارات کے علاوہ ہفتہ وار اور ماہوار



اخبار

رسالے بھی چھپتے ہیں۔ ان رسالوں میں حالات حاضرہ تعلیم، مذہب، سائنس، صنعت اور دیگر علمی و ادبی موضوعات کے بارے میں معلومات دی جاتی ہیں۔ ان میں دل چسپ کہانیاں، لطائف اور اشتہارات بھی چھپتے ہیں۔

ریڈیو اور ٹیلی ویژن (Radio and Television)

ریڈیو (Radio) ایک میڈیا کی ایک قسم ہے۔ ریڈیو ٹیکنالوجی میں صوتی لہروں (Sound Waves) کا استعمال کرتے ہوئے معلومات کو آواز کے ذریعے سے ایک جگہ سے دوسری جگہ منتقل کیا جاتا ہے، جب کہ ٹیلی ویژن پر آواز کے ساتھ ساتھ تصویر بھی دکھائی جاتی ہے۔ ٹیلی ویژن اور



ریڈیو اور ٹیلی ویژن

ریڈیو سے حالات حاضرہ سے آگاہی حاصل ہوتی ہے۔ کاروباری، تعلیمی، تفریحی پروگراموں کے ساتھ ساتھ ڈراما سیریل، حالات حاضرہ پروگرام کھیلوں کے مقابلے اور دستاویزی پروگرام نشر ہوتے ہیں۔ پاکستان میں ایف ایم (FM) ریڈیو نشریات بھی بہت مقبول ہیں۔

• طلبہ کو ذرائع ابلاغ اور ان کے استعمال کے بارے میں بتائیں۔ مختلف تصاویر کی مدد سے ذرائع ابلاغ کی پہچان کروائیں۔ انھیں ابلاغ کے مختلف طریقوں کے بارے میں بتائیں۔





کمپیوٹر اور انٹرنیٹ (Computer and Internet)

کمپیوٹر (Computer) معلومات اور پیغام رسانی کا جدید ذریعہ ہے۔ کمپیوٹر کے ساتھ اگر انٹرنیٹ (Internet) کی سہولت موجود ہو تو پوری دنیا سے معلومات کا حصول انتہائی آسان اور تیز ہو جاتا ہے۔ انٹرنیٹ سے مختلف کتابوں، لغات، رسائل اور اخبارات کا مطالعہ بھی کیا جاسکتا ہے۔ اس کے علاوہ تحقیقی مواد (Research Material) تک بھی رسائی حاصل کی جاسکتی ہے۔ پاکستان سمیت دنیا بھر میں کمپیوٹر اور انٹرنیٹ کا استعمال بہت بڑھ گیا ہے۔ اس کی مدد سے ہم زندگی کے تمام شعبہ جات سے متعلق آگاہی حاصل کر سکتے ہیں۔ طلبہ گھر بیٹھے دنیا بھر کی ای لائبریریوں سے استفادہ کر سکتے ہیں۔

2- سوشل میڈیا (Social Media)

سوشل میڈیا (Social Media) ابلاغ کی جدید ترین شکل ہے۔ اس سے مراد ایپلی کیشنز (Applications) اور ابلاغ کے دیگر آن لائن (Online) ذرائع ہیں، جن کی مدد سے لوگوں کی بڑی تعداد کے مابین سماجی روابط قائم ہوتے ہیں۔ اس ذریعے سے لوگ مختلف ایپلی کیشنز کا استعمال کرتے ہوئے معلومات، خیالات، پیغامات اور ویڈیو پیغام ایک دوسرے کے ساتھ شیئر کرتے ہیں۔ ان ایپلی کیشنز میں یوٹیوب (Youtube)، فیس بک (Facebook)، واٹس ایپ (WhatsApp)، ٹویٹر (Twitter)، ویڈیو (Vimeo)، سکاٹپ (Skype)، ایمو (Imo)، سنپ چیٹ (Snapchat)، بلاگز (Blogs) اور لنکڈ ان (Linkedin) وغیرہ شامل ہیں۔ موبائل فون، لیپ ٹاپ اور ٹیبلیٹ (Tablet) وغیرہ نمایاں سماجی ذرائع ابلاغ ہیں۔

ذرائع کیسے اور بتائیں

Hold on Please and tell

آپ تعلیمی معلومات حاصل کرنے کے لیے کن ذرائع کا استعمال کرتے ہیں؟



ایمو



یوٹیوب



واٹس ایپ



ٹویٹر



فیس بک



سنپ چیٹ



سکاٹپ



ویڈیو



لنکڈ ان



بلاگز

ذرائع ابلاغ کے فوائد (Advantages of Means of Communication)

موجودہ دور میں ذرائع ابلاغ کا استعمال بہت زیادہ بڑھ گیا ہے۔ ان ذرائع کے بہت سے فوائد ہیں، جیسا کہ:

کیا آپ مزید جاننا چاہتے ہیں؟

Do you want to know more?

1962ء میں سب سے پہلے عالمی گاؤں (Global Village) کی اصطلاح کینیڈا کے ایک (Media Theorist) مارشل میک لوہان (Marshall McLuhan) نے اپنی کتاب میں استعمال کی تھی۔ اس کے مطابق تیز ترین ذرائع ابلاغ کے استعمال سے پوری دنیا کے حالات سے ہم ایسے باخبر رہ سکتے ہیں جس طرح ایک گاؤں میں ہمیں ہر چیز کی خبر ہوتی ہے۔

- یہ تفریح کا بہت بڑا ذریعہ ہیں۔
- ٹیلی وژن، ریڈیو، اخبارات اور موبائل کی مدد سے لوگ حالات حاضرہ سے آگاہ رہتے ہیں۔ انٹرنیٹ اور موبائل فون کے ذریعے سے مختصر وقت میں معلومات کو ایک جگہ سے دوسری جگہ یا آسانی سے منتقل کیا جاسکتا ہے۔
- جدید ذرائع ابلاغ کی مدد سے تعلیم، بینکاری، صحت، معیشت، کاروبار اور دیگر شعبوں سے متعلق معلومات آسانی سے حاصل کی جاسکتی ہیں۔
- یہ ذرائع عوامی مسائل کو نمایاں کر کے حکام تک پہنچانے میں اہم کردار ادا کرتے ہیں۔

ذرائع ابلاغ کے نقصانات (Disadvantages of means of Communication)



ذرائع ابلاغ کے جہاں بہت سے فوائد ہیں، وہاں اس کے نقصانات بھی ہیں جیسا کہ:

- ٹیلی وژن، کمپیوٹر اور موبائل فون کے مسلسل اور بے جا استعمال سے صحت پر منفی اثر پڑتا ہے مثلاً ذہنی اور جسمانی تھکاوٹ، آنکھوں اور جلد کا متاثر ہونا وغیرہ۔
- بچے اپنا زیادہ تر وقت پڑھائی کے بجائے ٹیلی وژن یا کمپیوٹر پر کارٹون دیکھنے اور گیم کھیلنے میں ضائع کر دیتے ہیں۔
- سوشل میڈیا یا ایپلی کیشنز (Applications) کے استعمال سے باہمی بالمشافہ (Face to face) میل جول میں کمی واقع ہوتی ہے۔
- تحقیق، تجسس اور کتب کے مطالعہ کے بجائے انٹرنیٹ کی فوری معلومات پر اکتفا کرتے ہیں۔
- بعض اوقات کسی کے بارے میں بغیر تصدیق کیے باتیں کہ دی جاتی ہیں۔

ذرائع ابلاغ

میں نے سیکھا ہے! (I have learnt!)

- جدید دور میں موبائل فون، ٹیلی وژن، کمپیوٹر، انٹرنیٹ وغیرہ تیز ترین ذرائع ابلاغ ہیں۔
- وسیع پیمانے کے ذرائع اور سماجی رابطے کے ذرائع، ابلاغ کی دو بڑی قسمیں ہیں۔
- ذرائع ابلاغ کے جہاں بہت سے فوائد ہیں، وہیں ان کے نقصانات بھی ہیں۔

میرے کرنے کے کام (Work for me to do)



انٹرنیٹ لنک (Internet Link)

ماحولیاتی مسائل اور ان کے حل کے بارے میں جاننے کے لیے درج ذیل ویب سائٹ ملاحظہ کریں۔

<https://www.britannica.com/explore/savingearth/causes-and-solutions-2>
<https://www.unep.org/>



1- دیے گئے سوالات کے مختصر جواب تحریر کریں۔

i ذرائع ابلاغ سے کیا مراد ہے؟

ii جدید ذرائع ابلاغ کے نام بتائیں۔

iii انٹرنیٹ کے کوئی سے دو فوائد اور نقصانات تحریر کریں۔

2- دیے گئے سوالات کے تفصیلی جواب تحریر کریں۔

i سوشل میڈیا سے کیا مراد ہے، اس کی اہمیت واضح کریں۔

ii ریڈیو اور ٹیلی وژن اطلاعات اور معلومات پہنچانے میں کیا کردار ادا کرتے ہیں؟

iii وسیع پیمانے پر اطلاعات پہنچانے والے ذرائع ابلاغ کی اقسام مثالوں کے ذریعے سے بتائیں۔

3- اگر آپ کو اپنے علاقے کے بارے میں کوئی خاص خبر یا اطلاع لوگوں تک پہنچانی ہو تو آپ ابلاغ کے کس ذریعے کا انتخاب کریں گے اور کیوں؟

ہمارے کرنے کے کام (Work for us to do)



سرگرمی 1: اپنی جماعت کا ایک تعلیمی رسالہ مرتب کریں۔

سرگرمی 2: عوام میں معاشرتی یا ماحولیاتی مسائل سے متعلق آگاہی فراہم کرنے کے لیے پوسٹر تیار کریں۔

درخت لگائیں۔ ٹریفک قوانین کی پابندی کریں۔ پانی ضائع مت کریں۔ ماحول صاف رکھیں۔

• طلبہ کو کمرہ جماعت کا تعلیمی رسالہ/ اخبار مرتب کرنے میں مدد دیں۔ اس رسالے/ اخبار میں معلوماتی مضامین، تعلیمی کارکردگی، ادارے، اہم خبریں، لطائف اور موسم پر رپورٹیں وغیرہ شامل کرنے میں راہنمائی کریں۔ ان سے متعلق تصاویر جمع کر کے رسالہ مکمل کریں اور بعد ازاں لائبریری کے میگزین سیکشن میں رکھیں تاکہ دوسرے طلبہ اس سے مستفید ہو سکیں۔

• طلبہ کو معاشرتی اور ماحولیاتی مسائل کے بارے میں بتائیں۔ انھیں گروہوں میں تقسیم کریں اور ان مسائل سے متعلق معلومات اکٹھی کرنے کو کہیں۔ طلبہ کو ان مسائل سے متعلق پیغامات کے پوسٹر بنانے میں مدد کریں۔ پوسٹر تیار کرنے کے بعد آگاہی مہم کے ذریعے سے دوسرے طلبہ میں معاشرتی اور ماحولیاتی شعور بیدار کریں۔



مشق (Exercise)

1۔ درست جواب کا انتخاب کریں اور (✓) کا نشان لگائیں۔

- i۔ ماہیالوک گیت ہے:
- (الف) خیبر پختونخوا کا (ب) پنجاب کا (ج) بلوچستان کا (د) سندھ کا
- ii۔ پیغامات اور معلومات پہنچانے کا قدیم ذریعہ ہے:
- (الف) ریڈیو (ب) ٹیلی وژن (ج) ڈھول (د) انٹرنیٹ
- iii۔ چلی کباب، کابلی پلاؤ اور دروغن جوش معروف پکوان ہیں:
- (الف) سندھ کے (ب) پنجاب کے (ج) خیبر پختونخوا کے (د) بلوچستان کے
- iv۔ ابلاغ کی جدید ترین شکل ہے:
- (الف) پرنٹ میڈیا (ب) الیکٹرانک میڈیا (ج) سوشل میڈیا (د) سینما
- v۔ ذہنی اور جسمانی صحت متاثر ہوتی ہے:
- (الف) اخبارات سے (ب) موبائل فون سے (ج) ریڈیو سے (د) رسائل سے

2۔ درست جملے کے سامنے (✓) اور غلط کے سامنے (x) کا نشان لگائیں۔

- i۔ میلا چراغاں اور میلا جشن بہاراں صوبہ سندھ کے مشہور میلے ہیں۔
- ii۔ آجرک سندھی لباس کا خاص حصہ ہے۔
- iii۔ بلوچی کشیدہ کاری میں شیشے، تیلہ، اُون اور ریشم کے دھاگوں کا استعمال کیا جاتا ہے۔
- iv۔ انٹرنیٹ پیغام رسانی کا تیز ترین ذریعہ ہے۔
- v۔ سوشل میڈیا ابلاغ کی پرانی قسم ہے۔

3۔ سوشل میڈیا کے نام تحریر کریں۔

| | | |
|--|--|--|
| | | |
| | | |

ریاست اور حکومت (State and Government)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- وفاقی حکومت (Federal Government) کی ضرورت کی وجہ بیان کر سکیں۔
- وفاقی (Federal)، صوبائی (Provincial) اور مقامی (Local) سطح پر حکومت سازی کا موازنہ کر سکیں۔
- آئین کی اہمیت (Importance of Constitution) سمجھ سکیں۔
- 1973ء کے آئین کے مطابق شہریوں کے حقوق اور ذمہ داریوں (Rights and Responsibilities) پر بحث کر سکیں۔
- غیر قانونی سرگرمیوں کے خلاف قانون کی بالادستی (Rule of Law) کی اہمیت بیان کر سکیں۔
- جمہوری نظام (Democratic System) میں سیاسی جماعتوں (Political Parties) کے افعال بیان کر سکیں۔
- پاکستان میں وفاقی، صوبائی اور مقامی حکومت کے باہمی انحصار (Interdependence) کی وضاحت کر سکیں۔

کسی ریاست کا نظام چلانے کے لیے حکومت تشکیل دی جاتی ہے۔ حکومت ریاست اور شہریوں کی فلاح و بہبود کے لیے کام کرتی ہے۔ دنیا میں مختلف اقسام کے نظام حکومت قائم ہیں، جن میں بادشاہت، آمریت، جمہوریت اور دیگر طرز حکومت شامل ہیں۔ ان سب میں پسندیدہ طرز حکومت جمہوریت ہے کیوں کہ یہ عوام کی حکومت ہوتی ہے۔ اس میں لوگ حکومتی نمائندوں کا انتخاب اپنے ووٹوں کے ذریعے سے کرتے ہیں۔

سوچیں اور جواب دیں! (Think and Answer!)



- بادشاہت اور جمہوریت میں کیا فرق ہے؟
- جمہوری حکومت کے کوئی سے تین فائدے تحریر کریں۔

| | |
|-------|---|
| _____ | 1 |
| _____ | 2 |
| _____ | 3 |

وفاقی حکومت کی ضرورت (Need of Federal Government)

اسلامی جمہوریہ پاکستان چار صوبوں (پنجاب، سندھ، خیبر پختونخوا، بلوچستان)، آزاد جموں و کشمیر، گلگت بلتستان اور وفاقی دارالحکومت اسلام آباد پر مشتمل ایک وفاق ہے۔ وفاقی حکومت مرکزی حکومت ہوتی ہے جو پورے ملک کا نظم و نسق چلاتی ہے۔ پاکستان کے تمام صوبوں میں حکومت سازی کے لیے وفاقی حکومت اہم کردار ادا کرتی ہے۔ یہ حکومت ملکی معیشت، دفاع، خارجہ امور اور دیگر انتظامی امور سرانجام دیتی ہے۔ وفاقی حکومت کا مقصد عالمی سطح پر ملک کی نمائندگی کرنا اور دوسرے ممالک سے تعلقات استوار کرنے کے لیے خارجہ پالیسی بنانا بھی ہے۔

وفاقی، صوبائی اور مقامی سطح پر حکومت سازی کا موازنہ

(Comparison of the Formation of Government at Federal, Provincial and Local Level)

حکومت کے بہت سے درجے ہیں جیسا کہ وفاقی حکومت، صوبائی حکومت اور مقامی حکومت۔ آئیے! وفاقی، صوبائی اور مقامی سطح پر حکومت سازی کے بارے میں جانتے ہیں۔

وفاقی حکومت (Federal Government)

پاکستان میں وفاقی نظام حکومت (Federal System of Government) رائج ہے۔ پاکستان کے عوام قومی اسمبلی صوبائی اسمبلی اور مقامی اداروں کے لیے نمائندوں کا انتخاب کرتے ہیں۔ قومی اسمبلی کے ارکان پاکستان کے وزیر اعظم کا انتخاب کرتے ہیں۔ وزیر اعظم وفاقی حکومت کا سربراہ (Head of Federal Government) ہوتا ہے۔ وہ وفاقی حکومت کے تمام امور چلانے کے لیے



پارلیمنٹ ہاؤس، اسلام آباد

اپنی کابینہ تشکیل دیتا ہے۔ یہ کابینہ وزرا اور مشیروں پر مشتمل ہوتی ہے، جو مختلف وزارتوں (مالیات، قانون، دفاع، امور خارجہ و داخلہ وغیرہ) کے سربراہ اور مشیر ہوتے ہیں۔ وزیر اعظم ان کی قیادت کرتا ہے۔

صدر پاکستان ریاست کا سربراہ (Head of State) ہوتا ہے۔ صدر کا انتخاب پارلیمنٹ کے دونوں ایوان اور صوبائی اسمبلیوں کے ارکان مل کر کرتے ہیں۔



پنجاب اسمبلی، لاہور

صوبائی حکومت (Provincial Government)

پاکستان کے ہر صوبے کی الگ صوبائی حکومت ہوتی ہے۔ صوبائی اسمبلی اپنے صوبے کے وزیر اعلیٰ کا انتخاب کرتی ہے۔ وزیر اعلیٰ صوبے کی انتظامیہ کا سربراہ ہوتا ہے۔ وزیر اعلیٰ صوبائی کابینہ تشکیل دیتا ہے۔ صوبائی حکومت اپنے صوبے کے معاملات کی نگرانی کرتی ہے اور شہریوں کو تعلیم، صحت اور جان و مال کے تحفظ جیسے بنیادی حقوق

کی فراہمی کو یقینی بناتی ہے۔ صوبائی حکومت کو تعلیم، صحت، صنعت، زراعت، صوبائی محصولات، ذرائع آمدورفت اور دیگر بہت سے کاموں پر اختیارات حاصل ہوتے ہیں۔ صوبائی حکومت بہتر نظم و نسق چلانے اور چُنٹی سطح تک لوگوں کو سہولیات فراہم کرنے کے لیے مقامی حکومتی ادارے بھی قائم کرتی ہے۔



گلگت بلتستان قانون ساز اسمبلی کی 33 نشستیں ہیں، جن میں سے 24 پر براہ راست انتخابات منعقد ہوتے ہیں، جبکہ 6 نشستیں خواتین اور 3 نشستیں میکنو کرٹس کے لیے مخصوص ہیں۔

کیا آپ مزید جاننا چاہتے ہیں؟

Do you want to know more?
گورنر صوبے کا سربراہ (Head of Province)
ہوتا ہے، جس کو صدر پاکستان نامزد کرتا ہے۔

مقامی حکومت (Local Government)



ٹاؤن ہال، لاہور

مرکزی اور صوبائی حکومت کے بعد تیسرا درجہ مقامی حکومت (Local Government) کا ہے۔ ایسی حکومت جو کسی شہر، قصبے یا ضلع کا انتظام کرے اور اس سے متعلق فیصلہ سازی کرے مقامی حکومت کہلاتی ہے۔ اس کے حکومتی منتظمین میں میئر، چیئرمین اور کونسلرز وغیرہ شامل ہوتے ہیں۔ یہ لوگ صوبائی حکومت کے بنائے ہوئے قوانین کے مطابق کام کرتے ہیں۔ مقامی ترقیاتی کاموں کے حوالے سے زیادہ تر

اختیارات صوبائی حکومت کے پاس ہوتے ہیں اور صوبائی حکومت ہی مقامی اداروں کو ترقیاتی کاموں کے لیے مالی وسائل فراہم کرتی ہے۔ ہر صوبے میں مقامی حکومت کا اپنا ایک مخصوص ڈھانچا ہوتا ہے۔

کیا آپ مزید جاننا چاہتے ہیں؟ Do you want to know more?

گلگت بلتستان میں سپریم کورٹ کو سپریم ایپیلیٹ کورٹ (Supreme Appellate Court) جبکہ ہائی کورٹ کو چیف کورٹ (Chief Court) کہتے ہیں۔ آزاد جموں و کشمیر میں سپریم کورٹ اور ہائی کورٹ عدالتی ادارے ہیں۔ پنجاب، سندھ، خیبر پختونخوا، اور بلوچستان ہائی کورٹس کے نام بالترتیب لاہور ہائی کورٹ، سندھ ہائی کورٹ، پشاور ہائی کورٹ، اور بلوچستان ہائی کورٹ ہیں۔

وفاقی، صوبائی اور مقامی حکومت کا باہمی انحصار

(Interdependence of Federal, Provincial and Local Government)

وفاقی اور صوبائی حکومتیں عام انتخابات کے بعد تشکیل پاتی ہیں، جو ہر پانچ سال کے بعد منعقد کیے جاتے ہیں۔ پاکستان کے آئین کے مطابق وفاقی اور صوبائی حکومتوں میں اختیارات تقسیم کر دیے گئے ہیں۔ تمام وفاقی ترقیاتی پروگرام پارلیمنٹ کے بنائے ہوئے قوانین کے تحت تیار کیے جاتے ہیں۔ وفاقی اور صوبائی حکومتیں ایک دوسرے کے ساتھ مل کر کام کرتی ہیں۔ وفاقی حکومت صوبائی حکومتوں کے درمیان پل کا کردار ادا کرتی ہے۔ وفاقی حکومت قومی اور بین الاقوامی معاملات کی نگرانی کرتی ہے۔ صوبائی حکومتیں اپنے اپنے

صوبے کی فلاح و بہبود کے لیے کام کرتی ہیں، جب کہ مقامی حکومت ضلعی سطح پر نظم و نسق سنبھالتی ہے۔ بعض معاملات میں صوبائی حکومتیں خود مختار ہوتی ہیں لیکن بعض معاملات دونوں حکومتیں مل کر طے کرتی ہیں جیسا کہ ملکی اور صوبائی ترقیاتی کاموں کے لیے قومی وسائل کی تقسیم کے معاملات وغیرہ۔

آئیے! دیے ہوئے جدول کی مدد سے وفاقی، صوبائی اور مقامی سطح پر حکومتی اداروں کے اختیارات کے بارے میں جانیں۔

| مقامی حکومت | صوبائی حکومت | وفاقی حکومت |
|---|---|---|
| سڑکوں اور راستوں سے تجاوزات ہٹانا، مویشی منڈیاں اور عوامی میلے منعقد کرتی ہے۔ | صوبے کا نظم و نسق (قانون سازی، امن وامان کا قیام) چلاتی ہے۔ | ملکی دفاع (مسلح افواج کے امور) کی نگرانی کرتی ہے۔ |
| پینے کے پانی کا بندوبست اور نکاسی آب کا انتظام دیکھتی ہے۔ | صوبائی محصولات کی نگرانی کرتی ہے۔ | ملکی معیشت کو سنبھالتی ہے۔ |
| بیواؤں، یتیموں، معذوروں اور قدرتی آفات کے متاثرین کی مدد کرتی ہے۔ | صوبوں کی داخلی پالیسی کے معاملات سنبھالتی ہے۔ | خارجہ پالیسی (بیرونی ممالک سے تعلقات) کے معاملات کی نگرانی کرتی ہے۔ |

آئین کی اہمیت (Importance of Constitution)

ہم ایک اسلامی جمہوری ملک میں رہتے ہیں اور اس کا آئین اسلامی اصولوں کے مطابق مرتب کیا گیا ہے۔ اس وقت ہمارے ملک میں 1973ء کا آئین نافذ ہے۔ اس کے مطابق پاکستان کا نام اسلامی جمہوریہ پاکستان ہے اور سرکاری مذہب اسلام ہے، کیوں کہ یہاں اکثریت مسلمانوں کی ہے۔ پاکستان میں دیگر مذاہب کے ماننے والے بھی بستے ہیں، جنہیں آئین کے مطابق بنیادی حقوق حاصل ہیں۔ اردو ہماری قومی زبان ہے۔ پاکستان کا آئین ملک کا نظم و نسق چلانے کے لیے رہنمائی فراہم کرتا ہے۔ یہ حکومت اور حکومتی اداروں (مقننہ، انتظامیہ، عدلیہ) کے لیے قوانین مہیا کرتا ہے اور ان اداروں کے اختیارات کا تعین بھی کرتا ہے۔ آئین بنیادی انسانی حقوق کی فراہمی اور ان کے تحفظ کو یقینی بناتا ہے۔ یہ شہریوں کو ان کی ذمہ داریوں سے بھی آگاہ کرتا ہے۔

آئین یا دستور (Constitution)

بنیادی قوانین اور اصولوں کا ایسا مجموعہ ہوتا ہے جس کے مطابق کسی ریاست یا ملک کا نظم و نسق چلتا ہے۔

کیا آپ مزید جاننا چاہتے ہیں؟

Do you want to know more?

پاکستان میں اب تک تین مختلف آئین (1956ء، 1962ء اور 1973ء) نافذ ہو چکے ہیں۔

- طلبہ کو وفاقی حکومت کی ضرورت و اہمیت سے آگاہ کریں۔ انہیں بتائیں کہ کس طرح وفاقی اور صوبائی حکومتیں مل کر ملک کا نظام چلاتی ہیں۔ انہیں مقامی صوبائی اور وفاقی حکومت کا ڈھانچا سمجھاتے ہوئے حکومت کے تین اہم ستونوں کے افعال کے بارے میں بتائیں۔
- طلبہ کو اسلامی جمہوری ریاست کا مطلب بتائیں۔ انہیں بتائیں کہ جمہوریت میں انتخابات کے ذریعے سے حکومتی نمائندے منتخب کیے جاتے ہیں۔ انہیں سیاسی جماعتوں کے افعال کے بارے میں بھی آگاہ کریں اور مشہور سیاسی جماعتوں کے نام بھی بتائیں۔



1973ء کے آئین کے مطابق شہریوں کے حقوق اور ذمہ داریاں

(Rights and Responsibilities of Citizens according to the 1973 Constitution)

1973ء کے آئین کے مطابق پاکستانی شہریوں کے بنیادی حقوق اور ذمہ داریاں درج ذیل ہیں:

ذرا رُکیں اور بتائیں!

Hold on Please and tell!

کیا آپ کو اپنے بنیادی کے حقوق حاصل ہیں، اگر نہیں تو کیوں؟

کرتے ہیں کچھ نیا!

Let's do something new!

آئین کے تحت 14 سال سے کم عمر بچوں سے مزدوری (Child Labour) کروانا ممنوع ہے۔
چائلڈ لیبر (Child Labour) کو کنٹرول کرنے کے لیے تجاویز دیں۔

شہریوں کے حقوق (Rights of Citizens)

- ہر شہری کو بلا امتیاز جانی و مالی تحفظ کا حق حاصل ہے۔
- ہر شہری کو اپنے عقائد کے مطابق زندگی گزارنے کا حق حاصل ہے۔
- ہر شہری کو تجارت، کاروبار اور کوئی بھی جائز پیشہ اختیار کرنے کا حق حاصل ہے۔
- تقریر و تحریر کی آزادی ہر شہری کا حق ہے۔
- ہر شہری کو جائیداد حاصل کرنے، رکھنے اور بیچنے کا حق حاصل ہے۔
- ہر شہری کو ملک میں آزادانہ نقل و حرکت، اجتماعات میں شمولیت اور جماعت سازی کا حق حاصل ہے۔
- آئین کے تحت 5 سے 16 سال کی عمر کے تمام بچوں کو مفت اور لازمی تعلیم کا حق دیا گیا ہے۔

شہریوں کی ذمہ داریاں (Responsibilities of Citizens)

حقوق کے ساتھ ساتھ شہریوں پر کچھ ذمہ داریاں (Responsibilities) بھی عائد ہوتی ہیں، مثلاً

- ملک کے وفادار ہوں اور ضرورت پیش آنے پر ملک کے دفاع میں اپنا کردار ادا کریں۔
- ووٹ کا درست استعمال کریں۔
- ملکی قوانین کا احترام اور ان کی پابندی کریں۔
- ٹیکس وقت پر اور ایمان داری سے ادا کریں۔
- دوسروں کے حقوق، عقائد اور رائے کا احترام کریں۔
- سرکاری املاک کی حفاظت کریں۔




بیلٹ بکس

سماجی انصاف (Social Justice)

لوگوں کو برابری کی سطح پر شہری اور انسانی حقوق کا ملنا سماجی انصاف کہلاتا ہے۔ ان حقوق کا نہ ملنا سماجی ناہمواریوں کو پیدا کرتا ہے۔ پاکستان میں بہت سی سماجی ناہمواریاں ہیں۔ مثال کے طور پر مناسب روزگار کی کمی، بچوں سے مزدوری کروانا (Child Labour) وغیرہ۔ ان مسائل سے نمٹنے اور ان کے خاتمے کے لیے حکومت کو کوشش کر رہی ہے۔

قانون کی بالادستی کی اہمیت (Importance of the Rule of Law)



قانون کی بالادستی

ملک کے تمام قوانین آئین (Constitution) کی روشنی میں مرتب کیے جاتے ہیں۔ قانون کی نظر میں تمام شہری برابر ہوتے ہیں۔ ملکی قوانین تمام شہریوں پر یکساں طور پر لاگو ہوتے ہیں۔ جو لوگ نا انصافی کرتے ہیں یا کسی غیر قانونی سرگرمی میں ملوث ہوتے ہیں، انھیں قوانین کے مطابق ہی سزا دی جاتی ہے۔

کیا آپ مزید جاننا چاہتے ہیں؟ - Do you want to know more?

کسی بھی مقدمے کی سماعت سب سے پہلے سول یا سیشن کورٹ میں ہوتی ہے۔ ان عدالتوں میں سول جج اور سیشن جج تعینات ہوتے ہیں۔ مقدمہ کے فریقین کو اگر ان عدالتوں کا فیصلہ نا منظور ہو تو وہ ہائی کورٹ میں اس فیصلے کے خلاف اپیل کر سکتے ہیں۔ ملک کے چاروں صوبوں میں ہائی کورٹس قائم ہیں۔ ہائی کورٹ میں چیف جسٹس آف ہائی کورٹ سربراہ ہوتا ہے۔ اگر ہائی کورٹ کا فیصلہ بھی منظور نہ ہو تو سپریم کورٹ سے رجوع کیا جاسکتا ہے۔ سپریم کورٹ ملک کی سب سے اعلیٰ عدالت ہوتی ہے۔ اس کا سربراہ چیف جسٹس آف پاکستان کہلاتا ہے۔ تمام مقدمات میں سپریم کورٹ کا فیصلہ حتمی ہوتا ہے۔

سیاسی جماعتیں (Political Parties)

ایک ملک میں مختلف سیاسی جماعتیں (Political Parties) ہوتی ہیں۔ ہر سیاسی جماعت کا اپنا خاص نظریہ اور منشور ہوتا ہے جس کی وجہ سے وہ عوام میں مقبولیت حاصل کرتی ہے۔ ہر سیاسی جماعت کا ایک لیڈر ہوتا ہے جو اپنی جماعت کو فعال بناتا ہے۔ انتخابات کے بعد زیادہ نشستیں لینے والی سیاسی جماعت اپنی حکومت قائم کرتی ہے۔ پاکستان ایک جمہوری ملک ہے۔ جمہوری نظام حکومت میں لوگ ووٹوں کے ذریعے سے نمائندوں کو منتخب کرتے ہیں۔ بعد ازاں یہ نمائندے حکومتی معاملات سنبھالتے ہیں۔ یہ نمائندے سیاسی جماعتوں کے رکن ہوتے ہیں۔



انتخابات میں ووٹ کا استعمال

سیاسی جماعتوں کے افعال (Functions of Political Parties)

آئیے! سیاسی جماعتوں کے افعال کے بارے میں جانتے ہیں:-

میں نے سیکھا ہے! (I have learnt!)

- وفاقی، صوبائی اور مقامی حکومتیں مل کر ملک کا نظم و نسق چلاتی ہیں۔
- آئین بنیادی اصولوں اور قوانین کا ایک مجموعہ ہے جس کے تحت ملک کا نظم و نسق چلتا ہے۔
- پاکستان میں اس وقت 1973 کا آئین نافذ ہے۔
- سیاسی جماعتیں جمہوری نظام میں اہم کردار ادا کرتی ہیں۔

- سیاسی جماعتیں اپنے منشور کے مطابق کام کرتی ہیں۔
- لوگوں میں سیاسی شعور پیدا کر کے انھیں ایک پلیٹ فارم پر اکٹھا کرتی ہیں۔
- انتخاب میں حصہ لیتی ہیں اور منتخب ہو کر لوگوں کے مسائل حل کرتی ہیں۔
- حکومت قائم کرنے کے بعد یہ ملک و قوم کی فلاح و بہبود کے لیے کام کرتی ہیں۔
- بین الاقوامی سطح پر ملک کی نمائندگی کرتی ہیں۔

میرے کرنے کے کام (Work for me to do)



1- دیے گئے سوالات کے مختصر جواب تحریر کریں۔

- i وفاقی حکومت کیوں ضروری ہے؟
 - ii 1973ء کے آئین کے مطابق پاکستانی شہریوں کے کوئی سے تین حقوق تحریر کریں۔
 - iii صوبائی حکومت کے اختیارات کی فہرست بنائیں۔
- 2- دیے گئے سوالات کے تفصیلی جواب تحریر کریں۔

- i آئین اور اس کا اطلاق کس طرح بنیادی انسانی حقوق کی فراہمی یقینی بناتا ہے؟
- ii سیاسی جماعتوں کے افعال واضح کریں۔
- iii وفاقی، صوبائی اور مقامی سطح پر حکومت سازی کا موازنہ کریں۔

ہمارے کرنے کے کام (Work for us to do)



- سرگرمی 1: پاکستان میں موجود مختلف عدالتوں (سپریم کورٹ، ہائی کورٹس اور ضلعی عدالتوں) کو درجہ وار چارٹ کی مدد سے واضح کریں۔
- سرگرمی 2: جمہوریت ایسا نظام حکومت ہے جس میں کسی ایک شخص کی حکمرانی نہیں ہوتی بلکہ ملک کے تمام لوگوں کی طرف سے منتخب نمائندے نظام حکومت چلاتے ہیں۔ جمہوری طرز عمل کو اپناتے ہوئے اپنی جماعت کا ایک ایسا نمائندہ منتخب کریں جو آپ کی جماعت کی نمائندگی کر سکتا ہو۔
- سرگرمی 3: چند سماجی مسائل کی فہرست بنائیں اور ان کے حل کے لیے تجاویز دیں۔

انٹرنیٹ لنک (Internet Link)



پاکستان کے حکومتی ڈھانچے کے بارے میں جاننے کے لیے درج ذیل ویب سائٹ ملاحظہ کریں۔

<http://www.democraticfoundation.com.pk/govt-structure-of-pakistan>

- طلبہ کو درجہ وار چارٹ کی مدد سے پاکستان کی مختلف عدالتوں کے بارے میں سمجھائیں کہ وہ کس طرح کام کرتی ہیں۔ اس کے لیے انھیں گروہوں میں تقسیم کریں، انھیں کہیں کہ وہ مختلف عدالتوں کے بارے میں معلومات حاصل کریں۔ ایک چارٹ پیپر پر عدالتوں کے نام تحریر کریں۔ بعد ازاں اپنے ہم جماعت طلبہ کو چارٹ دکھاتے ہوئے عدالتوں کا ڈھانچا واضح کریں۔
- جماعت میں ووٹ (الیکشن) کے ذریعے سے ایسا طالب علم منتخب کریں جو جماعت کی ترجمانی کر سکے۔
- طلبہ کے درمیان سماجی مسائل اور ان کے حل کے لیے تقریری مقابلے کا انعقاد کروائیں۔



مشق (Exercise)

1۔ درست جواب کا انتخاب کریں اور (✓) کا نشان لگائیں۔

i۔ پاکستان میں عام انتخابات منعقد کیے جاتے ہیں:

(الف) سال بعد (ب) 3 سال بعد (ج) 4 سال بعد (د) 5 سال بعد

ii۔ پاکستان میں اس وقت آئین نافذ ہے:

(الف) 1935ء کا (ب) 1956ء کا (ج) 1962ء کا (د) 1973ء کا

iii۔ متقنہ کے پاس اختیار ہے:

(الف) قانون بنانے کا (ب) قانون نافذ کرنے کا

(ج) انصاف کی فراہمی کا (د) مقدمات کی سماعت کا

iv۔ آئین کے تحت بچوں سے مزدوری کروانا ممنوع ہے:

(الف) 14 سال سے کم عمر (ب) 15 سال سے کم عمر

(ج) 16 سال سے کم عمر (د) 17 سال سے کم عمر

v۔ کسی ریاست یا ملک کا نظم و نسق چلانے کے لیے بنیادی اصولوں کا مجموعہ کہلاتا ہے۔

(الف) ریاستی اصول (ب) اصول و قوانین (ج) حکومت (د) آئین

2۔ درست جملے کے سامنے (✓) اور غلط کے سامنے (x) کا نشان لگائیں۔

i۔ پسندیدہ طرز حکومت آمریت ہے۔

ii۔ ملک کے تمام قوانین، آئینی اصولوں کے مطابق مرتب کیے گئے ہیں۔

iii۔ پاکستان میں بادشاہت کا نظام نافذ ہے۔

iv۔ وفاقی حکومت صوبائی حکومتوں کے درمیان پل کا کردار ادا کرتی ہے۔

v۔ ہر سیاسی جماعت کا اپنا ایک خاص نظریہ اور منشور ہوتا ہے۔

3۔ کوئی سی تین وزارتوں کے نام تحریر کریں۔

تاریخ (History)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- یونانی، رومی اور گندھارا تہذیبوں کی نمایاں خصوصیات بیان کر سکیں۔

تہذیبوں کا آغاز (The Beginning of Civilizations)

کسی خطے کے لوگوں کی معاشرتی، سماجی، معاشی، سیاسی اور مذہبی اقدار پر مبنی طرز زندگی اس کی تہذیب کہلاتی ہے۔ انسان غاروں اور پتھروں کے دور سے نکل کر اجتماعی زندگی کو اپنانے لگا اور یوں انسانی حیات ارتقائی منزلیں طے کرنے لگی۔ لوگوں کا انفرادی اور اجتماعی معیار بہتر ہوا اور انسان نے تہذیبی ترقی کے سفر کا آغاز کر دیا۔

انسانی زندگی جوں جوں اپنی منازل طے کرتی گئی، اس میں بتدریج نکھار آتا گیا۔ لوگ بہتر معیار زندگی اپنانے لگے۔ انسان ترقی کی منزلیں طے کرتا ہوا آگے بڑھا۔ رہن سہن کے نئے طریقوں کو اپنایا۔ معاشرے کا عمل وجود میں آیا۔ ریاستیں اور حکومتیں قائم ہوئیں اور انسانی تہذیب کے نئے دور کا آغاز ہوا۔

سوچیں اور جواب دیں! (Think and Answer!)

- تہذیب کے کہتے ہیں؟
- دنیا کی اولین تہذیبوں میں سے تین کے نام لکھیں۔

قبل از مسیح (BCE) Before Common Era

حضرت عیسیٰ علیہ السلام کی پیدائش سے پہلے کے زمانے کو قبل از مسیح کہتے ہیں۔

سن عیسوی (CE) Common Era

حضرت عیسیٰ علیہ السلام کی پیدائش کے بعد کے زمانے کو سن عیسوی کہتے ہیں۔

اس باب میں ہم ان تین تہذیبوں کے بارے میں پڑھیں گے، جن میں یونانی تہذیب سب سے پرانی ہے۔


گندھارا تہذیب
(Gandhara Civilization)

رومی تہذیب
(Roman Civilization)

یونانی تہذیب
(Greek Civilization)

یونانی تہذیب (Greek Civilization) 1600 قبل از مسیح سے 146 قبل از مسیح

یونانی تہذیب آج سے قریباً چار ہزار سال قبل بحیرہ روم کے کنارے پروان چڑھی۔ یہ خطہ قدیم یونان، جنوب مشرقی یورپ اور ایشیا کے مختلف علاقوں پر مشتمل تھا۔ یہ خطہ اپنے بلند و بالا پہاڑوں، عظیم سمندروں اور خوب صورت جزیروں کی وجہ سے پوری دنیا میں مشہور تھا۔



چیتون (Chiton)
 قدیم یونانیوں کا لباس چین تھا۔ یہ کپڑے کا ایک مستطیل ٹکڑا ہوتا تھا، جسے یونانی اپنے کندھے پر بروج پن اور کمر پر بیلٹ کی مدد سے باندھ لیتے تھے۔

قدیم یونان کئی شہروں میں تقسیم تھا، جیسے ایتھنز (Athens)، سپارٹا (Sparta) تھیبز (Thebes) اور اولمپیا (Olympia)۔ ان شہروں کی اپنی حکومتیں، قوانین اور فونج تھی۔ ایتھنز اور سپارٹا قدیم یونان کے دو اہم شہر تھے۔ یہ دونوں آپس میں جنگ کرتے رہتے تھے۔ بعض اوقات یہ یونان کو غیر ملکی حملہ آوروں سے بچانے کے لیے متحد بھی ہو جاتے تھے۔ ان دونوں شہری ریاستوں کی ثقافت بالکل مختلف تھی۔ سپارٹا کے لوگ اپنا زیادہ تر وقت جنگ کرنے اور لڑنے کے طریقوں پر صرف کرتے تھے، جب کہ ایتھنز کے لوگ فنون لطیفہ (Arts) میں دلچسپی لیتے اور تعلیم پر زیادہ توجہ دیتے تھے۔

قدیم یونانی بہت سے دیوتاؤں اور دیویوں کو پوجتے تھے۔ وہ زیوس (Zeus) کو ان تمام دیوتاؤں اور دیویوں کا حکمران مانتے تھے۔ انھوں نے ہر شہر میں عبادت گاہیں بنا رکھی تھیں، جن کی دیکھ بھال کے لیے مخصوص لوگ متعین تھے۔

قدیم یونان میں مدارس کا مربوط نظام موجود تھا جن میں مختلف علوم کی تعلیم دی جاتی تھی۔ یونانیوں نے جیومیٹری کی شکلوں کو ایک نظام کے تحت مرتب کر کے اعداد ایجاد کیے۔ یونانی اپنی بیشتر سرکاری عمارتوں اور مندروں میں ستونوں کا استعمال کرتے تھے۔ انھوں نے بڑے بڑے تھیز تعمیر کر رکھے تھے، جہاں ڈرامے پیش کیے جاتے تھے۔ قدیم یونانی گھروں کے درمیان میں صحن بنا ہوتا تھا اور ان کے اطراف میں مختلف کمرے ہوتے تھے۔ کمروں میں روشن دان بنے ہوتے تھے۔ قدیم یونان میں زیادہ تر لوگ کھیتی باڑی، ماہی گیری اور تجارت کرتے تھے۔ اس کے علاوہ کئی لوگ فوجی، عالم، سائنس دان اور فنکار تھے۔



قدیم یونانی جنگجو

Do you want to know more? کیا آپ مزید جاننا چاہتے ہیں؟

معروف فلسفیوں اور دانش وروں سقراط (Socrates)، افلاطون (Plato)، ارسطو (Aristotle) اور سکندر اعظم (Alexander the Great) کا تعلق اسی یونانی تہذیب سے ہے۔



پارتنون مندر (Parthenon Temple)

یونان کے شہر ایتھنز میں ایکروپولس کے مقام پر واقع یہ عمارت قدیم یونانی ثقافت کی نمائندہ علامت ہے۔


میراتھن (Marathon)

میراتھن کی ابتدا یونان سے ہوئی۔ اس کا آغاز فیڈی پائڈس (Pheidippides) نامی ایک شخص نے کیا۔ اس نے سپارٹا کا 150 میل لمبا فاصلہ دوڑ کر طے کیا، تاکہ ایرانی فوج سے مدد حاصل کر سکے۔ اس کی وجہ سے یونانی یہ جنگ جیت گئے۔ جنگ جیتنے کے بعد اس نے فتح کا اعلان کرنے کے لیے پھر دوڑ لگا دی۔ اس نے میراتھن کے مقام سے ایتھنز کے مقام تک 25 میل لمبا فاصلہ بھی دوڑ کر طے کیا۔ یونانی اسے اپنا ہیرو مانتے ہیں۔

اولمپک کھیل (Olympic Games)

دنیا میں اولمپک کھیل قدیم یونانیوں ہی نے متعارف کروائے۔ ان کھیلوں کا آغاز 776 قبل از مسیح میں یونان کے شہر اولمپیا میں ہوا، اس لیے ان کو اولمپکس کا نام دیا گیا۔ ان کھیلوں میں میراتھن، کشتی اور باسنگ وغیرہ شامل تھے۔ جدید اولمپکس کا آغاز بھی 1896ء میں یونان سے ہوا۔

قدیم یونان کی ٹائم لائن (Timeline of Ancient Greeks)



رومی تہذیب (Roman Civilization) 753 قبل از مسیح سے 476 عیسوی

رومی تہذیب دنیا کی وسیع اور طاقتور ترین تہذیبوں میں سے ایک تھی۔ اس تہذیب کا آغاز 753 قبل از مسیح روم سے ہوا، جو ایک چھوٹا قصبہ تھا۔ روم اب ایک ملک اٹلی کا دار الحکومت ہے۔ روم کی بنیاد اس کے پہلے بادشاہ، رومولس (Romulus) نے رکھی تھی۔ رومیوں نے طاقت کا استعمال کرتے ہوئے اپنی سلطنت کو وسعت دینا شروع کی۔

146 قبل از مسیح میں انھوں نے یونان فتح کر لیا۔ 117 عیسوی تک انھوں نے بحیرہ روم کے ارد گرد کے تمام علاقوں اور یورپ کے دیگر علاقوں (انگلینڈ، ویلز اور سکاٹ لینڈ) پر بھی اپنی حکومت قائم کر لی۔



کلوسیم

کلوسیم (Colosseum)

کلوسیم روم میں قائم ایک بڑی تماشا گاہ تھی جس میں مختلف قسم کے مقابلے منعقد ہوتے تھے۔ اس میں قریباً 50,000 لوگ سانسکتے تھے۔ لوگ آج بھی پوری دنیا سے کلوسیم دیکھنے جاتے ہیں۔

قدیم روم ایک متنوع معاشرے پر مشتمل ملک تھا۔ مختلف گروہ اپنے اپنے دیوتاؤں اور دیویوں کی پوجا کرتے تھے۔ یہ لوگ روحوں کی پوجا بھی کرتے تھے۔ ان کی زبان لاطینی (Latin) تھی۔ رومیوں نے رومن اعداد کا نظام متعارف کروایا، جو آج بھی استعمال ہو رہا ہے۔ رومن حروف تہجی کا اثر جدید دور کے انگریزی کے حروف میں بھی دیکھا جاسکتا ہے۔ رومی ایک مہنتی اور ذہین قوم تھی۔ وہ مختلف پیشوں سے منسلک تھے، جن میں کاشت کاری، معماری، فوج، تجارت، کاریگری، وکالت، تدریس اور فنکاری شامل تھے۔ قدیم روم میں حکومت کا ایک باقاعدہ نظام موجود تھا۔ لوگ سرکاری نوکریاں بھی کرتے تھے۔ رومی اعلیٰ درجے کے انجینئرز اور معمار تھے۔ انھوں نے اپنی تعمیرات






ٹیونک اور ٹوگا (Tunic and Toga)


ٹیونک قدیم روم کا ایک مخصوص لباس تھا۔ یہ سلی ہوئی دو آؤنی چادروں پر مشتمل ہوتا تھا۔ ٹوگا ایک لمبی چادر ہوتی تھی، جسے وہ اپنے جسم کے گرد لپیٹ لیتے تھے۔

میں محرابوں اور گنبدوں کو شامل کیا۔ انھوں نے گھروں میں پانی پہنچانے کے لیے پکے نالے بنائے۔ رومیوں نے بہت سی وسیع و عریض عمارتیں تعمیر کیں۔ ان میں تماشا گاہیں (Amphitheaters)، غسل خانے/حمام (Bath Houses) اور کئی منزلہ رہائشی عمارات (Residential Apartments) شامل تھیں۔ رومی تہذیب میں خاندان کا سب سے طاقتور مرد حاکم ہوتا تھا۔ اس کے پاس خاندان کے ہر فرد کے بارے میں فیصلہ کرنے کا اختیار ہوتا تھا۔

قدیم روم کی ٹائم لائن (Timeline of Ancient Rome)



گندھارا تہذیب (Gandhara Civilization) 600 قبل از مسیح سے پانچویں صدی عیسوی



گندھارا تہذیب کی باقیات، ٹیکسلا

گندھارا ایک قدیم مملکت کا نام ہے۔ یہ خطہ موجودہ دور کے پشاور، دریائے سوات اور دریائے کابل کی وادیوں پر مشتمل تھا۔ قدیم زمانے میں گندھارا ہندوستان، وسطی ایشیا اور مشرق وسطیٰ کے مابین اہم تجارتی راستہ تھا۔ گندھارا تہذیب کے طرز تعمیر میں یونانی اور رومی فن تعمیر نمایاں ہے۔ 522 سے 486 قبل از مسیح تک یہ خطہ ایرانیوں


کے زیر اثر رہا۔ 326-327 قبل از مسیح میں یونانی جنگجو سکندر اعظم نے اسے فتح کر لیا۔ اس کے بعد اس پر ہندوستان کے موریا خاندان کی حکومت رہی۔ چندر گپت موریا اس دور کا معروف بادشاہ تھا۔ اس نے برصغیر ماک و ہند کے موجودہ علاقوں پر مشتمل پہلی مرکزی حکومت قائم کی۔ اس کے دور میں فنون اور دستکاریوں کو ترقی ملی۔ کان کنی، زراعت، تجارت، جہاز رانی، مواصلات اور محصول (Tax) کے شعبے قائم کیے گئے۔ اس دور میں نہری نظام بھی قائم ہوا۔ گندھارا تہذیب کے اہم شہر موجودہ پشاور اور ٹیکسلا ہیں۔ اس خطے پر ایرانیوں کی حکومت سے پہلے گندھارا میں ہندومت نمایاں مذہب تھا۔ بعد میں بدھ مت کو سرکاری مذہب بنا دیا گیا۔ بدھ مت قریباً ایک ہزار سال تک اس خطے میں پھیلتا رہا۔

ذراڑکیں اور بتائیں!
Hold on Please and tell
سکندر اعظم کا تعلق کس ملک سے تھا؟

اس کو پھیلانے میں مور یا سلطنت کے حکمران چندرگپت موریا کے پوتے اشوکا (Ashoka) نے اہم کردار ادا کیا۔ اس نے بدھوں کی خانقاہیں (Stupas) بنوائیں، ایشیا میں اس مذہب کو پھیلانے کے لیے مذہبی راہنما بھجوائے۔ اس نے بدھ مت کے پیغامات گزر گاہوں، میناروں اور پہاڑوں پر کندہ کروائے۔ اس کے دور میں بدھ مت تبت، چین، منگولیا اور جاپان تک پھیل گیا۔ پانچویں صدی میں وسطی ایشیا سے آنے والے خانہ بدوشوں نے گندھارا تباہ کر دیا۔ ان کو سفید ہنز (White Huns) کہا جاتا ہے۔

بدھ مت کا آغاز بھارت کے شہر بنارس سے ہوا۔

گندھارا دنیا میں علم و فنون کے اہم مرکز کی حیثیت رکھتا تھا۔



گوتم بدھ (Gautam Buddha)

گوتم بدھ، بدھ مت کے بانی تھے۔ وہ موجودہ نیپال میں پیدا ہوئے اور انھوں نے قریباً 45 سال تک بدھ مت کی ترویج کی۔ وہ ایک فلسفی، استاد اور مذہبی راہنما تھے۔ ان کے خیال میں دنیا اور دنیا کے بعد راحت حاصل کرنے کا طریقہ صرف یہ ہے کہ نیک اور پاک زندگی گزاریں۔ تمام جانداروں پر رحم کریں۔ کسی کو مت ستائیں۔



گوتم بدھ کا مجسمہ


گندھارا آرٹ (Gandhara Art)

گندھارا آرٹ پوری دنیا میں مشہور ہے۔ گندھارا کی تہذیب پر مختلف قومیں حکمران رہیں، اس لیے اس کے آرٹ میں یونانی، شامی، ایرانی اور ہندوستانی تہذیبوں کا اثر شامل ہے۔ گندھارا کے لوگ پتھروں اور ریت کی مدد سے بدھ مت کے بانی سدھارتھ گوتم بدھ کے مجسمے بناتے تھے۔ بدھ کی تصویروں کو چٹانوں، عمارتوں اور سٹوپا پر بھی تراشتے تھے۔ تخت بھائی اور مردان (خیبر پختونخوا) میں بدھ مت کے ایک مشہور سٹوپا کی باقیات آج بھی موجود ہیں۔



باقیات سٹوپا (تخت بھائی)

گندھارا کی ٹائم لائن (Timeline of Gandhara)



میں نے سیکھا ہے! (I have learnt!)

- یونانی تہذیب آج سے قریباً چار ہزار سال قبل بحیرہ روم کے کنارے پروان چڑھی تھی۔
- رومی تہذیب کا آغاز 753 قبل از مسیح میں روم کے شہر سے ہوا۔
- گندھارا تہذیب کا آغاز 600 قبل از مسیح میں ہوا۔ یہ خطہ موجودہ پشاور، دریائے سوات اور دریائے کابل کی وادیوں پر مشتمل تھا۔

کرتے ہیں کچھ نیا!

Let's do something new!

طلبہ کو گروپس میں تقسیم کریں اور ان سے قدیم تہذیبوں کی نمایاں خصوصیات کے بارے میں تصویری کتابچہ بنوائیں۔

میرے کرنے کے کام (Work for me to do)

1۔ دیے گئے سوالات کے مختصر جواب تحریر کریں۔

- قدیم یونان کے دو بڑے شہر کون سے تھے؟ دونوں شہر کیسے ایک دوسرے سے مختلف تھے؟
- اولمپک کھیلوں کا آغاز کب اور کہاں ہوا؟
- قدیم یونان اور روم میں لوگ کیسا لباس پہنتے تھے؟

2۔ دیے گئے سوالات کے تفصیلی جواب تحریر کریں۔

i رومی تعمیرات کے بارے میں آپ کیا جانتے ہیں؟

ii گندھارا کے لوگوں کا مذہب کیا تھا؟ اس مذہب کا آغاز کیسے ہوا؟

3۔ یونانی، رومی اور گندھارا تہذیب کن موجودہ علاقوں/خطوں پر مشتمل تھی؟ نام تحریر کریں۔

| تہذیب | ممالک/علاقے |
|---------|-------------|
| یونانی | |
| رومی | |
| گندھارا | |

ہمارے کرنے کے کام (Work for us to do)



- سرگرمی 1: یونانی، رومی اور گندھارا تہذیب کی ٹائم لائن بنائیں۔
- سرگرمی 2: اٹلس کی مدد سے دنیا کے نقشے پر قدیم تہذیبوں کی شناخت کریں۔
- سرگرمی 3: پاکستان کے سیاحتی نقشے میں گندھارا تہذیب کے مقامات کی شناخت کریں۔

انٹرنیٹ لنک (Internet Link)

قدیم تہذیبوں کے بارے میں جاننے کے لیے درج ذیل ویب سائٹ ملاحظہ کریں۔
<https://www.britannica.com/browse/Ancient-World>



- طلبہ کو گروہوں میں تقسیم کریں۔ ان سے یونانی، رومی اور گندھارا تہذیب کی ٹائم لائن ایک چارٹ پر بنوائیں اور کمر اجتماعت میں آویزاں کریں۔



پاکستان کی تاریخی شخصیات (Historical Personalities of Pakistan)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- قیام پاکستان میں سرسید احمد خان، بیگم رعنا لیاقت علی خان اور بیگم جہاں آرا شاہنواز کے کردار کی وضاحت کر سکیں۔
 - قیام پاکستان میں اپنے علاقے / صوبے کی شرکت اور جدوجہد کی وضاحت کر سکیں۔

دنیا میں ایسے افراد بھی ہوتے ہیں جو اپنے حوصلے، ارادے اور بہادری کی بنا پر دیگر تمام لوگوں سے نمایاں ہوتے ہیں۔ یہ لوگ جس کام کا عزم کرتے ہیں اسے پورا کرتے ہیں۔ ان کے کام لوگوں کی زندگیوں پر نمایاں اثر ڈالتے ہیں۔ انھی خوبیوں کی بنا پر یہ پوری دنیا میں جانے جاتے ہیں اور تاریخی شخصیات کہلاتے ہیں۔ قائد اعظم محمد علی جناح رحمۃ اللہ علیہ بھی ایسی ہی شخصیت تھے۔ آپ کا عزم تھا کہ پاکستان بن کر رہے گا۔ آپ نے اپنے اس ارادے کو برصغیر پاک و ہند کے مسلمانوں کے ساتھ مل کر عملی جامہ پہنایا۔ جس کی بدولت آج ہم ایک آزاد مسلم ریاست میں آزادی کا سانس لے رہے ہیں۔

سوچیں اور جواب دیں! (Think and Answer!)

- آپ کی پسندیدہ تاریخی شخصیت کون سی ہے اور کیوں؟
- پاکستان کی چند نمایاں تاریخی شخصیات کے نام تحریر کریں۔

آئیے ایسی شخصیات کے بارے میں جانتے ہیں، جنہوں نے اپنی بے مثال خدمات سے برصغیر پاک و ہند کی تاریخ میں نام پیدا کیا۔

سر سید احمد خان (1817ء - 1898ء)



سر سید احمد خان

سر سید احمد خان ایک مصنف، استاد اور فلسفی تھے۔ انہوں نے مسلمانوں کی تعلیم و تربیت اور بیداری کے لیے بھرپور جدوجہد کی۔ یہ 1857ء کی جنگ آزادی کے بعد کا دور تھا۔ 1857ء کی جنگ آزادی مسلمانوں اور ہندوؤں نے انگریزوں کے خلاف مل کر لڑی تھی۔ بد قسمتی سے مسلمان اور ہندو اس جنگ میں کامیاب نہ ہو سکے۔ ہندو راہنماؤں نے انگریزوں کو یقین دلایا کہ وہ ان کے ساتھ ہیں اور جنگ آزادی میں صرف مسلمانوں نے ہی حصہ لیا تھا۔ یوں انگریزوں نے اس جنگ کا ذمہ دار صرف مسلمانوں کو ٹھہرایا اور ان کو معاشی، سیاسی اور معاشرتی طور پر کمزور کر دیا۔ یہ وہ حالات تھے، جنہوں نے دو قومی نظریے کی راہ ہموار کی۔

سر سید احمد خان پہلے مسلمان راہنما تھے، جنہوں نے برصغیر کے مسلمانوں کے لیے قوم (Nation) کا لفظ استعمال کیا۔ سر سید کا خیال تھا کہ ہندو اور مسلمان دو الگ الگ قومیں ہیں کیوں کہ ان کا مذہب، تاریخ، ثقافت اور تہذیب ایک دوسرے سے مختلف ہیں۔ وہ ایک ساتھ نہیں رہ سکتے اور وقت گزرنے کے ساتھ ساتھ دونوں قوموں میں مخالفت بڑھتی جائے گی۔ ان خیالات کی بنیاد پر سر سید احمد خان کو دو قومی نظریے کا بانی کہا جاتا ہے۔

ذراڑکیں اور بتائیں!

Hold on Please and tell!

دو قومی نظریہ کیا ہے؟

سر سید احمد خان چاہتے تھے کہ مسلمان اپنے حقوق پہچانیں اور دوسری اقوام کے شانہ بشانہ ترقی کریں۔ ان کا ماننا تھا کہ مسلمان جدید تعلیم کے ذریعے ہی اپنی شناخت قائم کر سکتے ہیں۔ انہوں نے مسلمانوں کی تعلیمی ترقی کے لیے تحریک علی گڑھ کا آغاز کیا۔ اس تحریک کے تحت بہت سے سکول اور ادارے قائم کیے گئے، جن کی تفصیل یہ ہے:

- 1859ء میں مراد آباد اور 1862ء میں غازی پور میں سکول قائم کیے گئے۔
- 1863ء میں سائنٹیفک سوسائٹی (Scientific Society) کی بنیاد رکھی گئی۔ اس ادارے کا مقصد انگریزی زبان کی کتابوں کا اردو میں ترجمہ کرنا تھا۔ اس سوسائٹی نے انگریزی اور اردو زبانوں میں ایک جریدے کا بھی آغاز کیا۔

• طلبہ کو تحریک پاکستان میں نمایاں خدمات سرانجام دینے والی اہم شخصیات اور پیش آنے والے اہم واقعات کے بارے میں بتائیں۔



- 24 مئی 1875ء کو علی گڑھ میں محمدن اینگلو اور نیشنل سکول قائم کیا گیا۔ اس سکول کو 1877ء میں کالج اور پھر 1920ء میں یونیورسٹی کا درجہ دے دیا گیا۔ علی گڑھ یونیورسٹی کے طلبہ نے تحریک پاکستان میں بڑھ چڑھ کر حصہ لیا۔



بیگم رعنا لیاقت علی خان

بیگم رعنا لیاقت علی خان نے 1929ء میں معاشیات اور سوشیالوجی میں ایم۔ اے۔ سی (M.Sc) کی ڈگریاں حاصل کیں۔ بیگم رعنا لیاقت علی خان نے دہلی کی ایک یونیورسٹی میں معاشیات کی پروفیسر کے طور پر خدمات بھی سرانجام دیں۔

بیگم رعنا لیاقت علی خان (1905-1990ء)

بیگم رعنا لیاقت علی خان تحریک پاکستان کی سرکردہ کارکن اور ممتاز سیاسی شخصیت تھیں۔ وہ پاکستان کے پہلے وزیر اعظم لیاقت علی خان کی اہلیہ تھیں۔ انھوں نے تحریک پاکستان کی جدوجہد میں اپنے شوہر کے شانہ بشانہ کام کیا اور خواتین میں سیاسی شعور اجاگر کرنے میں اہم کردار ادا کیا۔ انھوں نے مسلم لیگ کے 1940ء کے اجلاس میں بھی شرکت کی۔

قیام پاکستان کے بعد وہ ملک کی خاتون اول بن گئیں۔ انھوں نے خواتین اور بچوں کی فلاح و بہبود کے لیے بہت سے منصوبوں کا آغاز کیا۔ انھوں نے بھارت سے پاکستان ہجرت کرنے والی خواتین اور بچوں کے لیے صحت کی سہولیات کا اہتمام کیا۔ 1949ء میں انھوں نے آل پاکستان ویمن ایسوسی ایشن (APWA) کے نام سے ایک ادارہ قائم کیا۔ اس ادارے کے تحت سکولوں اور کالجوں کا ایک سلسلہ قائم کیا گیا تاکہ خواتین ترقی کر سکیں۔ انھوں نے مختلف ممالک میں پاکستان کی سفیر کے طور پر بھی کام کیا۔ 1973ء میں وہ صوبہ سندھ کی گورنر بن گئیں۔ وہ پاکستان کی پہلی خاتون صوبائی گورنر تھیں۔

بیگم جہاں آرا شاہنواز (1896ء-1979ء)



بیگم جہاں آرا شاہنواز

بیگم جہاں آرا شاہنواز کا شمار بھی بااثر شخصیات میں ہوتا ہے۔ وہ آل انڈیا مسلم لیگ کی پہلی خاتون رکن تھیں۔ انھوں نے گول میز کانفرنسوں میں بھی برصغیر کی خواتین کی نمائندگی کی۔ 1935ء میں انھوں نے پنجاب میں خواتین مسلم لیگ (Women's Muslim League) تشکیل دی۔ 1937ء میں وہ پنجاب کی قانون ساز اسمبلی کی رکن منتخب ہوئیں۔ انھوں نے پارلیمانی سیکرٹری برائے تعلیم، میڈیکل ریلیف اور صحت عامہ کے طور پر بھی خدمات انجام دیں۔ قیام پاکستان کے بعد بھی ان کا سیاسی سفر جاری رہا۔ انھوں نے پاکستان کی

قانون ساز اسمبلی کی رکن کے طور پر خدمات انجام دیں۔ وہ خواتین اور بچوں کی بہبود کی کئی تنظیموں سے بھی وابستہ رہیں۔ ان تنظیموں میں انجمن حمایت اسلام اور ریڈ کراس سوسائٹی (Red Cross Society) وغیرہ شامل ہیں۔ انھوں نے تعلیمی اور معاشرتی موضوعات پر کئی کتابچے (Pamphlets) بھی لکھے۔



چودھری رحمت علی

چودھری رحمت علی

چودھری رحمت علی پاکستان کی تشکیل کے ابتدائی حامیوں میں سے تھے۔ انھوں نے کیمبرج یونیورسٹی برطانیہ (Cambridge University England) سے وکالت کی تعلیم حاصل کی۔ برطانیہ میں اپنے قیام کے دوران میں انھوں نے پاکستان نیشنل موومنٹ (Pakistan National Movement) کا آغاز کیا۔ انھوں نے مسلمانوں کے لیے آزاد ریاست کے حصول کے بارے میں مختلف کتابچے (Pamphlets) شائع کیے۔ 28 جنوری 1933ء کو انھوں نے ”ابھی یا کبھی نہیں“ (Now or Never) کے نام سے ایک پمفلٹ جاری کیا جس میں انھوں نے پہلی بار پاکستان کا نام تجویز کیا۔

Do you want to know more? کیا آپ مزید جاننا چاہتے ہیں؟

برصغیر پاک و ہند کی آزادی اور تحریک پاکستان میں مولانا ظفر علی خاں نے بھی قابل قدر خدمات انجام دیں۔ ان کے اخبار زمیندار نے مسلمانوں کی سیاسی بیداری میں اہم کردار ادا کیا۔ وہ 1945ء میں مسلم لیگ کے ٹکٹ پر مرکزی اسمبلی کے رکن منتخب ہوئے۔ قرارداد پاکستان 1940ء کی پنجاب سے تائید کرنے والوں میں مولانا ظفر علی خاں بھی شامل تھے۔

قیام پاکستان میں صوبوں/علاقوں کا کردار

(Role of Provinces / Regions in the Creation of Pakistan)

آئیے اب ہم قیام پاکستان میں صوبوں اور علاقوں کے کردار کے بارے میں جانتے ہیں:

سندھ (Sindh)

مسلمانوں نے قریباً نو سو سال برصغیر پر حکومت کی۔ مسلمانوں کی حکومت انگریزوں کے تسلط تک قائم رہی۔ انگریزوں نے بہ تدریج برصغیر کے مختلف علاقوں پر قبضہ کرنا شروع کر دیا۔

1843ء میں برطانوی حکمرانوں نے سندھ پر قبضہ کر لیا۔ انھوں نے بمبئی (ممبئی) کو سندھ کا حصہ بنا دیا اور اسے اپنے انتظامی مقاصد کے لیے استعمال کرنا شروع کر دیا۔ قائد اعظم رحمۃ اللہ علیہ نے سندھ کو بمبئی سے الگ کرنے پر بہت زور دیا، کیوں کہ وہ جانتے تھے کہ سندھ کی بمبئی سے علیحدگی مسلمانوں کے حقوق کے لیے اہم قدم ثابت ہوگی۔ بالآخر 1936ء میں سندھ کو ایک الگ صوبہ بنا دیا گیا۔



سر عبداللہ ہارون

اکتوبر 1938ء میں سندھ صوبائی مسلم لیگ کا اجلاس کراچی میں منعقد ہوا، جس کی صدارت قائد اعظم رحمۃ اللہ علیہ نے کی۔ سندھ تمام صوبوں میں پہلا صوبہ تھا، جس نے مسلمان ریاست کے لیے اس اجلاس میں ایک قرارداد منظور کی۔ یہ قرارداد شیخ عبدالجید سندھی نے پیش کی تھی۔ سندھ کے نمایاں راہنماؤں میں قائد اعظم رحمۃ اللہ علیہ محترمہ فاطمہ جناح، سر عبداللہ ہارون، بیگم عبداللہ ہارون، رعنا لیاقت علی خان، جی الانہ اور محمد ایوب کھوڑو وغیرہ شامل ہیں۔ سندھی عوام میں آزاد ملک کا شعور بیدار کرنے میں سیاسی راہنماؤں کے ساتھ ساتھ تاجروں، مذہبی راہنماؤں اور

طلبہ نے بھی اہم کردار ادا کیا۔ سندھ مسلم سٹوڈنٹس فیڈریشن (Sindh Muslim Students Federation) اور سندھ مدرسۃ الاسلام کراچی کے طلبہ نے پاکستان کی تحریک میں بڑھ چڑھ کر حصہ لیا۔ سندھ کے لوگوں نے قرارداد پاکستان کی بھرپور حمایت کی۔ 26 جون 1947ء کو سندھ اسمبلی نے باضابطہ طور پر پاکستان میں شامل ہونے کا فیصلہ کر لیا۔ اس فیصلے سے سندھ پاکستان میں شامل ہو گیا۔



سر میاں محمد شفیع

پنجاب (Punjab)

صوبہ پنجاب ہمیشہ سے سیاسی سرگرمیوں کا مرکز رہا ہے۔ پنجاب کے مسلمانوں کو ایک پلیٹ فارم پر جمع کرنے کے لیے سر میاں محمد شفیع نے 1906ء میں پنجاب مسلم لیگ قائم کی۔ پنجاب کی سیاست میں علامہ محمد اقبال رحمۃ اللہ علیہ، سر میاں محمد شفیع اور ملک برکت علی نے اہم کردار ادا کیا۔ انھوں نے برصغیر کے مسلمانوں کے لیے جداگانہ انتخابات کی حمایت کی تاکہ مسلمان اپنی علیحدہ شناخت حاصل کر سکیں۔

1930ء میں علامہ محمد اقبال رحمۃ اللہ علیہ نے خطبہ الہ آباد میں دو قومی نظریے کی بنیاد

پر تقسیم ہند کی تجویز پیش کی۔ مسلمان راہنماؤں کی اپیل پر قائد اعظم محمد علی جناح رحمۃ اللہ علیہ برطانیہ سے واپس آ گئے اور مسلمانوں کی قیادت سنبھال لی۔ 23 مارچ 1940ء کو لاہور کے منٹو پارک میں آل انڈیا مسلم لیگ کا سالانہ اجلاس منعقد ہوا۔ اس اجلاس میں مسلمانوں نے علیحدہ وطن کے مطالبے کے لیے ایک قرارداد پیش کی جسے قرارداد پاکستان کا نام دیا گیا۔ آزاد ریاست پاکستان کے حصول کے لیے پنجاب کے طلبہ نے دن رات مثالی کام کیا۔ پنجاب مسلم سٹوڈنٹس فیڈریشن (Punjab Muslim Students' Federation) نے پنجاب کے شہروں اور دیہاتوں میں قائد اعظم رحمۃ اللہ علیہ کا پیغام پہنچایا۔ قائد اعظم رحمۃ اللہ علیہ کی کوششوں سے 3 جون 1947ء کو پنجاب کے مسلم اکثریت والے علاقوں کو پاکستان میں شامل کرنے کا اعلان کر دیا گیا۔

کیا آپ مزید جاننا چاہتے ہیں؟

Do you want to know more?

سانحہ آرمی پبلک سکول (APS) 16 دسمبر 2014ء میں پیش آیا۔

خیبر پختونخوا (Khyber Pakhtunkhwa)

صوبہ خیبر پختونخوا (پرانا نام شمال مغربی سرحدی صوبہ) پر پورے برصغیر پاک و ہند میں سب سے آخر میں انگریزوں کا تسلط قائم ہوا۔ خیبر پختونخوا کے عوام انگریزوں کے تسلط کے خلاف تھے۔ انھوں نے انگریزوں کے سامنے کبھی بھی ہتھیار نہیں ڈالے۔ یہی وجہ تھی کہ برطانوی حکمرانوں نے خیبر پختونخوا کی ترقی کو کبھی اہمیت نہیں دی۔ انھوں نے یہاں کے لوگوں کو سیاست سے دور رکھنے کی پوری کوشش کی۔



سردار عبدالرب نشتر

برصغیر پاک و ہند کے دوسرے صوبوں میں جب آزادی کی تحریک کا آغاز ہوا تو خیبر پختونخوا کے لوگوں نے بھی اپنے حقوق کے لیے آواز اٹھائی۔ 1913ء میں سر صاحبزادہ عبدالقیوم خان نے اسلامیہ کالج پشاور اور کالجیٹ سکول کاسنگ بنیاد رکھا۔ ان اداروں نے پختونوں میں سیاسی شعور پیدا کیا۔ اسلامیہ کالج پشاور کے طلبہ نے تحریک پاکستان میں بھرپور حصہ لیا اور قرارداد پاکستان کی حمایت کی۔ قرارداد پاکستان 1940ء کی منظوری میں خیبر پختونخوا کے عوام کی نمائندگی سردار اورنگ زیب خان، بیگم زری سرفراز، میاں ضیاء الدین، بہادر سعد اللہ خان

کیا آپ مزید جاننا چاہتے ہیں؟

Do you want to know more?

23 مارچ 1940ء کے جلسے میں شمال مغربی سرحدی صوبے (خیبر پختونخوا) سے آنے والے رضا کاروں کے ایک دستے نے قائد اعظم محمد علی جناح کی حفاظت کی ذمہ داری سنبھالی۔

کرتے ہیں کچھ نیا!

Let's do something new!

مسلم لیگ کے 1940ء کے جلسے میں شریک صرف پانچ راہنماؤں کے نام بتائیں۔

اور دیگر راہنماؤں نے کی۔ سردار عبدالرب نشتر بھی تحریک پاکستان میں بہت سرگرم رہے۔ وہ قائد اعظم رحمۃ اللہ علیہ کے قریبی ساتھیوں میں سے تھے۔ وہ خیبر پختونخوا کی قانون ساز اسمبلی کے رکن رہے اور انھوں نے وزیر خزانہ خیبر پختونخوا کی ذمہ داری بھی ادا کی۔ تقسیم ہند کے اعلان کے بعد جولائی 1947ء میں خیبر پختونخوا میں ایک ریفرنڈم کرایا گیا۔ اس ریفرنڈم کا مقصد یہ تھا کہ خیبر پختونخوا کے عوام پاکستان میں شامل ہونا چاہتے ہیں یا بھارت میں۔ خیبر پختونخوا کے عوام کی اکثریت نے پاکستان کے حق میں رائے دی۔ یوں یہ پاکستان کا صوبہ قرار پایا۔

قائد اعظم محمد علی جناح رحمۃ اللہ علیہ نے 1936ء میں اسلامیہ کالج پشاور کا دورہ کیا۔ اس موقع پر انھیں اسلامیہ کالج کی خیبر یونین کی تاحیات اعزازی رکنیت دی گئی۔ قائد اعظم رحمۃ اللہ علیہ نے اپنی جائیداد کا ایک حصہ کالج کے لیے وقف کر دیا۔

بلوچستان (Balochistan)



قاضی محمد عیسیٰ قائد اعظم رحمۃ اللہ علیہ کے ساتھ

بلوچستان مہرگڑھ کی قدیم تہذیب کا مرکز ہے۔ اس تہذیب کے آثار درہ بولان، کوئٹہ اور سستی کے علاقوں سے دریافت ہوئے ہیں۔ یہاں کے عوام فطری طور پر آزادی پسند ہیں۔ اس صوبے کے لوگوں نے کبھی بھی غلامی کو قبول نہیں کیا۔ یہ خطہ برصغیر کے باقی خطوں کے مقابلے میں زیادہ پسماندہ تھا۔ یہاں تحریک پاکستان کا آغاز بھی کافی دیر بعد ہوا۔ 1939ء میں قائد اعظم رحمۃ اللہ علیہ کی ہدایت پر قاضی محمد عیسیٰ نے

بلوچستان مسلم لیگ کو مستحکم کیا۔ قاضی محمد عیسیٰ کی اہلیہ بیگم سعیدہ قاضی نے بھی تحریک پاکستان میں بڑھ چڑھ کر حصہ لیا۔ جب قائد اعظم رحمۃ اللہ علیہ کو کوئٹہ تشریف لائے تو ان کے جلسے کا انتظام کرنے میں وہ پیش پیش تھیں۔ فضل احمد غازی، ملک عبداللہ جان کا سی اور فتح محمد نے بلوچستان کی عوام کی راہنمائی کی۔ بلوچستان کے عوام نے قرارداد پاکستان 1940ء کی بھرپور حمایت کی۔

بلوچستان کے شاہی جرگے نے جون 1947ء میں پاکستان میں شامل ہونے کا فیصلہ کیا۔ اس فیصلے میں نواب محمد خان جوگیزئی اور میر جعفر خان جمالی نے اہم کردار ادا کیا۔


گلگت بلتستان (Gilgit Baltistan)



مرزا حسن خان

جب تحریک پاکستان اپنے عروج پر تھی، اس وقت گلگت بلتستان مہاراجا نظام کے زیر نگیں تھا۔ 3 جون کے منصوبے کے تحت تمام آزاد ریاستوں کو اختیار دیا گیا کہ وہ پاکستان یا بھارت میں شامل ہو جائیں۔ مہاراجا ہری سنگھ نے عوام کی امنگوں کو پس پشت ڈال کر بھارت کے ساتھ الحاق کا فیصلہ کیا۔ اس پر گلگت سکاؤٹس اور کشمیر 6th انفنٹری کے جوانوں نے مرزا حسن خان، بابر خان اور ستاہ خان وغیرہ کی قیادت میں ڈوگر راج کے خلاف اعلان بغاوت کیا اور یکم نومبر 1947ء کو گورنر گھنسا را سنگھ کی حکومت کو ختم کر کے گلگت بلتستان کی آزادی کا اعلان کر دیا۔ 2 نومبر 1947ء کو سکاؤٹ لائن میں پاکستان کا جھنڈا

لہرا کر ایک عبوری حکومت قائم کی۔ شاہ رئیس خان اس کے صدر اور مرزا حسن خان کمانڈر انچیف مقرر ہوئے۔ سردار محمد عالم خان نے 16 نومبر 1947ء کو گلگت پہنچ کر علاقے کا نظم و نسق سنبھالا اور علاقے پر حکومت پاکستان کی عمل داری قائم ہو گئی۔



چودھری غلام عباس

آزاد جموں و کشمیر (Azad Jammu and Kashmir)

برصغیر پاک و ہند میں تقسیم کے وقت آزاد جموں و کشمیر بھی آزاد ریاست تھی۔ اس کی بیشتر آبادی مسلمان ہے۔ برصغیر پاک و ہند میں آزادی کی لہر نے یہاں کے عوام کو بھی متاثر کیا۔ سید ضیا الدین اندرابی تحریک پاکستان کے نمایاں رہنما تھے۔ انھوں نے 23 مارچ 1940ء کے جلسے میں کشمیریوں کے وفد کی نمائندگی کی اور قرارداد پاکستان کی بھرپور حمایت کی۔ چودھری غلام عباس کا شمار بھی کشمیر کے نمایاں رہنماؤں میں ہوتا ہے۔ برصغیر پاک و ہند کی تقسیم کے وقت آزاد ریاستوں کو اختیار دیا گیا کہ وہ پاکستان یا بھارت میں شامل

ہونے یا آزاد رہنے کا فیصلہ کر سکتی ہیں۔ کشمیر کے لوگ پاکستان میں شامل ہونا چاہتے تھے لیکن کشمیر کے مہاراجا ہری سنگھ نے 26 اکتوبر 1947ء کو کشمیر کا الحاق بھارت سے کر دیا۔ اس پر کشمیری عوام نے مہاراجا کے خلاف جہاد کا اعلان کر دیا اور کشمیر کا کچھ حصہ آزاد کروا کر پاکستان میں شامل ہو گئے۔

Do you want to know more? کیا آپ مزید جاننا چاہتے ہیں؟

آل انڈیا مسلم لیگ (All India Muslim League) 30 دسمبر 1906ء کو قائم ہوئی اور قائد اعظم رحمۃ اللہ علیہ نے 1913ء میں مسلم لیگ میں شمولیت اختیار کی۔

میں نے سیکھا ہے! (I have learnt!)

- سر سید احمد خان، بیگم رعنا لیاقت علی خان اور بیگم جہاں آرا شاہنواز نمایاں تاریخی شخصیات ہیں۔
- قیام پاکستان میں ہر صوبے اور علاقے نے اپنا کردار ادا کیا۔

میرے کرنے کے کام (Work for me to do)

1- دیے گئے سوالات کے مختصر جواب تحریر کریں۔

- دوقومی نظریے سے کیا مراد ہے اور اس نظریے کا بانی کسے کہا جاتا ہے؟
- پاکستان کا نام کس نے تجویز کیا اور کب؟
- اسلامیہ کالج پشاور کس نے قائم کیا؟ اس کی تاریخی اہمیت کیا ہے؟

2- دیے گئے سوالات کے تفصیلی جواب تحریر کریں۔

- i سرسید احمد خان نے برصغیر کے مسلمانوں کی بیداری کے لیے کیا خدمات سرانجام دیں؟
- ii بیگم رعنا لیاقت علی خان کی سیاسی اور معاشرتی خدمات پر نوٹ لکھیں۔
- iii خیبر پختونخوا کے عوام نے پاکستان میں شمولیت کا فیصلہ کیسے کیا؟

3- پاکستان کے مختلف صوبوں اور علاقوں سے تعلق رکھنے والی ان نمایاں شخصیات کے نام لکھیں جنہوں نے تحریک پاکستان میں اہم کردار ادا کیا۔

| | |
|--|-------------------|
| | سندھ |
| | پنجاب |
| | خیبر پختونخوا |
| | بلوچستان |
| | گلگت بلتستان |
| | آزاد جموں و کشمیر |

4- آپ میں کون سی ایسی تین خوبیاں ہیں جن کی وجہ سے آپ مثالی شخصیت یا ہیرو بن سکتے ہیں؟ اپنی کاپی میں تحریر کریں۔

میرے کرنے کے کام (Work for me to do)



کسی ایسی مثالی شخصیت/ ہیرو کی سوانح حیات تحریر کریں جس نے معاشرے کی فلاح و بہبود میں اہم کردار ادا کیا ہو۔

مشق (Exercise)

1- درست جواب کا انتخاب کریں اور (✓) کا نشان لگائیں۔

ا۔ یونانی تہذیب پر وہاں چڑھی:

(ب) بجیرہ روم کے کنارے

(الف) بجیرہ قلمزم کے کنارے

(د) بجیرہ اسود کے کنارے

(ج) بجیرہ اوقیانوس کے کنارے

● طلبہ کو گروہوں میں تقسیم کریں۔ ان سے ان کی پسندیدہ تاریخی شخصیت کے بارے میں معلوم کریں۔ ان سے کہیں کہ اپنی پسندیدہ شخصیت کے حالات زندگی اور خدمات کے بارے میں معلومات اکٹھی کریں اور ایک کتابچہ مرتب کریں۔ تصاویر بھی چسپاں کریں۔ اس کی سوانح حیات کو کمرہ جماعت میں اپنے ساتھیوں کے سامنے پیش کریں۔



ii۔ بدھ متوں کی عبادت گاہوں کو کہتے ہیں:

(الف) سٹوپا (ب) مندر (ج) چرچ (د) مسجد

iii۔ تحریکِ علی گڑھ کا آغاز کیا۔

(الف) علامہ اقبال رحمۃ اللہ علیہ نے
(ج) محترمہ فاطمہ جناح نے
(ب) قائد اعظم رحمۃ اللہ علیہ نے
(د) سرسید احمد خان نے

iv۔ پاکستان کی پہلی خاتون صوبائی گورنر تھیں:

(الف) محترمہ فاطمہ جناح
(ج) بیگم رعنا لیاقت علی خان
(ب) بیگم جہاں آرا شاہنواز
(د) بیگم شائستہ اکرام اللہ

v۔ بیگم جہاں آرا شاہنواز پنجاب کی قانون ساز اسمبلی کی رکن منتخب ہوئیں:

(الف) 1933ء میں (ب) 1935ء میں (ج) 1934ء میں (د) 1937ء میں

2۔ درست جملے کے سامنے (✓) اور غلط کے سامنے (x) کا نشان لگائیں۔

- i۔ چیٹن قدیم رومیوں کا لباس تھا۔
ii۔ اولمپک کھیلوں کا آغاز 776 قبل از مسیح میں یونان سے ہوا۔
iii۔ پنجاب پاکستان میں شامل ہونے والا پہلا صوبہ تھا۔
iv۔ پاکستان کا نام چودھری رحمت علی نے تجویز کیا۔
v۔ بلوچستان کے شاہی جرگے نے جون 1947ء میں پاکستان میں شامل ہونے کا فیصلہ کیا۔

3۔ کالم (الف) کو کالم (ب) کے متعلقہ خانوں سے ملائیں۔

کالم (ب)

کالم (الف)

گندھارا کا شہر

ایتھنز (Athens)

قدیم روم کی تماشا گاہ

کلوسیم (Colosseum)

قدیم یونان کا شہر

پشاور

جغرافیہ (Geography)

گلوب اور نقشے کی مہارتیں (Globe and Map Skills)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- نقشے کی وضاحت کر سکیں اور بولٹس (BOLTS) کی اصطلاح کی مدد سے نقشے کو پڑھا/سمجھ سکیں۔
 - نقشے کو پڑھتے ہوئے پیمانہ (Scale) کی تعریف کر سکیں اور تصاویر کی مدد سے اس کی اقسام بیان کر سکیں۔
 - نقشے کی مختلف اقسام کی پہچان کر سکیں، جیسے راستے کا نقشہ (Road Map)، سیاحتی نقشہ (Tourist Map)، موسمیاتی نقشہ (Weather Map)، سیاسی نقشہ (Political Map) اور مساحتی نقشہ (Topographic Map) وغیرہ۔
 - خطوط عرض بلد (Lines of Latitudes) خطوط طول بلد (Lines of Longitudes) اور ٹائم زونز (Time Zones) کی خصوصیات تصاویر کی مدد سے پہچان سکیں۔
 - خطوط عرض بلد اور خطوط طول بلد کا استعمال کرتے ہوئے جال (Grid Reference) کی مدد سے کوئی مقام تلاش کر سکیں۔

سوچیں اور جواب دیں! (Think and Answer!)

- نقشہ اور گلوب میں کیا فرق ہے؟
- نقشے کے عناصر تحریر کریں۔

| | | |
|--|--|--|
| | | |
| | | |

گلوب (Globe)، زمین کے نمونہ کو کہتے ہیں۔ یہ گیند کی طرح گول ہوتا ہے۔ زمین کی اصل شکل اور اس کی سطح پر موجود خدو خال کی تقسیم کو دیکھنے کے لیے گلوب استعمال کیا جاتا ہے۔ گلوب کی مدد سے ہم زمین پر خشکی اور پانی کی تقسیم کے حصے واضح طور پر دیکھ سکتے ہیں۔ گلوب پر طول بلد اور عرض بلد کا جال بنا ہوتا ہے۔ گلوب پر پوری دنیا کو ایک نظر میں دیکھا جاسکتا ہے۔ کسی جگہ یا مقام کو تلاش کرنے کے لیے نقشوں کا استعمال کیا جاتا ہے۔ پوری زمین یا زمین کی سطح کے کسی حصے کو راجی علامات کا استعمال کرتے ہوئے کسی ہموار یا چپٹی سطح پر ظاہر کرنا نقشہ کہلاتا ہے۔ نقشہ کسی گھر یا سکول کا بھی ہو سکتا ہے اور کسی قصبے، شہر یا ملک کا بھی۔ نقشوں کی مدد سے ہم آبی ذخائر جیسے سمندر، دریا وغیرہ بھی تلاش کر سکتے ہیں۔

ذراڑکیں اور بتائیں

Hold on Please and tell

ثانوی سمتوں (Intermediate Directions) کے نام بتائیں۔



نقشے کے عناصر کی تفصیل درج ذیل ہے:

حدود (Border)

نقشے کی چاروں اطراف کے کنارے اس کی حدود کہلاتے ہیں۔
اسے حاشیہ بھی کہتے ہیں۔

سمتیں (Orientation)

نقشے پر سمت کو معلوم کرنا اور پینٹیشن (Orientation) کہلاتا ہے۔ شمال، جنوب، مشرق اور مغرب چار بنیادی سمتیں (Cardinal Directions) ہیں۔

علامتی فہرست (Legend)

زمینی حدود و خیال مثلاً پہاڑ، میدان، صحرا، درختوں، پودوں، سڑکوں اور عمارات وغیرہ کو ظاہر کرنے کے لیے نقشوں پر خاص علامات استعمال کی جاتی ہیں۔ نقشے پر علامات کو ایک فہرست کی صورت میں دکھایا جاتا ہے، جسے علامتی فہرست کہتے ہیں۔

| | | | | |
|------------|---------------|---------|-------------------|------------|
| ریلوے لائن | پل | کچی سڑک | پکی سڑک | ریلوے لائن |
| | | | | |
| بستی | زیر کاشت رقبہ | دریا | کنٹورز (Contours) | درخت |
| | | | | |

کیا آپ مزید جاننا چاہتے ہیں؟

Do you want to know more?

نقشے کی علامات کو مزید علامات یا روایتی علامات (Conventional Signs) بھی کہتے ہیں۔

عنوان (Title)

نقشے کو ایک عنوان دیا جاتا ہے جو نقشے میں سب سے اوپر واضح حروف میں لکھا جاتا ہے۔ اس سے واضح ہوتا ہے کہ یہ نقشہ کس مقصد کے لیے بنایا گیا ہے۔
مثلاً انتظامی نقشہ یا آبادی کا نقشہ وغیرہ۔

پیمانہ (Scale)

زمین اور نقشے کے فاصلے کو ایک خاص نسبت سے دکھایا جاتا ہے اسے پیمانہ کہتے ہیں۔ پیمانے کی مدد سے ہم نقشے پر موجود مقامات کے درمیان زمینی فاصلہ معلوم کر سکتے ہیں مثلاً ایک کلومیٹر فاصلے کو نقشہ میں 1 سینٹی میٹر (1cm=1km) کے فاصلے سے ظاہر کیا جاتا ہے۔


طلبہ سے "BOLTS" کی اصطلاح کے بارے میں پوچھیں۔ انہیں نقشہ دکھاتے ہوئے "BOLTS" یعنی نقشے کے عناصر کے ناموں کے بارے میں سوالات کریں۔



پیمانے کی اقسام (Types of Scale)

عام طور پر پیمانے کی تین اقسام ہیں۔

- 1- خطی پیمانہ (Linear scale)
 2- بیانیہ پیمانہ (Statement scale)
 3- کسر اعتباری پیمانہ (Fractional or Ratio Scale)



1- خطی پیمانہ (Linear Scale)

یہ پیمانہ ایک افقی خط (Line) کی صورت میں دیا جاتا ہے، جو برابر حصوں میں تقسیم ہوتا ہے۔ یہ خط زمین پر فاصلے اور نقشے پر فاصلے کے درمیان نسبت کو ظاہر کرتا ہے۔



2- بیانیہ پیمانہ (Statement Scale)

بیانیہ پیمانے میں الفاظ کے ذریعے سے فاصلوں کو ظاہر کیا جاتا ہے۔ مثال کے طور پر دیے ہوئے پیمانے میں 4 میل کا فاصلہ 1 انچ سے ظاہر کیا گیا ہے۔



3- کسر اعتباری پیمانہ (Fractional or Ratio Scale)

اس پیمانے میں کسر (Fraction) کا استعمال کرتے ہوئے فاصلہ ظاہر کیا جاتا ہے۔ اس کسر کا شمار کنندہ (Numerator)، اکائی یعنی (1) ہوتا ہے، جو نقشے کے فاصلے کو ظاہر کرتا ہے۔ جب کہ کسر کا نسب نما (Denominator) زمین پر فاصلے کو ظاہر کرتا ہے۔ اس پیمانے کو کسر اور نسبت دونوں میں ظاہر کیا جاتا ہے۔

مثال کے طور پر

$$1 : 253,440 \text{ یا } \frac{1}{253,440}$$

نقشوں کی اقسام (Kinds of Maps)


نقشوں کی کئی اقسام ہیں جیسے:

- 1- سیاسی نقشہ (Political Map)
 2- سیاحتی نقشہ (Tourist Map)
 3- موسمیاتی نقشہ (Weather Map)
 4- مساحتی نقشہ (Topographic Map)
 5- راستے کا نقشہ (Road Map)

آئیے ان نقشوں کے بارے میں تفصیل سے پڑھتے ہیں۔


1- سیاسی نقشہ (Political Map)

ایسے نقشے جن کی مدد سے بین الاقوامی سرحدیں، ملک، دارالحکومت، اہم شہر اور علاقے وغیرہ تلاش کیے جاسکیں، سیاسی نقشے کہلاتے ہیں۔




2- سیاحتی نقشہ (Tourist Map)

سیاحتی نقشے سیاحوں کے لیے بنائے جاتے ہیں تاکہ وہ کسی جگہ کے بارے میں سیاحتی معلومات حاصل کر سکیں۔ ایسے نقشوں میں کسی سیاحتی مقام کی مکمل تفصیل بتائی جاتی ہے، جیسے اس جگہ کی تصاویر، اہم مقامات کی نشان دہی اور اہم سڑکیں، وغیرہ۔



● طلبہ کو تصاویر اور نقشوں کی مدد سے مختلف اقسام کے نقشوں کے بارے میں معلومات فراہم کریں۔ طلبہ کو بتائیں کہ مختلف قسم کے نقشوں کے مقاصد اور ان کی افادیت مختلف ہوتی ہے۔






3- موسمیاتی نقشہ (Weather Map)

ایک مخصوص وقت میں کسی علاقے کے موسم کا حال مختلف علامتوں کے ذریعے دکھانے والے نقشے موسمیاتی نقشے کہلاتے ہیں۔

4- مساحتی نقشہ (Topographic Map)


سیاحتی نقشے دراصل کسی علاقے کے تفصیلی نقشے ہوتے ہیں۔ ان پر اس علاقے کی چھوٹی تفصیل بھی دی جاتی ہے جیسے انسانی بستی، زرعی علاقہ، باغ، سکول اور مسجد وغیرہ۔ انھیں بڑے پیمانے کے نقشے بھی کہتے ہیں۔ ان نقشوں پر علاقہ کم اور اس کی تفصیل زیادہ دی جاتی ہے۔



علاقہ سے بلندی




4- راستے کا نقشہ (Road Map)

راستے کے نقشے میں اہم شاہراہیں جیسے ہائی ویز (Highways)، سڑکیں (Roads) اور ریلوے لائنیں (Railway Lines) وغیرہ دکھائی جاتی ہیں۔



خطوط عرض بلد اور خطوط طول بلد (Lines of Latitude and Lines of Longitude)

نقشے یا گلوب پر افقی اور متوازی لائنوں کے جال کو گرڈ (Grid) کہتے ہیں۔ یہ فرضی خطوط ہوتے ہیں، جنہیں خطوط عرض بلد اور خطوط طول بلد (Lines of Latitude and Lines of Longitude) کہتے ہیں۔ ان خطوط کی مدد سے پتا چلتا ہے کہ کوئی علاقہ یا مقام گلوب یا نقشے پر کس جگہ واقع ہے۔



خطوط عرض بلد (Lines of Latitude)

وہ فرضی خطوط جو گلوب یا نقشے پر مشرق سے مغرب کی جانب کھینچے جائیں، انہیں خطوط عرض بلد کہتے ہیں۔ ان میں سب سے بڑا خط عرض بلد جو صفر درجے پر ہے، ”خط استوا“ (Equator) کہلاتا ہے۔ یہ خط زمین کو افقی (x-axis) طور پر دو برابر حصوں میں تقسیم کرتا ہے۔ خطوط عرض بلد خط استوا کے متوازی شمالاً جنوباً پائے جاتے ہیں۔ ان خطوط کی کل تعداد 180 ہے۔ 90 خطوط عرض بلد خط استوا کے شمال میں نصف کرہ شمالی میں اور 90 خطوط عرض بلد نصف کرہ جنوبی میں ہیں۔ یہ خط کسی نہ کسی زاویے کو ظاہر کرتے ہیں۔ خطوط عرض بلد کے ذریعے سے مقامات کے درمیان فاصلے کو معلوم کیا جاسکتا ہے۔

خطوط طول بلد (Lines of Longitude)

یہ فرضی خطوط گلوب یا نقشے پر قطب شمالی کو قطب جنوبی سے ملاتے ہیں۔ یہ نصف دائرے ہوتے ہیں۔ خطوط طول بلد میں 0° کے خط کو ”نصف النہار اعظم“ (Prime Meridian) کہا جاتا ہے، جو انگلستان کے مقام گرینچ (Greenwich) سے گزرتا ہے۔ خط نصف النہار اعظم زمین کو عمودی (y-axis) طور پر دو برابر حصوں میں تقسیم کرتا ہے۔ خطوط طول بلد کی کل تعداد 360 ہے۔ 180 خطوط مشرق میں اور 180 مغرب میں ہیں۔ خطوط طول بلد کی مدد سے ہم دو ممالک کے درمیان


وقت کا فرق معلوم کر سکتے ہیں۔ خط استوا (Equator) ایک اہم خط عرض بلد ہے اور اسی طرح خط نصف النہار اعظم (Prime Meridian) بھی ایک اہم خط طول بلد ہے۔

کیا آپ مزید جاننا چاہتے ہیں؟

Do you want to know more?

عرض بلد = تقریباً 111 کلومیٹر
1 طول بلد = 4 منٹ

اہم خطوط عرض بلد (Important Lines of Latitude)



کیا آپ مزید جاننا چاہتے ہیں؟

Do you want to know more?

زمین ایک گھنٹے میں 15 درجے طول بلد سورج
کے سامنے سے گزرتی ہے۔ اس طرح 24
گھنٹوں میں 360° طول بلد پورے کرتے
ہوئے زمین اپنی ایک گردش مکمل کر لیتی ہے۔
ہر ایک ٹائم زون 15 درجے طول بلد پر مشتمل
ہے۔ چونکہ طول بلد کی تعداد 360 ہے۔
اس طرح 24 ٹائم زون بنتے ہیں۔

$$\frac{360^\circ}{15^\circ} = 24$$

ٹائم زونز (Time Zones)

1884ء میں بین الاقوامی کانفرنس میں گرینچ (Greenwich) کے مقام سے
گزرنے والے خط نصف النہار اعظم (Prime Meridian) کو 0° کا خط
مانا گیا ہے۔ اس جگہ کے وقت (Greenwich Mean Time GMT)
کو معیاری مان لیا گیا اور 24 ٹائم زون بنائے گئے جو دن کے 24 گھنٹوں کو
ظاہر کرتے ہیں۔ 12 ٹائم زونز گرینچ (Greenwich) کے مشرق میں ہیں
اور 12 گرینچ کے مغرب میں ہیں۔ اس مقام سے مشرق کی جانب جاتے
ہوئے ہر ایک ٹائم زون میں واقع مقامات کا وقت ایک گھنٹا آگے ہوتا چلا جاتا

ہے۔ اسی طرح مغرب کی جانب جاتے ہوئے ہر ایک ٹائم زون میں واقع مقامات کا وقت ایک گھنٹا پیچھے ہوتا چلا جاتا ہے۔ دیے
ہوئے نقشے (صفحہ 57) میں دیکھیں۔ پاکستان تقریباً +5 (GMT) ٹائم زون میں واقع ہے، اس لیے یہاں کا وقت گرینچ کے مقام
سے تقریباً 5 گھنٹے آگے ہوتا ہے۔ اگر گرینچ میں صبح کے 11 بج رہے ہوں گے تو پاکستان میں شام کے تقریباً 4 بج رہے ہوں گے۔ وقت
کے لحاظ سے دنیا کو پندرہ پندرہ درجے طول بلد کی پٹیوں میں تقسیم کیا گیا ہے۔ انھیں ٹائم زونز کہا جاتا ہے۔

کیا آپ مزید جاننا چاہتے ہیں؟ Do you want to know more?

am = ante meridian (Before Noon), pm = post meridian (After Noon)
24 گھنٹوں کا ایک دن دو حصوں پر مشتمل ہوتا ہے۔ am سے مراد دوپہر 12 بجے سے پہلے، لیکن رات 12 بجے سے لے کر دوپہر 12 بجے تک کے 12 گھنٹوں کو am سے ظاہر کیا جاتا ہے۔ pm سے مراد دوپہر 12 بجے کے بعد، یعنی دوپہر 12 بجے کے بعد سے رات 12 بجے تک کے 12 گھنٹوں کو pm سے ظاہر کیا جاتا ہے۔

آئیے! گرینچ کے مقام سے لاہور کا وقت معلوم کریں۔ کسی جگہ کا وقت معلوم کرنے کے لیے اس جگہ کا طول بلد معلوم ہونا ضروری ہے۔ لاہور کا طول بلد قریباً 75° مشرق ہے۔ اگر گرینچ میں دوپہر کے بارہ بجے ہوں تو لاہور میں وقت کیا ہوگا:

کیا آپ مزید جاننا چاہتے ہیں؟

Do you want to know more?

پاکستان کا معیاری وقت 75° (درجے) طول بلد مشرقی سے لیا جاتا ہے۔

لاہور اور گرینچ (Greenwich) کے وقت میں فرق = لاہور کا طول بلد
 15°

$$\frac{75^\circ}{15^\circ} =$$

$$5 = \text{گھنٹے}$$

چوں کہ لاہور گرینچ کے مشرق میں واقع ہے، اس لیے اس کا وقت گرینچ کے وقت سے 5 گھنٹے آگے ہوگا۔ یعنی گرینچ میں اگر دوپہر کے 12 بجے ہیں تو لاہور میں شام کے 5 بج رہے ہوں گے۔

$$17:00 = 5 + 12:00 \text{ یعنی } 5:00 \text{ بجے شام}$$

میں نے سیکھا! (I have learnt!)

- زمین یا زمین کے کسی حصے کو ایک ہموار سطح یا کاغذ پر ظاہر کرنے کو نقشہ (Map) کہتے ہیں۔ حدود سمیت، علامتی فہرست، عنوان اور پیمانہ کسی نقشے کے عناصر کہلاتے ہیں۔
- نقشوں کی کئی اقسام ہیں: جیسے راستے کا نقشہ، موسمیاتی نقشہ، مساحتی نقشہ، سیاحتی نقشہ، سیاسی نقشہ وغیرہ۔
- خطوط عرض بلد اور خطوط طول بلد کی مدد سے پتا چلتا ہے کہ کوئی مقام یا علاقہ کس جگہ پر واقع ہے۔
- دنیا 24 ٹائم زونز (Time Zones) میں تقسیم ہے۔

میرے کرنے کے کام (Work for me to do)

1۔ دیے گئے سوالات کے مختصر جواب تحریر کریں۔

i) خطوط عرض بلد کسے کہتے ہیں؟ یہ تعداد میں کتنے ہیں؟

ii) خطوط طول بلد سے کیا مراد ہے؟ ان کی تعداد لکھیں۔


iii) خط استوا اور خط نصف النہار اعظم سے کیا مراد ہے؟

2- دیے گئے سوالات کے تفصیلی جواب تحریر کریں۔

i مساحتی اور راستے کے نقشے میں فرق واضح کریں۔

ii نقشے پر پیمانہ کیوں استعمال کیا جاتا ہے؟ پیمانے کی اقسام کے بارے میں لکھیں۔

3- دیے گئے نقشوں کو غور سے دیکھیں اور ان کے نیچے دی گئی جگہ پر ان کے نام تحریر کریں۔



4- نقشے کے عناصر کا استعمال کرتے ہوئے نقشہ مکمل کریں۔

عنوان

علاقائی فہرست

دارالحکومت:

میدان شہر:


صوبائی حدود:

ملکی حدود:



- i پاکستان کے شمال، جنوب، مشرق اور مغرب میں کون سے ممالک اور سمندر واقع ہیں؟
- ii پاکستان کا دارالحکومت کہاں واقع ہے؟ نقشے پر (■) کی علامت استعمال کرتے ہوئے بتائیں۔
- iii اپنے شہر کو (•) ڈاٹ کی مدد سے ظاہر کریں۔
- iv صوبائی حدود کو ڈاٹ لائنوں (---) کی مدد سے ظاہر کریں۔
- v علامتی فہرست مکمل کریں۔

5- دی ہوئی تصویر میں اہم خطوط عرض بلد کے نام تحریر کریں۔



ہمارے کرنے کے کام (Work for us to do)



- سرگرمی 1: گلوب پر خطوط عرض بلد اور خطوط طول بلد کی مدد سے بتائیں کہ پاکستان کہاں واقع ہے؟
- سرگرمی 2: ناظم زون کے نقشے پر کوئی سے تین ممالک کا وقت گریڈ کے مقام سے معلوم کریں۔

انٹرنیٹ لنک (Internet Link)



خطوط عرض بلد اور خطوط طول بلد کے بارے میں جاننے کے لیے درج ذیل ویب سائٹ ملاحظہ کریں۔

<https://layers-of-learning.com/a-grid-on-our-earth-an-exploration-on-map-grids/>

- طلبہ سے کہیں کہ گلوب دیکھتے ہوئے خطوط عرض بلد اور خطوط طول بلد کی مدد سے پاکستان کا محل وقوع معلوم کریں۔ بچوں کو بتائیں کہ پاکستان 24 درجے سے 37 درجے شمالی عرض بلد اور 61 درجے سے 77 درجے شرقی طول بلد پر واقع ہے۔



پاکستان کے طبعی خدوخال (Physical Features of Pakistan)

حاصلاتِ تعلّم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- پاکستان کے اہم طبعی خطّوں (Physical Regions) کی شناخت کر سکیں۔
- پاکستان کے ہر طبعی خطّے کی نمایاں خصوصیات بیان کر سکیں۔
- پاکستان کے مختلف طبعی خطّوں میں رہنے والے لوگوں کی زندگیوں کا موازنہ کر سکیں۔

خطّہ (Region)

ایسے علاقے جن کی سطح زمین، آب و ہوا، نباتات، انسانوں کے رہن سہن کے طریقے وغیرہ قریباً ایک جیسے یا ملتے جلتے ہوں، جغرافیائی لحاظ سے ایک خطّہ کہلاتے ہیں۔

اللہ تعالیٰ نے پاکستان کو ہر قسم کے طبعی خدوخال سے نوازا ہے۔ یہاں بلند و بالا پہاڑی سلسلے، خوب صورت وادیاں، زرخیز میدان، وسیع صحرا اور معدنیات کی دولت سے مالا مال سطوح مرتفع موجود ہیں۔ اس کے علاوہ تازہ پانی کے چشمے، آبشاریں، جھیلیں اور دریا پاکستان کی دل کشی میں اضافہ کرتے ہیں۔

سوچیں اور جواب دیں! (Think and Answer!)

- پاکستان کا بلند ترین پہاڑی علاقہ کہاں واقع ہے؟
- پاکستان کے اہم صحراؤں کے نام لکھیں۔

آئیے! پاکستان کے مختلف طبعی خطّوں کے بارے میں پڑھتے ہیں۔

کیا آپ مزید جاننا چاہتے ہیں؟

Do you want to know more?


1954 میں اٹلی کے چند مہم جوؤں اور کوہ پیماؤں نے آرڈیٹو ڈیسو (Ardito Desio) کی قیادت میں ایک پہاڑ کی چوٹی سر کی شدت اور پہاڑ کی ڈھلوان سطح کے باعث اس چوٹی کو سر کرنا انتہائی مشکل کام تھا لیکن ان کوہ پیماؤں نے اسے ممکن کر دکھایا۔ یہ پاکستان میں واقع پہاڑ کے ٹوکی چوٹی تھی جو دنیا بھر میں دوسری بلند ترین چوٹی ہے۔

پہاڑی سلسلے (Mountain Ranges)

پاکستان کے انتہائی شمال میں پہاڑوں کا سلسلہ شروع ہو جاتا ہے۔

پاکستان کا یہ پہاڑی سلسلہ تین بڑے حصوں پر مشتمل ہے:

- 1- شمالی پہاڑی سلسلہ
- 2- شمالی مغربی پہاڑی سلسلہ
- 3- مغربی پہاڑی سلسلہ



1- شمالی پہاڑی سلسلہ (Northern Mountain Range)

شمالی پہاڑی سلسلے میں قراقرم اور ہمالیہ کے پہاڑی سلسلے شامل ہیں۔


ان سلسلوں میں موجود اکثر پہاڑ برف پوش رہتے ہیں۔

کوہ قراقرم (Karakoram Mountain)

قراقرم کا پہاڑی سلسلہ پاکستان کے شمال میں گلگت سے سکردو کے علاقوں تک پھیلا ہوا ہے۔ کے ٹو (K2) اسی سلسلے کی بلند ترین چوٹی ہے۔ کے ٹو کو گوڈون آسٹن (Godwin Austin) بھی ہیں، کہتے کیوں کہ اس کے پہلے سرویئر (Surveyor) کا نام گوڈون آسٹن تھا۔ اس کی اونچائی 8,611 میٹر ہے۔ اس پہاڑی سلسلے میں سیاچن (Siachin)، بالتورو (Baltoro) اور بیا فو (Biafo) جیسے گلیشیرز پائے جاتے ہیں۔ قراقرم پہاڑی سلسلے کی اوسط بلندی تقریباً 6000 میٹر ہے۔ پاکستان کو چین سے ملانے والی شاہراہ ریشم اسی پہاڑی سلسلے میں سے گزرتی ہے۔ گلگت اور سکردو اسی پہاڑی سلسلے میں واقع ہیں۔

● طلبہ کو بتائیں کہ طبعی نقطہ پہاڑی، میدانی، صحرائی اور دیگر علاقوں میں مشتمل ہوتا ہے۔ انھیں بتائیں کہ زمین کی سطح سے بلند اور اطراف سے ڈھلوان جگہ کو پہاڑ کہتے ہیں۔





نانگا پربت

کوہ ہمالیہ (Himalayas Mountain)

قراقرم کے جنوب میں ہمالیہ کا پہاڑی سلسلہ پایا جاتا ہے۔ اس کی بلند ترین چوٹی نانگا پربت ہے۔ نانگا پربت کی اونچائی 8,126 میٹر ہے۔ یہ چوٹی گلگت بلتستان کے ضلع دیامیر میں واقع ہے۔ ہمالیہ کے پہاڑی سلسلے ہمالیہ کبیر (Great Himalayas) ہمالیہ صغیر (Lesser Himalayas) اور شوالک کی پہاڑیوں (Siwalik Hills) پر مشتمل ہیں۔ مری، ہتھیالگی، ایوبیہ اور کاغان کی وادیاں اس پہاڑی سلسلے کے دامن میں پائی جاتی ہیں۔

ہمالیہ کبیر (Great Himalayas)

ہمالیہ کبیر سوات، کوہستان اور گلگت بلتستان کے بلند پہاڑوں پر مشتمل ہے۔ اس پہاڑی سلسلے کی اوسط بلندی قریباً 5500 میٹر سے زائد ہے۔

ہمالیہ صغیر (Lesser Himalayas)

ہمالیہ صغیر آزاد کشمیر اور پیر پنجال کے پہاڑی سلسلوں پر مشتمل ہے۔ اس پہاڑی سلسلے کی اوسط بلندی قریباً 4,000 میٹر ہے۔

شوالک کی پہاڑیاں (Siwalik Hills)

ان پہاڑیوں میں اسلام آباد، ایبٹ آباد اور ہزارہ کی کم بلند پہاڑیاں شامل ہیں۔ ان کی اوسط بلندی قریباً 1000 میٹر ہے۔

کیا آپ مزید جاننا چاہتے ہیں؟

Do you want to know more?

شمالی، شمال مغربی اور مغربی پہاڑی سلسلے سطح مرتفع پامیر پر آکر ملتے ہیں۔ اس جگہ کو پامیر کی گرہ (Pamir Knot) کہتے ہیں۔ یہاں ایک منفرد پہاڑی مقام ہے۔

2- شمال مغربی پہاڑی سلسلہ (North Western Mountain Range)

اس پہاڑی سلسلے میں ہندوکش کا پہاڑی علاقہ شامل ہے۔

کوہ ہندوکش (Hindu kuch Mountain)

ہندوکش کا پہاڑی سلسلہ پاکستان کے شمال مغربی حصے میں افغانستان کی سرحد کے ساتھ ساتھ پھیلا ہوا ہے۔ اس سلسلے کی بلند ترین چوٹی تریچ میر ہے جس کی بلندی قریباً 7,690 میٹر ہے۔ اس پہاڑی سلسلے میں چترال، سوات اور مالاکنڈ کے علاقے شامل ہیں۔ یہ سلسلہ دریائے کاہل تک جاتا ہے۔



تریچ میر

طلبہ کو پاکستان کا طبعی نقشہ دکھاتے ہوئے اس کے طبعی خطوں کے نقل وقوع کے بارے میں بتائیں۔ نیز بتائیں کہ خیبر پختونخوا کا زیادہ تر حصہ پہاڑی سلسلوں پر مشتمل ہے۔ پنجاب اور سندھ میدانی علاقوں پر مشتمل صوبے ہیں اور بلوچستان کا زیادہ تر حصہ سطح مرتفع ہے۔



3- مغربی پہاڑی سلسلہ (Western Mountain Range)

مغربی پہاڑی سلسلے میں درج ذیل پہاڑ شامل ہیں:

کوہ سفید اور وزیرستان کی پہاڑیاں (Koh-e-Sufaid and Waziristan Hills)



سیکارام

کوہ سفید ہندوکش کے جنوب میں دریائے کابل اور دریائے کرم کے درمیان میں واقع ہے۔ یہ پہاڑی سلسلہ افغانستان کی سرحد کے ساتھ ساتھ پھیلا ہوا ہے۔ درہ خیبر اس پہاڑی سلسلے کا اہم درہ ہے جو پشاور کو کابل سے ملاتا ہے۔ کوہ سفید کے جنوب میں وزیرستان کی پہاڑیاں واقع ہیں۔ کوہ سفید کی بلند ترین چوٹی سیکارام ہے جس کی بلندی قریباً 4761 میٹر ہے۔ یہ پہاڑی سلسلہ دریائے کرم اور دریائے گول کے درمیان واقع ہے۔ یہاں کے اہم دروں میں درہ کرم، درہ ٹوچی، درہ گول اور درہ بولان شامل ہیں۔

کوہ سلیمان اور کوہ کیرتھر (Koh-e-Sulaiman and Kirthar Mountain)



تخت سلیمان

کوہ سلیمان دریائے گول کے جنوب میں واقع ہے۔ یہ پہاڑی سلسلہ بلوچستان اور پنجاب کے درمیان واقع ہے۔ اس سلسلے کی بلند ترین چوٹی تخت سلیمان ہے جس کی بلندی قریباً 3379 میٹر ہے۔ یہاں کے اہم درے کا نام درہ بولان ہے۔ کوہ کیرتھر، کوہ سلیمان کے جنوب میں بلوچستان اور سندھ کے درمیان میں واقع ہے۔ کوہ کیرتھر کے مغرب میں کرمان اور پب کے پہاڑی سلسلے واقع ہیں۔

راس کوہ اور کوہ چاغی (Raskoh and Chaghai Hills)

صوبہ بلوچستان کے مغربی حصے میں راس کوہ اور کوہ چاغی واقع ہیں۔ کوہ چاغی پاکستان اور افغانستان کی سرحد پر واقع ہے۔

سطوح مرتفع (Plateaus)

پاکستان کی سرزمین دو سطح مرتفع پر مشتمل ہے۔ سطح مرتفع کا یہ علاقہ کوئلے، گیس، گندھک، لوہا، تانبا اور ایلومینیم جیسی معدنیات سے

مالا مال ہے۔





کھیوڑہ (نمک کی کان)

1- سطح مرتفع پوٹھوار (Pothwar Plateau)

سطح مرتفع پوٹھوار دریائے سندھ اور دریائے جہلم کے درمیان واقع ہے۔ اس سطح مرتفع میں جہلم، چکوال، اٹک اور راولپنڈی کے اضلاع شامل ہیں۔ بارشوں اور برساتی نالوں کی وجہ سے پوٹھوار کی سطح زمین کٹی پھٹی، پتھریلی اور بنجر ہے اس لیے کاشت کاری کے لیے موزوں نہیں۔ صرف اُن علاقوں میں کھیتی باڑی ہوتی ہے جو دریاؤں کے قریب واقع ہیں۔ یہاں کم مقدار میں بارش ہوتی ہے۔ پاکستان کے سب سے زیادہ چھوٹے ڈیم اسی علاقے

میں بنائے گئے ہیں۔ البتہ یہ علاقہ مختلف قسم کی معدنیات جیسے چوئے کا پتھر، کونکے، نمک اور معدنی تیل وغیرہ کے ذخائر سے مالا مال ہے۔ اس سطح مرتفع کے جنوب میں کوہستان نمک موجود ہے جہاں دنیا کی دوسری بڑی نمک کی کان ”کھیوڑہ“ واقع ہے۔

یہاں کے مشہور دریاؤں میں دریائے ہارو اور دریائے سواں شامل ہیں۔ اس کے علاوہ یہاں کئی موسمی ندیاں بھی بہتی ہیں۔ وادی سون سکیسر اور کلر کہار بھی اسی سطح مرتفع میں پائی جاتی ہیں۔

2- سطح مرتفع بلوچستان (Balochistan Plateau)

سطح مرتفع بلوچستان کوہ کیرتھر اور کوہ سلیمان کے مغرب میں واقع ہے۔ یہ علاقہ زیادہ تر خشک اور بنجر پہاڑیوں پر مشتمل ہے۔ سنٹرل مکران رینج (Central Makran Range)، سیہان رینج (Sehan Range) اور ٹوبہ کاکڑ رینج (Toba Kakar Range) سطح مرتفع بلوچستان کے اہم پہاڑی سلسلے ہیں۔ معدنی اعتبار سے یہ علاقہ بہت اہمیت کا حامل ہے۔ قدرتی گیس، گندھک، تانبا اور کونکے یہاں کی اہم معدنیات ہیں۔ یہاں کی آب و ہوا شدید اور خشک ہے۔

خشک آب و ہوا اور کم بارش کے باعث یہ علاقہ صحرائی خصوصیات کا حامل ہے۔ البتہ جن علاقوں میں پانی دستیاب ہے وہاں پھلوں کے باغات (سیب، آڑو، انگور اور انار وغیرہ) مائے جاتے ہیں۔ ان باغات کو ”زیر زمین (نالیوں) کی مدد سے سیراب کیا جاتا ہے۔ یہاں کے اہم دریاؤں میں ژوب، پورالی، ہنگول، جب اور دشت شامل ہیں۔


میدانی علاقے (Plain Areas)

پاکستان کا میدانی علاقہ انتہائی زرخیز ہے۔ اس خطے کا موسم، پانی اور مٹی کاشت کاری کے لیے نہایت موزوں ہے۔ پاکستان کا میدانی علاقہ دو حصوں میں تقسیم کیا گیا ہے:



1- دریائے سندھ کا بالائی میدان (Upper Indus Plain)

دریائے سندھ کا بالائی میدان صوبہ پنجاب کے زیادہ تر حصے پر مشتمل ہے۔ یہ علاقہ سطح مرتفع پوٹھوار سے شروع ہو کر کوٹ مٹھن تک پھیلا ہوا ہے۔



1- تھل (Thal)

تھل کا ریگستان پنجاب میں دریائے سندھ اور دریائے جہلم کے درمیان میں واقع ہے۔ یہ صحرا خوشاب، بھکر، لیہ، میانوالی اور مظفر گڑھ کے اضلاع میں واقع ہے۔

2- تھر (Thar)

تھر کا ریگستان سندھ کے مشرقی اور جنوب مشرقی حصے پر مشتمل ہے۔ یہ پاکستان کا سب سے بڑا صحرا ہے۔ سندھ کے علاوہ اس کا کچھ حصہ مشرقی پنجاب میں بھی پایا جاتا ہے۔ سندھ میں جو حصہ پایا جاتا ہے وہ ”صحرائے نارا“ (Nara Desert) کہلاتا ہے۔ یہ حصہ گھونگی، سانگھڑ، میرپور خاص اور تھر پارکر کے علاقوں پر مشتمل ہے اور پنجاب میں تھر کا جو حصہ ہے اسے ”چولستان“ (Cholistan Desert) کہتے ہیں۔ پنجاب میں یہ صحرا بہاول نگر، بہاول پور اور رحیم یار خان کے علاقوں پر مشتمل ہے۔

3- خاران (Kharan)

خاران کا صحرا زیادہ تر بلوچستان کے ضلع خاران میں واقع ہے، جو بلوچستان کے مغربی حصے پر مشتمل ہے۔ اس صحرا کے ارد گرد پہاڑیاں واقع ہیں۔ یہاں کا موسم انتہائی خشک ہے۔ اس صحرا میں کانٹے دار جھاڑیاں اور پودے پائے جاتے ہیں۔

ساحلی علاقے (Coastal Areas)

بحیرہ عرب کے کنارے سندھ اور بلوچستان کا ساحلی علاقہ واقع ہے۔ جس کی لمبائی قریباً 1058 کلومیٹر ہے۔ اس ساحلی علاقے میں تفریحی مقامات اور بندرگاہیں واقع ہیں۔ کراچی پورٹ، پورٹ قاسم اور کیٹی بندر پورٹ سندھ کے ساحلی علاقے پر واقع ہیں۔ کراچی پورٹ پاکستان کی سب سے بڑی اور مصروف ترین بندرگاہ ہے۔ بلوچستان کا ساحلی علاقہ، گوادر، پسپنی اور جیوانی کی بندرگاہوں پر مشتمل ہے۔ گوادر کی بندرگاہ مستقبل میں پاکستان کی معاشی سرگرمیوں کا اہم مرکز ہے۔ یہ



گوادر کی بندرگاہ

بندرگاہ ”چین پاکستان اقتصادی راہ داری“ یعنی سی پیک (CPEC) کا اہم حصہ ہے۔ یہ چین اور پاکستان کے درمیان تجارت کو فروغ دینے کا ایک منصوبہ ہے۔

کرتے ہیں کچھ نیا!

Let's do something new!

اپنے ساتھیوں کے ساتھ مل کر چارٹ پر پاکستان کے نقشے کا خاکہ بنائیں۔ اس میں مختلف رنگوں کا استعمال کرتے ہوئے پاکستان کے طبعی خطے دکھائیں، جیسے پہاڑی سلسلہ دکھانے کے لیے بھورا رنگ استعمال کریں۔ میدانی علاقے کے لیے سبز رنگ، سطح مرتفع کے لیے پیلا رنگ، صحرائی علاقے کے لیے نارنجی رنگ اور ساحلی علاقہ دکھانے کے لیے نیلا رنگ استعمال کیا جاسکتا ہے۔

مختلف خطوں میں آباد لوگوں کا طرز زندگی (Lifestyle of the People Living in Different Regions)

پاکستان کے مختلف طبعی خطوں میں رہنے والے لوگوں کی طرز زندگی دوسرے خطوں میں رہنے والے لوگوں سے مختلف ہے۔ آئیے!



پہاڑی خطے میں برف باری کا منظر

پاکستان میں رہنے والے لوگوں کے طرز زندگی کے بارے میں جانتے ہیں:

1- پہاڑی خطے (Mountainous Region)

پہاڑی علاقوں میں موسم سرما میں شدید سردی پڑتی ہے اور اکثر برف باری بھی ہوتی ہے۔ اس علاقے کے لوگ موٹے اونے کپڑے پہنتے ہیں تاکہ سردی سے محفوظ رہ سکیں۔ موسم گرما معتدل رہتا ہے۔ گلہ بانی یہاں کے لوگوں کا اہم پیشہ ہے۔ اس کے علاوہ سیاحت بھی آمدنی کا ذریعہ ہے۔ کاشت کاری کا پیشہ وادیوں میں رہنے والے لوگ اپناتے ہیں۔



سطح مرتفع

2- سطح مرتفع (Plateaus)

پاکستان کی سطح مرتفع میں رہنے والے لوگوں کو گرمیوں میں شدید گرمی اور سردیوں میں شدید سردی کا سامنا کرنا پڑتا ہے۔ البتہ یہ علاقے معدنی وسائل سے مالا مال ہیں، اس لیے یہاں کے لوگوں کا اہم پیشہ کان کنی ہے۔ اس کے علاوہ کچھ علاقوں میں



کاریز

کاشت کاری بھی کی جاتی ہے۔ موسم کی شدت کے باعث سطح مرتفع کے لوگ ڈھیلے ڈھالے سوئی لباس کا استعمال کرتے ہیں۔ سطح مرتفع بلوچستان کے بعض علاقوں میں پینے کا صاف پانی بھی دور دراز مقامات سے لانا پڑتا ہے۔ آب پاشی کے لیے کاریز کا نظام استعمال ہوتا ہے۔

3- میدانی علاقے (Plain Areas)

میدانی علاقوں میں رہنے والے زیادہ تر لوگوں کا پیشہ زراعت ہے۔ اس کے علاوہ لوگ صنعت کاری سے بھی وابستہ ہیں۔ پاکستان کے میدانی علاقے گنجان آباد ہیں۔ اس کی ایک بڑی وجہ یہاں کی زرخیز زمین، سازگار موسم اور آب و ہوا ہے۔



میدانی علاقہ

ذراڑکیں اور بتائیں (Hold on Please and tell)

پاکستان کے میدانی علاقوں میں رہنے والے لوگوں کی زندگی کس طرح سطح مرتفع میں رہنے والے لوگوں سے مختلف یا ملتی جلتی ہے؟

4- صحرائی علاقے (Desert Areas)



صحرائی علاقہ

پاکستان کے صحرائی علاقے انتہائی گرم ہیں۔ ریتلے علاقوں اور پانی کی کمی کی وجہ سے یہاں کاشت کاری نہیں کی جاسکتی۔ یہاں لوگ خانہ بدوشوں کی طرح زندگی گزارتے اور بھیڑ بکریاں پال کر گزر بسر کرتے ہیں۔ اس کے علاوہ یہاں اونٹ بھی پالے جاتے ہیں۔

5- ساحلی علاقے (Coastal Areas)



ساحلی علاقہ

پاکستان کا ساحلی علاقہ قریباً 1058 کلومیٹر پر مشتمل ہے۔ ساحلی شہر بندرگاہوں کی موجودگی کی وجہ سے معاشی سرگرمیوں کا مرکز ہیں۔ یہاں زیادہ تر لوگ تجارت اور صنعت کے پیشے سے وابستہ ہیں۔ ماہی گیری بھی یہاں کے لوگوں کا اہم پیشہ ہے۔ یہاں کی آب و ہوا معتدل ہے۔ ساحلی علاقے کی ہوا میں زیادہ نمی پائی جاتی ہے۔ ساحلی علاقے گنجان آباد ہیں اور آبادی کی گنجان کے باعث وسائل کی کمی ہے۔ مثال کے طور پر یہاں رہنے والے لوگوں کو صاف پانی کی فراہمی میں دشواری کا سامنا ہے جس کی وجہ سے صحت کے مسائل پیدا ہوتے ہیں۔

میں نے سیکھا ہے! (I have learnt!)



- پاکستان کے طبعی خطوں میں پہاڑی سلسلے، سطوح مرتفع، میدانی علاقے، صحرائی علاقے اور ساحلی علاقے شامل ہیں۔
- پاکستان کے مختلف طبعی خطے مختلف خصوصیات کے حامل ہیں۔ ہر طبعی خطے کے لوگوں کا طرز زندگی بھی مختلف ہے۔

میرے کرنے کے کام (Work for me to do)



1- دیے گئے سوالات کے مختصر جواب تحریر کریں۔

i طبعی خطے کے کہتے ہیں؟

ii پاکستان کے اہم طبعی خطوں کے نام لکھیں۔

iii سطح مرتفع بلوچستان میں پائے جانے والے اہم دریاؤں کے نام لکھیں۔

iv کے ٹو (k-2) پہاڑ کے بارے میں تین سطور تحریر کریں۔

v گوادر کی بندرگاہ کی کیا اہمیت ہے؟

2- دیے گئے سوالات کے تفصیلی جواب تحریر کریں۔

i پاکستان کے میدانی علاقوں پر ایک جامع نوٹ لکھیں۔

ii پہاڑی علاقوں میں رہنے والے لوگوں کی طرز زندگی کا موازنہ صحرائی علاقوں میں رہنے والے لوگوں سے کریں۔

iii سیاحت کے حوالے سے پاکستان کے متنوع (diverse) طبعی خدوخال کی کیا اہمیت ہے؟ اپنے الفاظ میں تحریر کریں۔


انٹرنیٹ لنک (Internet Link)



پاکستان کے طبعی خدوخال کے بارے میں جاننے کے لیے درج ذیل ویب سائٹ ملاحظہ کریں۔

<https://www.britannica.com/place/Pakistan/The-Himalayan-and-Karakoram-ranges>

3۔ دی ہوئی جگہ میں پاکستان کے پہاڑی سلسلوں، سطوح مرتفع، میدانی علاقوں اور صحراؤں کے نام تحریر کریں۔



4۔ دیے ہوئے جدول میں پاکستان سے متعلق معلومات فراہم کریں۔

| | |
|--|-------------------------------------|
| | کوہ قراقرم کی بلند ترین چوٹی ہے: |
| | کوہ ہمالیہ کی بلند ترین چوٹی ہے: |
| | کوہ ہندوکش کی بلند ترین چوٹی ہے: |
| | پاکستان کے اہم درے ہیں: |
| | پاکستان کی سب سے بڑی نمک کی کان ہے: |
| | کوہ سلیمان کی بلند ترین چوٹی ہے: |
| | پاکستان کی اہم بندرگاہیں ہیں: |

ہمارے کرنے کے کام (Work for us to do)



سرگرمی: پاکستان کے سیاحتی نقشے کی مدد سے سیاحتی مقامات کی فہرست مرتب کریں، نیز کسی ایک علاقے کے سیاحتی نقشے کی مدد سے اہم مقامات، ہوٹل اور اہم سڑکوں کی نشان دہی کریں۔

● طلبہ کو گروہوں میں تقسیم کریں۔ ہر گروہ کو ہدایت دیں کہ وہ پاکستان کے سیاحتی مقامات کے نقشے اکتھے کریں۔ بعد ازاں ان سے کہیں کہ اہم سیاحتی مقامات کی فہرست بنائیں اور ہوٹل، اہم سڑکوں اور راستوں کی نشان دہی کریں۔ سطح مرتفع ہموار اور اطراف سے ڈھلوان ہوتی ہے، جب کہ اس کی سطح زمین سے بلند ہوتی ہے۔ ہموار اور کم ڈھلوان سطح میدانی علاقہ ہوتا ہے۔ صحرائیت کے ٹیلوں پر مشتمل ہوتا ہے، جہاں انتہائی کم بارش ہوتی ہے۔ سمندر سے قریبی علاقہ ساحلی علاقہ کہلاتا ہے۔



موسم اور آب و ہوا (Weather and Climate)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- ایسے عوامل بیان کر سکیں جو آب و ہوا پر اثر انداز ہوتے ہیں۔
- آب و ہوا کے بدلنے اور گلوبل وارمنگ (Global warming) کے اثرات بیان کر سکیں۔
- قدرتی آفات کی شناخت کر سکیں اور انسانی زندگی پر ان کے اثرات بیان کر سکیں۔
- سیلاب اور زلزلے کی صورتوں میں احتیاطی تدابیر تجویز کر سکیں۔

سوچیں اور جواب دیں! (Think and Answer!)

- پاکستان کے پہاڑی اور میدانی علاقوں کے موسم میں کیا فرق ہے؟

- درج حرارت ماپنے کے لیے کس آلے کا استعمال کیا جاتا ہے؟ تصویر بنا سکیں۔

موسم ہر روز اور ہر لمحہ تبدیل ہوتا ہے۔ صبح سے شام تک موسم میں نمایاں فرق نظر آتا ہے مثلاً اگر دن کے وقت کسی جگہ شدید گرمی کا موسم ہو اور وہاں شام تک بارش ہو جائے تو موسم خوش گوار ہو جاتا ہے۔

موسم اور آب و ہوا (Weather and Climate)

اسلام آباد کی درج ذیل موسمی رپورٹ پر ایک نظر ڈالیں۔

| موسمی رپورٹ (Weather Report) | | | | | | |
|---|---|---|---|--|---|---|
| 10 جنوری جمعہ | 9 جنوری جمعرات | 8 جنوری بدھ | 7 جنوری منگل | 6 جنوری پیر | 5 جنوری اتوار | 4 جنوری ہفتہ |
|  |  |  |  |  |  |  |
| 13°C | 12°C | 11°C | 8°C | 8°C | 9°C | 12°C |

اس رپورٹ سے ہمیں پتا چلتا ہے کہ پورے ہفتے کا موسم ایک جیسا نہیں ہے۔ کبھی دھوپ نکلی ہے تو کبھی بادل اور بارش۔ دھوپ، بارش اور بادل وغیرہ موسمی کیفیات ہیں۔ کسی خاص جگہ اور وقت پر ارد گرد کے ماحول کی کیفیت کو موسم (Weather) کہتے ہیں۔ جب یہ اوسط موسم زیادہ عرصے تک کسی جگہ پر برقرار رہے تو آب و ہوا (Climate) کہلاتا ہے۔ دنیا کے کئی خطوں کی آب و ہوا شدید سرد ہے اور کئی خطوں کی شدید گرم۔ ان خطوں میں آب و ہوا کی یہ کیفیت سال ہا سال

ذراڑکیں اور بتائیں!

Hold on Please and tell!

موسم اور آب و ہوا میں کیا فرق ہے؟

ایک جیسی رہتی ہے۔




• طلبہ کو ایک ہفتے کی موسم کی رپورٹ کی مدد سے بتائیں کہ موسم ہر گھنٹے، ہر دن غرض ہر وقت بدلتا رہتا ہے، جب کہ کسی علاقے کی آب و ہوا ایک لے عرصے تک ایک جیسی رہتی ہے۔



آب و ہوا پر اثر انداز ہونے والے عوامل (Factors affecting Climate)

دنیا کے مختلف خطوں کا موسم مختلف ہے۔ کسی خطے کی آب و ہوا گرم ہے تو کسی خطے میں شدید سردی پڑتی ہے۔ بہت سے عوامل ایسے ہیں جو دنیا کے خطوں کی آب و ہوا پر اثر انداز ہوتے ہیں۔ آئیے ان کا جائزہ لیتے ہیں۔


خط استوا سے فاصلہ (Distance from the Equator)



ایسے علاقے جو خط استوا (Equator) کے قریب واقع ہوتے ہیں، وہاں درجہ حرارت زیادہ ہوتا ہے، کیوں کہ خط استوا پر سورج کی شعاعیں عموداً پڑتی ہیں۔ مثال کے طور پر ایکواڈور، برازیل، کینیا، انڈونیشیا وغیرہ خط استوا پر واقع ہیں۔ وہ علاقے جو قطبین (Poles) پر واقع ہیں، وہاں درجہ حرارت

کم ہوتا ہے، کیوں کہ قطبین پر سورج کی شعاعیں ترچھی پڑتی ہیں۔ قطب شمالی کے قریب کینیڈا، ڈنمارک اور روس وغیرہ واقع ہیں۔

سطح سمندر سے بلندی (Altitude from sea)



جیسے جیسے ہم بلندی کی طرف بڑھتے جاتے ہیں درجہ حرارت کم ہوتا جاتا ہے۔ پہاڑی علاقے سطح سمندر سے بلند ہوتے ہیں، اس لیے پہاڑی علاقوں کی آب و ہوا سرد ہوتی ہے۔ اس کی نسبت میدانی علاقوں کی آب و ہوا گرم ہوتی ہے۔

ذراڑکیں اور بتائیں!

Hold on Please and tell!

مزی اور کراچی کی آب و ہوا میں نمایاں فرق کیوں ہے؟

بحری رُوئیں (Ocean Currents)

سمندر (بحر) میں پانی کے مسلسل بہاؤ کو بحری رُوئیں کہتے ہیں۔ عام طور پر بحری رُوئیں دو طرح کی ہوتی ہیں: گرم پانی کی رُوئیں اور ٹھنڈے پانی کی رُوئیں۔ گرم پانی کی رُوئیں اپنے ساحلی علاقوں کا درجہ حرارت زیادہ یا معتدل کر دیتی ہیں اور ٹھنڈے پانی کی رُوئیں اپنے ساحلی علاقوں کا درجہ حرارت کم کر دیتی ہیں۔

ہواؤں کا رخ (Direction of Winds)

گرم علاقوں سے آنے والی ہوائیں کسی علاقے کے درجہ حرارت میں مزید اضافہ کرتی ہیں، جب کہ سرد علاقوں سے آنے والی ہواؤں سے درجہ حرارت میں کمی آتی ہے۔ سمندروں سے آنے والی ہوائیں عام طور پر بخارات سے بھرپور ہوتی ہیں، جو بعض اوقات بارش برسانے کا باعث بھی بنتی ہیں۔

انسانی سرگرمیوں کے آب و ہوا پر اثرات (Effect of Human activities on Climate)

قدرتی عوامل کے علاوہ کچھ انسانی سرگرمیاں بھی آب و ہوا پر اثر انداز ہوتی ہیں۔ یہ سرگرمیاں درج ذیل ہیں:



درختوں کی کٹائی

• درخت کاربن ڈائی آکسائیڈ (Carbon Dioxide) جذب کرتے ہیں اور آکسیجن (Oxygen) خارج کرتے ہیں۔ درختوں کی کٹائی سے کاربن ڈائی آکسائیڈ

فضا میں شامل ہوتی رہتی ہے۔ ہم فیکٹریوں میں پٹرول، کونکہ اور گیس وغیرہ بطور ایندھن استعمال کرتے ہیں۔ اس ایندھن کے جلنے سے کاربن ڈائی آکسائیڈ اور دوسری گیسوں میں شامل ہوتی ہیں۔

• گاڑیوں اور فیکٹریوں سے نکلنے والا دھواں فضا میں کاربن ڈائی آکسائیڈ کی مقدار بڑھاتا ہے۔

• گاڑیوں اور فیکٹریوں سے نکلنے والا دھواں فضا میں کاربن ڈائی آکسائیڈ کی مقدار بڑھاتا ہے۔

سائنس دانوں کا خیال ہے کاربن ڈائی آکسائیڈ گلوبل وارمنگ کی ایک بڑی وجہ ہے۔ آئیے گلوبل وارمنگ کے بارے میں جانتے ہیں:

گلوبل وارمنگ (Global Warming)



گھریں ہوائیں

ہماری زمین گیسوں کے ایک غلاف میں لپیٹی ہوئی ہے۔ اسے کرہ ہوائی (Atmosphere) کہتے ہیں۔ سورج کی شعاعیں گیسوں کے اس غلاف سے گزر کر زمین تک پہنچتی ہیں۔ ان شعاعوں میں سے کچھ زمین میں جذب ہو جاتی ہیں اور کچھ واپس مڑ جاتی ہیں۔ جب شعاعیں واپس مڑتی ہیں تو فضا میں موجود کاربن آکسائیڈ اور دوسری گیسوں کی وجہ سے یہ شعاعیں کرہ ہوائی کے غلاف سے باہر نہیں نکل سکتیں۔ اس

طرح یہ گیسوں کی زمین کے درجہ حرارت میں اضافے کا باعث بنتی ہیں۔ اسے گرین ہاؤس ایفیکٹ (Green House Effect) کہتے ہیں اور ان گیسوں کو گرین ہاؤس گیسوں (Green House Gases) بھی کہا جاتا ہے۔ گرین ہاؤس ایفیکٹ کی وجہ سے زمین کے درجہ حرارت میں اضافہ گلوبل وارمنگ (Global Warming) کہلاتا ہے۔

گلوبل وارمنگ کے اثرات (Effects of Global Warming)

کیا آپ مزید جاننا چاہتے ہیں؟

Do you want to know more?

گلوبل وارمنگ کی وجہ سے درجہ حرارت میں اضافہ موسموں کی تبدیلیوں کا باعث بھی بنتا ہے۔ اس کی مثال کراچی میں ہونے والی 2020 کی مون سون بارشیں ہیں۔ جن کے باعث کراچی شہر میں سیلاب کی صورت حال پیدا ہوئی اور لوگوں کا جانی و مالی نقصان ہوا۔ کراچی میں گذشتہ ساٹھ ستر سالوں میں اتنی شدید بارش کبھی نہیں ہوئی۔

گلوبل وارمنگ کے چند اثرات یہ ہیں۔

- گلیشیرز کا پگھلنا
- سمندروں میں پانی کی سطح کا بڑھ جانا
- شدید موسمی کیفیات
- جلد اور سانس کے امراض میں اضافہ

ان خطرات سے بچاؤ کے لیے ضروری ہے کہ زیادہ سے زیادہ درخت لگائے جائیں۔ صنعتوں سے پیدا ہونے والی زہریلی گیسوں کو کم کیا جائے۔ ایسی گاڑیاں استعمال کی جائیں جو کم از کم دھواں چھوڑیں۔ کم فاصلہ طے کرنے کے لیے پیدل چلا جائے۔ کونکے اور گیس کی بجائے توانائی کے متبادل وسائل استعمال کیے جائیں، جیسے سولر انرجی (Solar Energy) اور وینڈ انرجی (Wind Energy)۔

کرتے ہیں کچھ نیا!

Let's do something new!

اپنے ساتھیوں کے ساتھ مل کر گلوبل وارمنگ اور اس کے آب و ہوا پر منفی اثرات سے متعلق چارٹ تیار کریں۔ بعد ازاں باقی ہم جماعت ساتھیوں کو گلوبل وارمنگ سے متعلق آگاہی دیں۔

کیا آپ مزید جاننا چاہتے ہیں؟

Do you want to know more?

فضا میں قدرتی طور پر کاربن ڈائی آکسائیڈ کی مقدار 0.03% ہے۔ اگر فضا میں یہ مقدار بڑھ جائے تو گلوبل ٹمپریچر (Global Temperature) بھی بڑھ جائے گا، جس سے زمین پر موجود زندگی کو نقصان پہنچ سکتا ہے۔

قدرتی آفات (Natural Disasters)

ایسے قدرتی عوامل اور فطری واقعات، جو نہ صرف انسانوں کی جان و مال بلکہ دوسرے جانداروں کے لیے بھی نقصان کا باعث ہوں، قدرتی آفات (Natural Disasters) کہلاتے ہیں مثلاً گرد باد، خشک سالی، زلزلے، تو دوں کا گرنا اور سیلاب قدرتی آفات ہیں۔ آئیے! قدرتی آفات کے اسباب اور ان سے ہونے والے نقصانات کے بارے میں جانیں۔

گرد باد (Cyclones)




گرد باد

بعض اوقات کسی جگہ پر درجہ حرارت بڑھنے کی وجہ سے ہوا کا دباؤ کم ہو جاتا ہے۔ اس کے مقابلے میں ارد گرد کے علاقے میں ہوا کا دباؤ زیادہ ہوتا ہے۔ ایسی صورت میں ہوائیں زیادہ دباؤ والے علاقے سے کم دباؤ والے علاقے کی طرف چلنا شروع ہو جاتی ہیں جس سے گرد باد بنتے ہیں۔ گرد باد سمندروں میں بنتے ہیں اور خشکی کی طرف حرکت کرتے ہیں۔ گرد باد شدید

طوفانوں، بارشوں اور برف باری کا باعث بنتے ہیں۔ گرد باد سے شدید جانی اور مالی نقصان ہوتا ہے۔ درخت جڑوں سے اُکھڑ جاتے ہیں۔ درختوں کے گرنے سے سڑکیں بند ہو جاتی ہیں۔ فصلیں تباہ ہو جاتی ہیں۔ گرد باد نہ صرف خشکی بلکہ سمندری علاقوں میں بھی بنتے ہیں۔


تودے گرنا (Land Sliding)



تودے گرنا

زمین کی کشش، تیز ہواؤں یا بارش کے سبب جب پہاڑوں سے چٹانیں اور مٹی کے تودے نشیبی علاقوں کی طرف حرکت کریں، تو انہیں تودوں کا گرنا کہتے ہیں۔ اسے لینڈ سلائیڈنگ (Land Sliding) بھی کہا جاتا ہے۔ تودے اپنے راستے میں آنے والی چیزوں کو تباہ کر دیتے ہیں۔ اس کے علاوہ راستے بند ہو جاتے ہیں۔ خاص طور پر بارشوں میں تودوں کے گرنے سے شاہراہیں اور سڑکیں بند ہو جاتی ہیں اور آمد و رفت کا سلسلہ متاثر ہو جاتا ہے۔

زلزلہ (Earthquake)



زلزلہ

جب زمین کے اندرونی حصوں میں مختلف حرکات کے باعث زمین کی ظاہری سطح تھر تھرانے لگے، تو اسے زلزلہ (Earthquake) کہتے ہیں۔ زلزلہ زمین کے کسی ایک اندرونی حصے میں پیدا ہوتا ہے لیکن اس کی لہریں چاروں طرف سفر کرتی ہیں۔ بعض اوقات زلزلوں کی وجہ سے انسانی زندگیوں ضائع ہو جاتی ہیں۔ اس کے علاوہ شاہراہیں، پل اور عمارتیں بھی تباہ ہو جاتی ہیں۔ اکثر بجلی، گیس اور پانی کا نظام بھی متاثر ہوتا ہے۔

سیلاب (Floods)



سیلاب

جب زیادہ بارشوں اور پہاڑوں پر برف پگھلنے کی وجہ سے دریاؤں میں پانی کی سطح بڑھ جائے اور پانی کناروں سے نکل کر باہر کی طرف بہنا شروع ہو جائے، تو اسے سیلاب کہتے ہیں۔ سیلاب سے زرعی زمینوں میں کھڑی فصلیں تباہ ہوتی ہیں۔ جانور پانی کے ساتھ بہ جاتے ہیں اور لوگوں کی املاک کو بھی شدید نقصان پہنچتا ہے۔ انسانی جانوں کو بھی خطرہ لاحق ہوتا ہے۔ علاوہ ازیں سیلاب زدہ علاقوں میں بیماریاں بھی پھیل جاتی ہیں۔

سیلاب سے بچاؤ کی احتیاطی تدابیر (Safety Measures against Floods)

ذراڑکیں اور بتائیں!

Hold on Please and tell

قدرتی آفات کس طرح انسانی
زندگیوں کو نقصان پہنچا سکتی ہیں؟

- سیلاب کے خطرات کے پیش نظر لوگوں کو پہلے سے اطلاع دے دی جائے۔
- ایمر جنسی کی صورت میں وہ جگہ خالی کر دی جائے جہاں سیلاب کا خطرہ ہو۔
- سیلاب آنے کی صورت میں بجلی کی تاروں اور کھمبوں سے فاصلہ رکھا جائے۔
- سیلاب کے پانی سے بیماریاں پھیلنے کا خدشہ ہوتا ہے، اس لیے گندے پانی سے فاصلہ رکھا جائے۔
- کھانے پینے کی اشیاء اور ابتدائی طبی امداد جیسی سہولتوں کی فراہمی ممکن بنائی جائے۔

زلزلے سے بچاؤ کی احتیاطی تدابیر (Safety Measures against Earthquake)

- زلزلے کی صورت میں عمارتوں کو خالی کر دینا چاہیے۔
- ایک بار زلزلہ آنے کے بعد اس کے جھٹکے دوبارہ بھی آسکتے ہیں، اس لیے خود کو دوبارہ آنے والے زلزلے کے جھٹکوں سے محفوظ رکھنے کے لیے تیار رکھیں۔
- ایسے علاقوں میں زیادہ بلند عمارتیں نہ بنائی جائیں، جہاں زلزلوں کے امکانات زیادہ ہوتے ہیں۔
- لوگوں کو زلزلے سے بچاؤ کی مشقیں کروائی جائیں تاکہ ہنگامی صورت حال سے نمٹنے کے لیے تیار رہیں۔



میں نے سیکھا ہے! (I have learnt!)

- کسی خاص جگہ اور وقت میں ارد گرد کے ماحول کی کیفیت کو موسم کہتے ہیں۔
- کسی جگہ پر زیادہ عرصے تک رہنے والی موسمی کیفیات آب و ہوا کہلاتی ہے۔
- درختوں کی کٹائی، گاڑیوں، فیکٹریوں سے نکلنے والا دھواں، کونکے اور گیس کا جلنا ایسی سرگرمیاں ہیں جو آب و ہوا پر اثر انداز ہوتی ہیں۔
- گردباد، تودے، گرنا، خشک سالی، زلزلہ اور سیلاب قدرتی آفات کی چند مثالیں ہیں۔ ان آفات سے انسانوں، جانوروں اور پودوں کو نقصان پہنچتا ہے۔



انٹرنیٹ لنک (Internet Link)

پاکستان کے موسم کے بارے میں جاننے کے لیے
درج ذیل ویب سائٹ ملاحظہ کریں۔

<https://www.pmd.gov.pk/en/>



1۔ دیے گئے سوالات کے مختصر جواب تحریر کریں۔

i موسم کسے کہتے ہیں؟

ii آب و ہوا سے کیا مراد ہے؟

iii قدرتی آفات کیا ہوتی ہیں؟ چند مثالیں دیں۔

2۔ دیے گئے سوالات کے تفصیلی جواب تحریر کریں۔

i سطح سمندر سے بلندی، بحری روئیں اور ہواؤں کا رخ کس طرح آب و ہوا پر اثر انداز ہوتے ہیں؟

ii گلوبل وارمنگ سے کیا مراد ہے؟ اس کے چند اثرات لکھیں۔

3۔ دی ہوئی تصویر غور سے دیکھیں۔ یہ سرگرمی کس طرح آب و ہوا پر اثر انداز ہوتی ہے؟ اس بارے میں چند جملے تحریر کریں۔




4۔ اپنے علاقے کا ایک ہفتے کا درجہ حرارت (Temperature) اخبار، ٹیلی وژن یا انٹرنیٹ کے ذریعے معلوم کریں اور درج ذیل خاکہ مکمل کریں۔

| جمعہ | جمعرات | بدھ | منگل | پیر | اتوار | ہفتہ | دن |
|------|--------|-----|------|-----|-------|------|------------|
| | | | | | | | تاریخ |
| | | | | | | | درجہ حرارت |

5- سرگرمی 4 میں نوٹ کیے ہوئے درجہ حرارت کا لائن گراف (Line Graph) بنائیں۔ نمونے کا لائن گراف نیچے دیا گیا ہے، جس میں لاہور کے چھ مہینوں کا درجہ حرارت دکھایا گیا ہے۔



6- نیچے دیا گیا بار گراف (Bar Graph) کوئٹہ میں ہونے والی بارش کی مقدار کو ملی میٹر (mm) میں ظاہر کر رہا ہے۔ آپ اپنے علاقے میں ہونے والی بارشوں کا پتہ مہینوں کا ریکارڈ جمع کریں اور دی ہوئی جگہ میں اس کا بار گراف بنائیں۔



ہمارے کرنے کے کام (Work for us to do)



سرگرمی 1: سیلاب اور زلزلے جیسی قدرتی آفات کی صورت میں چند احتیاطی تدابیر تجویز کریں اور چارٹ پر لکھ کر کمر اجتماعت میں آویزاں کریں۔

سرگرمی 2: سکول میں ارتھ ڈے (عالمی یوم ارض) منائیں۔

- طلبہ کو گروہوں میں تقسیم کریں۔ ان سے کہیں کہ ایسی تجاویز پیش کریں جن سے سیلاب اور زلزلے جیسی آفات سے بچا جاسکے اور ان آفات کے نتیجے میں ہونے والے نقصانات کو کم کیا جاسکے۔ بچوں سے کہیں کہ اپنی تجاویز چارٹ پر لکھیں اور بعد ازاں یہ چارٹ کمر اجتماعت میں آویزاں کریں۔
- طلبہ کو ارتھ ڈے کے لیے مختلف چارٹ تیار کرنے کو کہیں، بعد ازاں یہ چارٹ سکول میں نمایاں جگہوں پر لگائیں اور عالمی یوم ارض کا اہتمام کریں۔



آبادی (Population)

حاصلاتِ تعلیم (Students' Learning Outcomes)

اس باب کی تکمیل کے بعد طلبہ اس قابل ہو جائیں گے کہ:

- آبادی میں اضافے کی شرح (Growth Rate) اور آبادی کی گنجانیت (Population Density) کی اصطلاحوں کی تعریف کر سکیں۔
- پاکستان میں آبادی میں اضافے کے عوامل (Factors affecting over population) بیان کر سکیں۔
- آبادی میں اضافہ کس طرح طلبہ کی روزمرہ زندگی کے معیار پر اثر انداز ہوتا ہے؟ بیان کر سکیں۔

اگر ہم دنیا کی آبادی کا جائزہ لیں تو ہمیں پتا چلے گا کہ 1800ء میں دنیا کی آبادی 1 ارب سے کم تھی اور اب یہ آبادی 7.5 ارب سے زیادہ ہو چکی ہے۔ دنیا کی آبادی میں تیزی سے اضافہ ہو رہا ہے اور آبادی کی شرح دن بہ دن بڑھ رہی ہے۔

سوچیں اور جواب دیں! (Think and Answer!)

- مردم شماری سے کیا مراد ہے؟
- پاکستان کی حالیہ آبادی کتنی ہے؟ گذشتہ سالوں میں ہونے والی مردم شماری کے مطابق پاکستان کی آبادی کا گراف بنائیں۔


آبادی میں اضافے کی شرح (Population Growth Rate)

کسی ملک یا علاقے کی آبادی میں سالانہ فی صد اضافہ آبادی میں اضافہ کی شرح کہلاتا ہے۔ دنیا کی آبادی میں سالانہ اضافے کی شرح 1.1 فی صد ہے، جب کہ پاکستان کی آبادی میں سالانہ اضافے کی شرح تقریباً 2.4 فی صد ہے۔

آبادی کی گنجانیت (Population Density)

دنیا کے مختلف ممالک کی آبادی مختلف ہے۔ کچھ ممالک زیادہ گنجان آباد ہیں، جب کہ کچھ ممالک کم گنجان آباد ہیں۔ ایک مربع کلومیٹر رقبے میں بسنے والے لوگوں کی تعداد کو آبادی کی گنجانیت کہتے ہیں۔ چین، بھارت، پاکستان، بنگلہ دیش، سنگاپور اور ہانگ کانگ دنیا کے گنجان آباد ممالک ہیں، جب کہ گرین لینڈ، آسٹریلیا، کینیڈا اور منگولیا دنیا کے کم گنجان آباد ممالک ہیں۔

دنیا کی آبادی کی گنجانیت کا نقشہ



آبادی کی گنجانیت معلوم کرنے کا فارمولا: (Formula to find out Population Density)

آبادی کی گنجانیت معلوم کرنے کا ایک طریقہ ہے، جس کے مطابق افراد کی تعداد کو کل رقبے پر تقسیم کرنے سے آبادی کی گنجانیت معلوم ہو سکتی ہے۔

ذرا رکھیں اور بتائیں!

Hold on Please and tell!

آبادی کی شرح اور آبادی کی گنجانیت میں کیا فرق ہے؟

$$\text{Density} = \frac{\text{Total Population}}{\text{Total Area}} = \frac{\text{کل آبادی}}{\text{کل رقبہ}} = \text{آبادی کی گنجانیت}$$

آبادی کی گنجانیت معلوم کرنے کے لیے ایک مثال کی مدد لیتے ہیں۔ 2017ء کی مردم شماری کے مطابق سندھ کی آبادی تقریباً 47,886,051 افراد پر مشتمل تھی۔ سندھ کا کل رقبہ 140,914 مربع کلومیٹر ہے۔ اگر کل آبادی کو کل رقبے پر تقسیم کیا جائے تو اس علاقے کی آبادی کی گنجانیت معلوم ہو جائے گی۔

کیا آپ مزید جاننا چاہتے ہیں؟

Do you want to know more?

کراچی پاکستان کا سب سے گنجان آباد شہر ہے۔

$$\frac{47,886,051}{140,914} = \frac{\text{کل آبادی}}{\text{کل رقبہ}} = \text{فارمولا: آبادی کی گنجانیت}$$

سندھ کی آبادی کی گنجانیت 339.8 افراد فی مربع کلومیٹر ہے۔

آج ہم نے آبادی میں اضافے کی شرح اور آبادی کی گنجانیت کے بارے میں کافی کچھ سیکھا اور اس نتیجے پر پہنچے کہ دنیا کی آبادی میں مسلسل اضافہ ہو رہا ہے اور ہمارے ملک پاکستان میں آبادی کی سالانہ شرح کافی زیادہ ہے۔ پاکستان کی آبادی میں اضافے کی کئی

● طلبہ کو آبادی میں اضافے کی شرح اور آبادی کی گنجانیت مثالوں کے ذریعے سے سمجھائیں۔ طلبہ کو ان عوامل کے بارے میں تفصیل سے بتائیں، جو پاکستان کی آبادی میں اضافہ کا باعث ہیں اور یہ بھی بتائیں کہ بڑھتی ہوئی آبادی کے ساتھ ہمیں اپنے وسائل بڑھانے کی ضرورت ہے۔



وجوہات ہیں جیسے:

- شرح پیدائش میں اضافہ
- خاندانی منصوبہ بندی کا فقدان
- بچپن کی شادی کا رواج
- ناخواندگی
- بیٹے کی پیدائش کو اہمیت دینا
- جدید طبی سہولتیں

آبادی کے ساتھ ساتھ ضروری ہے کہ ہمارے ملک کے وسائل میں بھی اضافہ ہو، یعنی اگر آبادی میں اضافہ ہے تو لوگوں کو اس حساب سے رہائش، خوراک، روزگار، تعلیم اور تفریح کی سہولتیں بھی میسر آنی چاہئیں، ورنہ معیار زندگی متاثر ہوتا ہے۔ یہ معیار زندگی کس طرح متاثر ہوتا ہے، اس کے لیے یہاں ہم طلبہ کی مثال لیتے ہیں۔ آبادی میں اضافہ طلبہ کی کارکردگی کو متاثر کر سکتا ہے کیوں کہ انہیں تعلیمی وسائل اور سہولیات میں کمی کا سامنا کرنا پڑتا ہے۔ جیسے:

- ایک استاد 60 یا 70 بچوں کی کلاس کو پڑھائے گا تو وہ ہر بچے پر توجہ نہیں دے سکے گا۔
- تفریحی سرگرمیوں میں کمی آئے گی، کیوں کہ کھیل اور دوسری سرگرمیوں کے لیے جگہ اور اشیاء دونوں محدود ہوتی ہیں۔
- اس لیے ضروری ہے کہ آبادی کے لیے وسائل میں بھی اضافہ ہو۔ ان وسائل کی کمی کو پورا کرنے کے لیے ہمیں حکومت کے ساتھ مل کر کام کرنا ہوگا۔

کرتے ہیں کچھ نیا! (Let's do something new!)

آبادی میں اضافہ کے باعث کن مشکلات کا سامنا کرنا پڑتا ہے؟ اپنے ساتھیوں کے ساتھ مل کر اس عنوان پر بحث و مباحثہ کرتے ہوئے ایک تقریر تیار کریں اور کمر اجتماعت میں ساتھیوں کے سامنے پیش کریں۔

میں نے سیکھا ہے! (I have learnt!)

- دنیا کی آبادی میں تیزی سے اضافہ ہو رہا ہے اور آبادی کی شرح دن بہ دن بڑھ رہی ہے۔
- آبادی کی شرح سے مراد کسی ملک یا علاقے کی آبادی میں سالانہ اضافہ ہے۔
- ایک مربع کلومیٹر رقبے میں بسنے والے افراد کی تعداد آبادی کی گنجانیت کہلاتی ہے۔
- دنیا کے کچھ ممالک یا خطے زیادہ گنجان آباد ہیں اور کچھ ممالک یا خطے کم گنجان آباد ہیں۔
- پاکستان میں آبادی میں اضافے کی وجہ شرح پیدائش کا زیادہ ہونا، ناخواندگی اور بچپن کی شادی کا رواج ہے۔

میرے کرنے کے کام (Work for me to do)

1۔ دیے گئے سوالات کے مختصر جواب تحریر کریں۔

i آبادی میں اضافے کی شرح (Growth Rate) سے کیا مراد ہے؟

ii آبادی کی گنجانیت (Population Density) کسے کہتے ہیں؟

iii آبادی کی گنجانیت کس طرح معلوم کی جاسکتی ہے؟

2- دیے گئے سوالات کے تفصیلی جواب تحریر کریں۔

i ایسے کون سے عوامل ہیں جو پاکستان کی آبادی میں اضافے کا باعث ہیں؟

ii آپ کی جماعت میں طلبہ کی تعداد بڑھنے سے آپ کس طرح متاثر ہوں گے؟

iii آبادی بڑھنے سے لوگوں کے معیار زندگی پر کیا اثر پڑتا ہے؟

3- افرادی تعداد اور زمین کے رقبے کی مدد سے آبادی کی گنجانیت معلوم کریں۔

| صوبہ | افراد کی تعداد | زمین کا رقبہ (مربع کلومیٹر) | آبادی کی گنجانیت |
|----------|----------------|-----------------------------|------------------|
| بلوچستان | 12,344,408 | 347,190 | |
| پنجاب | 110,012,442 | 205,345 | |

4- زیادہ گنجان آباد اور کم گنجان آباد ممالک کی فہرست بنائیں۔

| کم گنجان آباد ممالک | زیادہ گنجان آباد ممالک |
|---------------------|------------------------|
| | |
| | |
| | |

ہمارے کرنے کے کام (Work for us to do)



سرگرمی: ایسے کون سے عوامل ہیں جو دنیا کی آبادی میں اضافے کا باعث بن رہے ہیں؟ ان عوامل کو نکات کی صورت میں تحریر کریں۔

انٹرنیٹ لنک (Internet Link)

آبادی کے مسائل کے بارے میں جاننے کے لیے درج ذیل ویب سائٹ ملاحظہ کریں۔
<https://www.un.org/en/sections/issues-depth/population/>



- طلبہ کو گروہوں میں تقسیم کریں۔ ان سے کہیں کہ ایسے عوامل تلاش کریں جن سے دنیا کی آبادی میں اضافہ ہو رہا ہے۔
- طلبہ سے بات چیت کرتے ہوئے ان کے بتائے ہوئے نکات تحتہ تحریر پر لکھیں۔ بعد ازاں ہر گروہ سے کہیں کہ وہ تمام نکات کی ایک فہرست مرتب کرے۔



مشق (Exercise)

1۔ درست جواب کا انتخاب کریں اور (✓) کا نشان لگائیں۔

i۔ ایسے نقشے جن کی مدد سے ممالک، سرحدیں، دارالحکومت اور اہم شہر تلاش کیے جاسکتے ہیں، کہلاتے ہیں:
(الف) موسمیاتی نقشے (ب) سیاسی نقشے (ج) مساحتی نقشے (د) راستے کے نقشے

ii۔ بیانیہ پیمانے میں نقشوں پر دیے ہوئے فاصلوں کو ظاہر کیا جاتا ہے:

(الف) خط کے ذریعے سے (ب) تصویروں کے ذریعے سے
(ج) علامات کے ذریعے سے (د) الفاظ کے ذریعے سے

iii۔ خطوط عرض بلد تعداد میں ہوتے ہیں:

(الف) 360 (ب) 180 (ج) 90 (د) 30

iv۔ پاکستان میں کوہ ہمالیہ کی بلند ترین چوٹی ہے:

(الف) تریچ میر (ب) تخت سلیمان (ج) کے۔ ٹو (د) نانگا پربت

v۔ دنیا کی موجودہ آبادی ہے:

(الف) 5 بلین (ب) 6 بلین (ج) 7 بلین (د) 7.5 بلین سے زائد

2۔ درست جملے کے سامنے (✓) اور غلط کے سامنے (x) کا نشان لگائیں۔

i۔ 12 ناٹم زونز گریٹھ کے شمال میں ہیں اور 12 ناٹم زونز گریٹھ کے جنوب میں واقع ہیں۔

ii۔ K.2 پاکستان کی دوسری بلند ترین چوٹی ہے۔

iii۔ پاکستان کی سب سے بڑی نمک کی کان کھیوڑہ میں واقع ہے۔

iv۔ گلوبل وارمنگ سے زمین کے درجہ حرارت میں کمی ہو رہی ہے۔

v۔ چین، پاکستان اور بھارت دنیا کے گنجان آباد ممالک ہیں۔

3۔ کالم (الف) کو کالم (ب) کے متعلقہ خانوں سے ملائیں۔

کالم (ب)

○ 23.5 عرض بلد جنوبی

○ 66.5 عرض بلد شمالی

○ 23.5 عرض بلد شمالی

○ 66.5 عرض بلد جنوبی

کالم (الف)

○ خط سرطان (Tropic of Cancer)

○ خط جدی (Tropic of Capricorn)

○ دائرہ قطب جنوبی (South Pole)

○ دائرہ قطب شمالی (North Pole)

معاشیات (Economics)

حاصلاتِ تعلم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- اشیا (Goods) اور خدمات (Services) کی تعریف کر سکیں۔
- عوامی اور نجی اشیا و خدمات میں فرق کر سکیں۔
- صارفین (Consumers) اور پیدا کنندگان (Producers) کے افعال کی شناخت کر سکیں۔
- افریقا اور زرورقت کی مختلف اقسام اور جوہات بیان کر سکیں۔
- اشیا اور خدمات (سڑکیں، ہسپتال، سکول اور بجلی وغیرہ) کی فراہمی کے لیے ٹیکسوں (Taxes) اور حکومتی قرضوں (Loans) کی اہمیت کی نشان دہی کر سکیں۔
- تجارت (Trade) برآمدات (Exports) اور درآمدات (Imports) کی تعریف کر سکیں۔
- پاکستان کی ترقی کے لیے بین الاقوامی تجارت (International Trade) کی اہمیت بیان کر سکیں۔
- نقل و حمل کے بڑے ذرائع کی شناخت کر سکیں۔

معاشیات (Economics)

معاشیات ایسا علم ہے جو اشیا اور خدمات کی پیداوار، تقسیم اور ان کے استعمال کی وضاحت کرتا ہے۔ وہ چیزیں جنہیں ہم دیکھ سکیں، چھو سکیں اور اپنے لیے استعمال کر سکیں اشیا کہلاتی ہیں، جیسا کہ پھل، سبزیاں، درخت اور کتاب وغیرہ۔ اشیا کے علاوہ ہم خدمات سے بھی فائدہ اٹھاتے ہیں۔ جب کوئی شخص اپنی صلاحیتوں کا استعمال کرتے ہوئے دوسروں کے کام آتا ہے اور ان کے عوض معاوضہ لیتا ہے تو یہ خدمات کہلاتی ہیں۔ مثال کے طور پر ایک ڈاکٹر مریض کا علاج کرتا ہے یا بینکار لوگوں کو بینکاری کی سہولیات دیتا ہے یا استاد تعلیم دیتا ہے تو یہ سب خدمات ہیں۔

سوچیں اور جواب دیں! (Think and Answer!)

- اشیا اور خدمات میں کیا فرق ہے؟ اپنے ارد گرد موجود دو اشیا اور دو خدمات کے نام تحریر کریں۔

| | | |
|--|--|-------|
| | | اشیا |
| | | خدمات |

اشیا اور خدمات دو طرح کی ہوتی ہیں۔

نجی اشیا اور خدمات

عوامی اشیا اور خدمات



عوامی اشیا اور خدمات (Public Goods and Services)

کسی بھی ملک کی حکومت اپنے شہریوں کو جو سہولتیں فراہم کرتی ہے، وہ عوامی یا سرکاری اشیا و خدمات (Public Goods and Services) کہلاتی ہیں۔ یہ سہولتیں حکومت اپنے شہریوں کو مفت فراہم کرتی ہے جیسا کہ پبلک پارکس اور سٹریٹ لائٹس وغیرہ۔

| عوامی خدمات |
|--|
| سرکاری سکول اور کالج، سرکاری ہسپتال، ڈاک خانہ، سٹیٹ بینک، عوامی لائبریری، پولیس اور فوج وغیرہ۔ |

| عوامی اشیا |
|--|
| سڑکیں، بجلی کے کھمبے، بیس، صاف پانی، پبلک پارکس میں جھولے وغیرہ۔ |



چند بڑے سرکاری ادارے:

- پاکستان ریلوے (Pakistan Railway)
- پاکستان ٹیلی ویژن (Pakistan Television)
- پاکستان انٹرنیشنل ایئر لائنز (PIA)
- پاکستان پوسٹ (Pakistan Post)
- واپڈا (Water and Power Development Authority)

نجی اشیا و خدمات (Private Goods and Services)

نجی اشیا اور خدمات (Private Goods and Services) وہ ہوتی ہیں، جو کسی شخص کی ذاتی ملکیت ہوں۔ نجی اشیا اور خدمات کا شعبہ براہ راست حکومت کی ملکیت میں ہوتا ہے۔ جب کہ عوامی اشیا و خدمات کا شعبہ براہ راست حکومت کی ملکیت میں ہوتا ہے۔

ذرا رکھیں اور بتائیں! (Hold on Please and tell!)
آپ کون کون سی عوامی اشیا اور خدمات سے فائدہ اٹھاتے ہیں؟



| نجی اشیا | نجی خدمات |
|--|----------------------------------|
| خوراک، کپڑے، کھلونے، برتن، ہوٹل، نجی ذرائع آمد و رفت، نجی ہسپتال، ذاتی گھر، گاڑی اور کھیلوں کا سامان، نجی سکول، نجی کاروبار، کاشت کاری، وغیرہ۔ | کورسروں اور گھریلو صنعتیں وغیرہ۔ |

صارف اور پیدا کنندہ (Consumer and Producer)

جو لوگ اشیا تیار اور خدمات فراہم کرتے ہیں انہیں پیدا کنندہ (Producer) کہتے ہیں۔ پیدا کنندہ میں کسان اور فیکٹریوں کے مالک شامل ہیں۔ کسان فصلیں کاشت کرتے ہیں اور انہیں بیچتے ہیں۔ فیکٹریوں اور صنعتوں کے مالک خام اشیا سے مختلف مصنوعات تیار کروا کر بازار میں بیچتے ہیں۔ وہ لوگ جو اشیا و خدمات کے خریدار اور استعمال کنندہ ہوتے ہیں، صارفین (Consumers) کہلاتے ہیں۔

- طلبہ کو مختلف مثالوں کے ذریعے سے اشیا اور خدمات کی اقسام کے بارے میں بتائیں، جیسے نجی اشیا کی مثال گاڑی یا گھر ہے جو کسی کی ذاتی ملکیت ہو، جب کہ ایک سرکاری ہسپتال، سرکاری ڈاکٹر اور عوامی پارک، عوامی اشیا اور خدمات میں شامل ہے۔ نجی خدمات میں نجی اداروں میں کام کرنے والے افراد کی خدمات شامل ہیں، مثلاً نجی ہسپتال میں کام کرنے والے ڈاکٹر اور دیگر طبی عملہ وغیرہ۔



صارفین رقم کے عوض اشیا اور خدمات خرید کر انہیں استعمال کرتے ہیں۔

کرتے ہیں کچھ نیا!

Let's do something new!

چند ایسی سرگرمیوں کی فہرست بنائیں جو لوگوں کے لیے مفید ثابت ہو سکیں۔

افراط زر (Inflation)

اشیا و خدمات کی قیمتوں میں مسلسل اضافے کی شرح کو افراط زر کہتے ہیں۔
بنیادی طور پر افراط زر (Inflation) کی دو وجوہات ہوتی ہیں:
i۔ طلب کے مقابلے میں اشیا و خدمات کی رسد کم ہونا۔
ii۔ اشیا و خدمات کی پیداواری لاگت میں اضافہ۔

ان دونوں میں سے کسی ایک یا دونوں وجوہات کی بنا پر قیمتوں میں مسلسل اضافہ ہو جاتا ہے جسے افراط زر (Inflation) کہتے ہیں۔ ان کے علاوہ مجموعی ملکی پیداوار میں کمی، درآمدات کے مقابلے میں برآمدات کا کم ہونا اور بین الاقوامی مارکیٹ میں پٹرولیم مصنوعات کی قیمتوں میں اضافہ بھی ملکی سطح پر افراط زر (Inflation) کا باعث بنتے ہیں۔

خام ملکی پیداوار (GDP)

کسی ملک میں ایک سال کے عرصے میں تیار شدہ اشیا اور خدمات کی مجموعی مالیت کو خام ملکی پیداوار (GDP) کہتے ہیں۔

افراط زر کی اقسام (Types of Inflation)

افراط زر (Inflation) کی دو اقسام ہیں۔

لاگت بڑھنے کا افراط زر (Cost Push Inflation)



سائیکل

کسی چیز کی تیاری پر آنے والے خرچ کو لاگت (Cost) کہتے ہیں۔ اس قسم کا افراط زر (Inflation) اُس وقت پیدا ہوتا ہے جب اشیا کی لاگت بڑھ جاتی ہے۔ مثال کے طور پر آپ کا سائیکل بنانے کا کارخانہ ہے۔ آپ سائیکل بنانے کے لیے پلاسٹک اور سٹیل کا استعمال کرتے ہیں۔ اگر ان کی قیمتوں میں اضافہ ہو جائے تو سائیکل کی قیمت بھی خود بخود بڑھ جائے گی۔

طلب بڑھنے کا افراط زر (Demand Pull Inflation)

کسی چیز کو خریدنے کا ارادہ اور خریدنے کی قوت (Purchasing Power) کو طلب (Demand) کہا جاتا ہے۔ اس قسم کا افراط زر تب پیدا ہوتا ہے جب طلب کے مقابلے میں اشیا کم ہوں۔ مثال کے طور پر آپ کمپیوٹر خریدنے بازار جاتے ہیں۔ بازار میں صرف دس کمپیوٹر ہیں اور خریدار 20 ہیں تو دکان دار آپ سے زیادہ قیمت طلب کرے گا۔ اگر آپ کمپیوٹر خریدنے کے لیے اُس کی اصل قیمت سے زیادہ قیمت دینے پر بھی راضی ہو جاتے ہیں تو یہ طلب میں اضافے کی وجہ سے پیدا ہونے والا افراط زر ہوگا۔

Let's do something new!

اپنے ساتھیوں کے ساتھ مل کر چند اشیا کی فہرست بنائیں اور ان کی حالیہ قیمتوں کا موازنہ پچھلے سال کی قیمتوں سے کریں۔

• طلب کو گروہوں میں تقسیم کریں۔ ان سے پوچھیں کہ مختلف ممالک کی کرنسیوں کی قدر میں فرق کیوں ہے؟ اگر وہ 100 روپے، 100 ڈالر اور 100

ریال بازار لے کر جائیں تو کیا ان کے بدلے ایک جیسی اشیا خرید سکیں گے؟



قلّت (Scarcity)

قلّت
قلّت کا مطلب ہے طلب کے
مقابلے میں اشیا کا کم ہونا۔

ذرا غور کریں! آپ کو سبب بہت پسند ہیں اور آپ سبب خریدنے بازار جائیں اور وہ نہ ملیں تو آپ کیا محسوس کریں گے؟ لوگوں کو روزمرہ زندگی میں جب اس قسم کی صورت حال کا سامنا کرنا پڑے تو اسے قلّت کہتے ہیں۔ جب انسانی وسائل (کمپیوٹر،

مشین، بجلی، پٹرول اور خام مال) اتنی اشیا و خدمات نہیں پیدا کر پاتے کہ ہر انسان کی ضروریات پوری کی جاسکیں تو قلّت پیدا ہوتی ہے۔ قلّت کئی چیزوں کی ہو سکتی ہے۔ مثال کے طور پر بجلی کی قلّت، خوراک کی قلّت اور عام استعمال کی چیزوں کی قلّت وغیرہ۔

اشیا کی قلّت کی کئی وجوہات ہو سکتی ہیں:

- قدرتی آفات کی وجہ سے فصلوں کو نقصان پہنچتا ہے۔ موسم کی تبدیلی یا خرابی کی وجہ سے بھی فصلوں کی پیداوار کم ہو جاتی ہے جس سے خوراک اور خام مال کی فراہمی متاثر ہو جاتی ہے۔
- بجلی اور گیس کی قلّت کی وجہ سے فیکٹریوں میں اشیا بروقت تیار نہیں ہو سکتیں۔
- ذخیرہ اندوزی بھی قلّت کی بڑی وجہ ہے۔

اب تک ہم پڑھ چکے ہیں کہ عوامی اشیا اور خدمات فراہم کرنا حکومت کی ذمہ داری ہے۔ آئیے جانتے ہیں کہ حکومت کس طرح یہ ذمہ داری پوری کرتی ہے۔

ٹیکس اور قرضے (Taxes and Loans)

عوامی اشیا اور خدمات مہیا کرنے کے لیے حکومت کو پیسوں کی ضرورت ہوتی ہے۔ حکومت یہ پیسے ٹیکس کی صورت میں لوگوں سے وصول کرتی ہے۔ بعض اوقات حکومت ٹیکس کے ذریعے سے حاصل ہونے والی رقم سے اپنے اخراجات پورے نہیں کر سکتی۔ اس صورت میں ملکی معیشت کو رواں دواں رکھنے کے لیے وہ بینکوں، بین الاقوامی مالیاتی اداروں مثلاً بین الاقوامی مالیاتی فنڈ (IMF)، ورلڈ بینک (World Bank) اور دوسرے ممالک سے قرضے حاصل کرتی ہے۔ ان قرضوں سے مختلف ترقیاتی منصوبے شروع کیے جاتے ہیں۔ پاکستان میں آمدنی کا ایک بڑا حصہ ان قرضوں کو واپس کرنے میں صرف ہو جاتا ہے۔

کرتے ہیں کچھ نیا!

Let's do something new!

حکومت لوگوں کو ٹیکس ادا کرنے پر کس طرح آمادہ کر سکتی ہے؟ تجاویز دیں۔

ٹیکس (Tax)



تجارت (Trade)

اشیا کے لین دین یا مال کی خرید و فروخت کو تجارت (Trade) کہتے ہیں۔ دنیا کا کوئی بھی ملک ایسا نہیں جو ہر چیز میں خود کفیل ہو۔ اپنی ضرورتوں کو پورا کرنے کے لیے اسے دوسرے ممالک سے بعض اشیا خریدنی پڑتی ہیں اور کچھ چیزیں وہ دوسرے ممالک کو بیچتا ہے۔ ملکوں کی سطح پر ہونے والی ایسی تجارت کو بین الاقوامی تجارت کہتے ہیں۔

سوچیں اور بتائیں!

Think and Answer!

زرمبادلہ کسے کہتے ہیں؟



بین الاقوامی تجارت

پاکستان کی ترقی کے لیے بین الاقوامی تجارت کی اہمیت (Importance of International Trade in Development of Pakistan)

بین الاقوامی تجارت سے ملکوں کو مالی فوائد حاصل ہوتے ہیں۔ پاکستان کے لیے بھی بین الاقوامی تجارت بہت اہمیت کی حامل ہے جیسا کہ:

- جب پاکستان کی برآمدات میں اضافہ ہوگا تو ان کی تیاری کے لیے اور زیادہ صنعتیں لگیں گی۔
- صنعتیں قائم ہونے سے لوگوں کو روزگار ملے گا۔
- برآمدات سے حاصل ہونے والی آمدن سے ملک کے زرمبادلہ کے ذخائر میں اضافہ ہوگا۔
- غربت میں کمی ہوگی اور لوگوں کا معیار زندگی بلند ہوگا۔
- درآمدات سے ضروری اشیا کی قلت پر قابو پایا جاسکے گا۔
- درآمدات سے ضروری خام مال اور مشینری ملک میں آئے گی، جس سے صنعتی ترقی میں اضافہ ہوگا۔

| درآمدات (Imports) | برآمدات (Exports) |
|---|--|
| درآمدات سے مراد وہ اشیا ہیں جو ملکی ضروریات پوری کرنے کے لیے دوسرے ممالک سے خریدی جاتی ہیں۔ پاکستان کی اہم درآمدات میں پٹرولیم مصنوعات، خوردنی تیل، مشینری، لوہا، لوہے سے بنی اشیا، ادویات، کیمیکلز، کھادیں، دفاعی سازوسامان، غذائی اجناس، گاڑیاں اور جہاز وغیرہ شامل ہیں۔ پاکستان جن ممالک سے یہ اشیا درآمد کرتا ہے، ان میں چین، امریکا، جاپان، متحدہ عرب امارات، کویت اور یورپی ممالک وغیرہ شامل ہیں۔ | برآمدات سے مراد وہ اشیا ہیں جو ایک ملک دوسرے ملک کو فروخت کرتا ہے۔ پاکستان کی اہم برآمدات میں سوتی کپڑا، سوتی دھاگا، تیار کپڑے، بستری چادریں، پردے، چاول، چمڑے کا سامان، کھیلوں کا سامان، آلات جراحی، کٹگری اور پھل وغیرہ شامل ہیں۔ پاکستان جن ممالک کو یہ اشیا برآمد کرتا ہے، ان میں امریکا، چین، متحدہ عرب امارات، سعودی عرب اور یورپی ممالک وغیرہ شامل ہیں۔ |

- طلبہ کو ٹیکس کے نظام کے بارے میں آگاہ کریں۔ انھیں بتائیں کہ پاکستان ان ممالک کی فہرست میں شامل ہے، جہاں بہت کم لوگ آمدنی ٹیکس دیتے ہیں۔ طلبہ سے پوچھیں کہ اس کی کیا وجوہات ہیں نیز لوگوں کو ٹیکس دینے پر کیسے آمادہ کیا جاسکتا ہے؟
- طلبہ کو بتائیں کہ برآمدات کا انحصار چند باتوں پر ہے: زرعی اور صنعتی پیداوار میں اضافہ، اشیا کو بین الاقوامی معیار کے مطابق بنانا اور دوسرے ممالک سے سفارتی اور تجارتی تعلقات کا بہتر ہونا۔



برآمدات (Exports)



چاول



دھاگا




سوئی دھاگے سے بنی مصنوعات

درآمدات (Imports)



پٹرولیم



لوہا اور سٹیل



مشینری

ذرائع نقل و حمل (Means of Transportation)

ملک کے اندر یا ملک سے باہر ایشیا اور لوگوں کو ایک جگہ سے دوسری جگہ لانے اور لے جانے کے ذرائع کو ذرائع نقل و حمل (Means of Transportation) کہتے ہیں۔ ذرائع نقل و حمل کے بغیر تجارت ممکن نہیں۔ پاکستان کے اہم ذرائع نقل و حمل یہ ہیں:



ریل گاڑی



شاہراہیں اور گاڑیاں



بحری جہاز



ہوائی جہاز

- پاکستان میں نقل و حمل کا سب سے بڑا ذریعہ سڑکیں اور ان پر چلنے والی گاڑیاں ہیں۔ پاکستان میں کئی قومی شاہراہیں ہیں۔ نیشنل ہائی وے اتھارٹی (National Highway Authority) پاکستان میں ہائی ویز اور موٹرویز کی تعمیر اور دیکھ بھال کا ذمہ دار ادارہ ہے۔

کیا آپ مزید جاننا چاہتے ہیں؟

Do you want to know more?

پاکستان ریلویز (Pakistan Railways) کا صدر دفتر لاہور میں واقع ہے اور یہ وزارت ریلوے کے تحت کام کرتا ہے۔

- پاکستان میں ریلوے لائنوں کا جال بچھا ہوا ہے۔ اس سے مسافروں اور سامان کی نقل و حمل ہوتی ہے۔

- پاکستان کے قریباً تمام بڑے شہروں میں ہوائی اڈے موجود ہیں، جن میں جناح انٹرنیشنل ایئر پورٹ کراچی اور علامہ اقبال انٹرنیشنل ایئر پورٹ لاہور اہم ہوائی اڈے ہیں۔ ان سے مسافر اور سامان ایک سے دوسری جگہ پہنچائے جاتے ہیں۔
- کراچی پورٹ، بن قاسم اور گوادر پاکستان کی اہم بندرگاہیں ہیں، جو سمندری تجارت اور نقل و حمل کے کام آتی ہیں۔

میں نے سیکھا ہے! (I have learnt!)

- وہ چیزیں جنہیں ہم دیکھ سکیں، چھو سکیں اور استعمال کر سکیں اشیا کہلاتی ہیں۔
- جب کوئی شخص اپنی صلاحیتوں کو استعمال کرتے ہوئے دوسروں کے کام آتا ہے اور ان کے عوض معاوضہ بھی حاصل کرتا ہے تو یہ خدمات کہلاتی ہیں۔
- اشیا اور خدمات دو طرح کی ہوتی ہیں: عوامی اشیا اور خدمات، نجی اشیا اور خدمات۔
- اشیا کے لین دین یا مال کی خرید و فروخت کو تجارت کہتے ہیں۔
- بین الاقوامی تجارت سے ملکوں کو مالی فوائد حاصل ہوتے ہیں۔
- ذرائع نقل و حمل کے بغیر تجارت ممکن نہیں۔ ذرائع نقل و حمل میں سڑکیں اور ان پر چلنے والی ٹرانسپورٹ، ریلوے، ہوائی جہاز اور بحری جہاز شامل ہیں۔

میرے کرنے کے کام (Work for me to do)

1- دیے گئے سوالات کے مختصر جواب تحریر کریں۔

i عوامی، نجی اشیا اور خدمات میں کیا فرق ہے؟

ii حکومت ٹیکس کیوں لیتی ہے؟

iii پاکستان کے اہم ذرائع نقل و حمل کون کون سے ہیں؟

انٹرنیٹ لنک (Internet Link)

پاکستان کے ذرائع نقل و حمل کے بارے میں جاننے کے لیے درج ذیل ویب سائٹ ملاحظہ کریں۔

<http://www.ntcr.gov.pk/>

2- دیے گئے سوالات کے تفصیلی جواب تحریر کریں۔

سوچیں اور بتائیں!

Think and Answer!

برآمدات کو بڑھانے اور درآمدات کو کم کرنے کے لیے حکومت کو کیا اقدامات کرنے چاہئیں؟

i افراط زر کسے کہتے ہیں؟ نیز افراط زر کی اقسام کو مثالوں سے واضح کریں۔

ii قلت سے کیا مراد ہے اور یہ کیوں پیدا ہوتی ہے؟ نیز اس پر کیسے قابو پایا جاسکتا ہے۔

3- پاکستان کی چند اہم درآمدات اور برآمدات کے نام لکھیں۔ یہ کن ممالک کو برآمد اور درآمد کی جاتی ہیں؟

| | |
|--|---------|
| | درآمدات |
| | ممالک |
| | برآمدات |
| | ممالک |

سرگرمی 1: پاکستان کی اہم شاہراہوں، ہوائی اڈوں اور بندرگاہوں کی فہرست بنائیں۔

| |
|------------|
| شاہراہیں: |
| ہوائی اڈے: |
| بندرگاہیں: |

سرگرمی 2: خدمات فراہم کرنے والے چند پیشوں کی فہرست تیار کریں، نیز بتائیں کہ آپ ان میں سے کون سا پیشہ اختیار کرنا چاہیں گے اور کیوں؟

• طلبہ کو گروہوں میں تقسیم کریں۔ ان سے کہیں کہ انٹرنیٹ کی مدد سے پاکستان کی معاشی سرگرمیوں میں نمایاں کردار ادا کرنے والی شاہراہوں، ہوائی اڈوں اور بندرگاہوں کی فہرست بنائیں۔



کاروبار (Entrepreneurship)

حاصلاتِ تعلیم (Students' Learning Outcomes)

اس باب کی تکمیل کے بعد طلبہ اس قابل ہو جائیں گے کہ:

- کاروباری ذہنیت (Entrepreneurial Mindset) کی وضاحت کر سکیں۔
- مختلف اقسام کے کاروبار (Entrepreneurial Business) کی وضاحت کر سکیں اور ان میں فرق کر سکیں۔
- کاروبار سے متعلق مختلف رویوں کی وضاحت کر سکیں۔
- کاروبار سے متعلق رویے اور ان کی افادیت کی نشان دہی کر سکیں۔

سوچیں اور جواب دیں! (Think and Answer!)

• کاروبار کسے کہتے ہیں؟

• آپ کے خاندان کے افراد کس کاروبار سے منسلک ہیں؟ نام لکھیں۔

| | |
|--|--|
| | |
| | |

لوگ روزگار حاصل کرنے کے لیے کوئی نہ کوئی پیشہ اختیار کرتے ہیں جیسے کوئی شخص پھل بیچتا ہے تو کوئی گوشت، کوئی فیکٹری میں کام کرتا ہے تو کوئی دفتر میں۔ اس طرح مختلف لوگ اپنی صلاحیتوں کو استعمال کرتے ہوئے روزگار کے مواقع پیدا کرتے ہیں۔ روزگار کے نئے نئے مواقع کاروبار (Entrepreneurship) میں شامل ہوتے ہیں۔

کاروبار (Entrepreneurship)

کاروباری (Entrepreneur)

کاروباری اس شخص کو کہتے ہیں جو منافع کمانے کے لیے اپنا کاروبار کرتا ہے۔

ایسی سرگرمیاں جو منافع کمانے کی غرض سے اختیار کی جائیں۔ ان سرگرمیوں کے فعال ہونے کے مواقع تلاش کیے جائیں اور ان سے فائدہ اٹھایا جائے، اسے کاروبار یا انٹرپرائز پرینورسپ (Entrepreneurship) کہتے ہیں۔ آئیے کاروبار یا انٹرپرائز پرینورسپ کو ایک کہانی کے ذریعے سے سمجھتے ہیں:



سعیدیہ

اک دن سعیدیہ گھر کے باغیچے میں جھولا جھول رہی تھی۔ اس نے دیکھا کہ بہت سے مالٹے ٹوٹ کر نیچے گرے ہوئے ہیں۔ اس نے سوچا یہ مالٹے اس کے خاندان کی ضرورت سے زائد ہیں۔ اتنے زیادہ مالٹوں کا وہ کیا کریں گے۔ ابھی وہ سوچ ہی رہی تھی کہ اس کی امی جان مالٹے کا جوس بنا کر لے آئیں۔ جوس پیتے ہوئے سعیدیہ کو خیال آیا کہ کیوں نہ وہ اور اس کے گھر والے مالٹے کا جوس تیار کر کے بیچنا شروع کر

دیں۔ اس نے اپنا یہ خیال اپنے بڑے بھائی کو بتایا۔ بھائی کو یہ خیال بہت پسند آیا۔ اس طرح انھوں نے اپنے کاروباری منصوبے پر کام کرنا شروع کر دیا۔ اپنے ابا جان کی مدد سے انھوں نے ایک گلاس جوس کی قیمت طے کی۔ اس قیمت میں انھوں نے جوس میں استعمال ہونے والے اجزاء کی قیمت کے علاوہ اپنا منافع بھی شامل کیا۔

مالٹے + نمک + مشین + گلاس + برف + منافع = قیمت



مالٹے کا جوس

منصوبہ بنانے کے بعد انھوں نے جوس کی ایک دکان کھول لی۔ پہلے دن چند لوگوں نے ان سے جوس خریدا۔ دوسرے دن بھی ایسا ہی ہوا۔ سعیدیہ نے دیکھا کہ ان کی دکان کے پاس ٹھنڈے مشروبات کی ایک دکان ہے۔ اسی وجہ سے زیادہ لوگ ان کی دکان پر نہیں آتے۔ وہ سوچنے لگی کہ وہ کون سا ایسا کام کریں کہ زیادہ لوگ ان کی دکان پر آئیں۔ اس نے اپنے منصوبے میں کچھ تبدیلیاں کیں۔

اس نے مالٹے کے جوس کو بوتلوں میں بھر دیا۔ اس کے علاوہ اس نے اپنے جوس کا ایک اشتہار بنایا۔ ایک بڑے چارٹ پیپر پر اس نے تازہ جوس کی غذائی اہمیت اور فوائد کے بارے میں چند جملے لکھے۔ اس نے اشتہار میں مالٹے کی تصاویر بھی بنا لیں۔ اس نے یہ اشتہار اپنی دکان کے سامنے بورڈ پر لگا دیا۔ ایسا کرنے سے ان کا جوس زیادہ بکنے لگا۔ اس طرح سعیدیہ اور اس کے بھائی کا کاروبار چل پڑا۔

• طلبہ کو کاروباری ذہنیت اور کاروباری اقسام کے بارے میں مثالوں کے ذریعے سے آگاہ کریں۔ انھیں بتائیں کہ کون سے رویے کاروبار کو کامیاب بناتے ہیں۔ اپنا کاروبار کرنے کے لیے طلبہ کی حوصلہ افزائی کریں۔ ان سے کہیں کہ اپنے والدین، بہن، بھائی یا رشتہ داروں سے ان کے کاروبار سے متعلق معلومات حاصل کریں۔



اگر آپ بھی سعدیہ کی طرح کوئی کاروبار شروع کرنے کے بارے میں سوچ رہے ہیں تو آپ بھی ایک آجر ہیں، یعنی آپ کاروباری ذہنیت رکھتے ہیں۔

کاروباری ذہنیت (Entrepreneurial Mindset)

اگر آپ نئے نئے مواقع تلاش کرتے ہیں، ان مواقع سے فائدہ اٹھاتے ہیں، ناکامیوں سے سیکھتے ہیں اور ان پر قابو پاتے ہیں تو آپ ایک کاروباری ذہنیت کے مالک ہیں۔ کوئی بھی کاروبار شروع کرنے سے پہلے یہ دیکھا جاتا ہے کہ لوگوں کو کس چیز کی طلب زیادہ ہے۔ اس حساب سے کاروبار شروع کیا جاتا ہے۔

کاروباری افراد معاشی ترقی کو فروغ دیتے ہیں۔ نوکریاں پیدا کرنے کا سبب بنتے ہیں۔ وہ ایسی اشیا اور خدمات مہیا کرنے میں مدد دیتے ہیں جو لوگوں کے لیے فائدہ مند ہوں۔

کاروبار مقامی، قومی یا بین الاقوامی سطح پر کیے جاتے ہیں۔

کاروبار کی اقسام (Types of Entrepreneurial Business)

کاروبار کی مختلف اقسام ہوتی ہیں جیسے چھوٹے پیمانے کا کاروبار اور بڑے پیمانے کا کاروبار۔

چھوٹے پیمانے کا کاروبار (Small Business Entrepreneurship)

چھوٹے پیمانے کا کاروبار وہ ہوتا ہے جس میں آجر کاروبار کا واحد مالک ہوتا ہے اور اس کے نفع و نقصان کا وہ خود ذمے دار ہوتا ہے۔ بیوٹی پارلر، کریانہ سٹور، ٹریول ایجنٹ، بڑھئی، پلمبر اور ایکسٹریکشن وغیرہ چھوٹے پیمانے کے کاروبار کی مثالیں ہیں۔

بڑے پیمانے کا کاروبار (Large Business Entrepreneurship)

بڑے پیمانے کے کاروبار میں ایک یا ایک سے زیادہ افراد کاروبار کے مالک ہو سکتے ہیں۔ جب لوگ مل کر ایک گروہ کی شکل میں کاروبار چلاتے ہیں تو نفع و نقصان کاروبار چلانے والے تمام افراد پر تقسیم ہوتا ہے۔ ایسے کاروبار کو چلانے کے لیے کئی لوگوں کو ملازمت پر بھی رکھا جاتا ہے۔ ٹیکسٹائل مل، ہوٹل، گاڑیوں کے شوروم اور شاپنگ مال وغیرہ بڑے کاروبار کی مثالیں ہیں۔

چھوٹے اور بڑے پیمانے پر لوگ مختلف قسم کے کاروبار کرتے ہیں۔ آئیے ان کے بارے میں جانتے ہیں۔

صنعتی کاروبار (Industrial Entrepreneurship)



کپڑا بنانے والی مشین

اس کاروبار کا تعلق مصنوعات کی تیاری سے ہے۔ کاروباری افراد صارفین کی ضروریات کی نشان دہی کرتے ہیں۔ ان کی ضروریات پوری کرنے کے لیے وہ صنعتیں لگاتے ہیں اور وسائل کا انتظام کرتے ہیں۔ خام مال، مشینوں اور ٹیکنالوجی کی مدد سے مزدور چیزیں تیار کرتے ہیں جو صارفین کو بیچی جاتی ہیں مثلاً کپڑا، کھانے پینے کی اشیا، بسکٹ، ٹافیاں، شربت، دوائیاں، مشینیں، گاڑیاں، سیمنٹ اور کھلونے وغیرہ۔

زراعت کا کاروبار (Agricultural Entrepreneurship)



زراعت

یہ کاروبار زرعی مصنوعات کی پیداوار اور ان کی فروخت سے متعلق ہے۔ زرعی کاروباری منافع کمانے کے لیے فصلیں کاشت کرتے ہیں، پھلوں کے باغ لگاتے ہیں، جانوروں کی افزائش کرتے ہیں اور درخت لگاتے ہیں۔ زراعت کے کاروبار میں ڈیری فارمنگ، باغبانی اور جنگلات وغیرہ شامل ہیں۔ زرعی کاروباری زراعت کے طریقوں میں مسلسل جدت اور بہتری لانے کی کوشش میں رہتے ہیں۔

تجارتی کاروبار (Trading Entrepreneurship)

تجارتی کاروبار میں افراد تیار شدہ مصنوعات خرید کر صارفین کو فروخت کرتے ہیں۔ تجارت کو موثر بنانے کے لیے وہ نئے نئے طریقے اختیار کرتے ہیں۔

ڈراڑکیں اور بتائیں!

Hold on Please and tell!

ڈیری مصنوعات کون کون سی ہوتی ہیں؟

کیا آپ مزید جاننا چاہتے ہیں؟ (Do you want to know more?)

سماجی کاروبار (Social Entrepreneurship)

یہ افراد یا گروہوں پر مشتمل ایک ایسی سرگرمی ہے جس میں معاشرتی، معاشی یا ماحولیاتی مسائل کو حل کرنے کے لیے جدید طریقوں کا استعمال کیا جاتا ہے، جس سے معاشرے میں بہتری لانے کی کوشش کی جاتی ہے اور فلاح و بہبود کے لیے کام کیا جاتا ہے۔ اس میں رفاہی تنظیمیں، صحت اور تعلیم وغیرہ کے پروگرام شامل ہوتے ہیں۔

کیا آپ مزید جاننا چاہتے ہیں؟ (Do you want to know more?)



ڈاکٹر محمد امجد ثاقب

ڈاکٹر محمد امجد ثاقب مصنف اور سماجی کاروباری ہیں۔ ان کا تعلق پاکستان سے ہے۔ وہ دنیا کی سب سے بڑی اسلامی مائیکرو فنانس تنظیم (Islamic Micro Finance Organization) سے بانی ہیں۔ یہ تنظیم ضرورت مند افراد کو بلا سود قرضے فراہم کرتی ہے۔ اخوت نے پاکستان میں ایسی یونیورسٹی قائم کی ہے جہاں پر طلبہ سے کوئی فیس نہیں لی جاتی۔



پھلوں کا کاروبار



مٹھائی کا کاروبار



کپڑے کا کاروبار



ڈیری فارم کا کاروبار

خدمات کا کاروبار (Services Entrepreneurship)

اس کاروبار میں خدمات فراہم کرنے والے ادارے شامل ہیں۔ یہ ادارے لوگوں یا دوسرے اداروں کو مشورے اور پیشہ ورانہ مہارتیں فراہم کرتے ہیں۔ ان میں سکول، ہسپتال، مشاورتی اور قانونی ادارے شامل ہیں۔

کاروبار میں جدت (Innovation in Entrepreneurship)

کرتے ہیں کچھ نیا!



Let's do something new!

طلبہ سے مختلف اقسام کے کاروبار کی فہرست بنوائیں۔ ان سے پوچھیں کہ وہ ان میں کس طرح جدت پیدا کر سکتے ہیں۔

کاروبار میں جدت تب پیدا ہوتی ہے جب کوئی ادارہ اپنے کاروبار میں بہتری لانے کے لیے نئی مصنوعات، خدمات یا طریقے متعارف کرواتا ہے۔ مثال کے طور پر ایک کپڑے دھونے والی مشین بنانے والی کمپنی نے ایک ایسی مشین متعارف کروائی ہے جو خود کار (Automatic) طریقے کے تحت کپڑے دھوتی اور خشک کرتی ہے۔ اسی طرح ایک کاربنانے والی کمپنی نے بجلی سے چلنے والی کار متعارف کروائی ہے۔

کاروباری رویے (Entrepreneurial Behaviours)

اکثر اوقات کاروبار کی کامیابی یا ناکامی کی وجہ کاروبار سے متعلق رویے ہوتے ہیں۔ آئیے! جانتے ہیں کہ وہ کون سے رویے ہیں جو ایک کاروبار کو کامیاب بناتے ہیں۔

مثبت رویہ (Positive Attitude)

مثبت رویہ ایک کامیاب کاروبار کی طرف پہلا قدم ہے۔ مثبت رویہ اختیار کرنے کا مطلب یہ ہے کہ آپ مثبت سوچ رکھتے ہوئے مشکل سے مشکل حالات میں بھی پُر امید رہتے ہیں اور کاروبار آگے بڑھانے کے بارے میں سوچتے ہیں۔ اس طرح کاروبار میں بہتری اور ترقی ممکن ہوتی ہے۔

تخلیقی صلاحیت (Creativity)

ایک کاروباری کا ذہن ہمیشہ نئے نئے خیالات کی تلاش میں رہتا ہے۔ نئے خیالات کاروبار اور مصنوعات میں جدت پیدا کرتے ہیں۔ تخلیقی صلاحیت کا حامل کاروباری ہمیشہ یہ سوچتا ہے کہ چیزوں کو کیسے بہتر اور مختلف بنایا جاسکتا ہے۔

قائل کرنے کی صلاحیت (Persuasiveness)

اگر آپ بات چیت کے ذریعے دوسروں کو اپنی مصنوعات خریدنے پر راضی کر سکتے ہیں تو آپ اچھے کاروباری ہیں۔ اس صلاحیت کا استعمال کرتے ہوئے آپ اپنے صارفین سے تعلقات بہتر بنا سکتے ہیں۔ یہ آپ کے کاروبار کے لیے فائدہ مند ہوگا۔

نا کامیوں سے سیکھنا (Learning from Failures)

جب آپ کوئی کاروبار کرتے ہیں تو آپ امید کرتے ہیں کہ آپ کو کامیابی ملے گی۔ کامیابی کی امید ضرور رکھنی چاہیے، لیکن ناکامیوں سے بھی گھبرانے کی ضرورت نہیں۔ اپنی غلطیوں سے سبق سیکھیں تاکہ آپ اپنے کاروبار کو بہتر بنا سکیں۔ اپنی ناکامی سے دل برداشتہ نہ ہوں۔ ہمیشہ پُر امید رہیں اور اپنے مقصد کو حاصل کرنے کی کوشش کرتے رہیں۔

میں نے سیکھا ہے! (I have learnt!)



- نئے مواقع کی تلاش، مواقع سے فائدہ اٹھانا، ناکامیوں سے سیکھنا اور ان پر قابو پانا کاروباری ذہنیت کی اہم خصوصیات ہیں۔
- کاروبار چھوٹے اور بڑے پیمانے پر کیے جاتے ہیں۔
- صنعتی کاروبار، زرعی کاروبار، تجارتی کاروبار اور خدمات کا کاروبار، کاروبار کی مختلف اقسام ہیں۔
- مثبت رویہ، تخلیقی صلاحیت، قائل کرنے کی صلاحیت اور ناکامیوں سے سیکھنا کسی بھی کاروبار کو کامیاب بناتے ہیں۔

میرے کرنے کے کام (Work for me to do)



انٹرنیٹ لنک (Internet Link)

کاروباری منصوبے کے بارے میں جاننے کے لیے درج ذیل ویب سائٹ ملاحظہ کریں۔



[http://www.wikihow.com/Start-a-a-Business-\(for-Kids\)](http://www.wikihow.com/Start-a-a-Business-(for-Kids))

1- دیے گئے سوالات کے مختصر جواب تحریر کریں۔

i کاروبار سے کیا مراد ہے؟

ii چھوٹے پیمانے کا کاروبار (Small Business Entrepreneurship) کیا ہوتا ہے؟

2- دیے گئے سوالات کے تفصیلی جواب تحریر کریں۔

کیا آپ مزید جاننا چاہتے ہیں؟

Do you want to know more?

تحقیق (Research) نئی ایجادات کے لیے علم اور ہنر پیدا کرنے کا اہم ذریعہ ہے۔

i مختلف اقسام کے کاروبار کی وضاحت کریں اور ان میں فرق بیان کریں۔

ii کون کون سے رویے آپ کے کاروبار کو کامیاب بناتے ہیں؟

3- اپنے محلے یا علاقے کا دورہ کریں اور دیکھیں کہ لوگ کس قسم کے کاروبار سے منسلک ہیں۔ ان کی ایک فہرست بنائیں۔

4- کون سے تین ایسے کاروبار جو آپ کرنا چاہتے ہیں؟ دی ہوئی جگہ میں تحریر کریں۔

ہمارے کرنے کے کام (Work for us to do)



سرگرمی 1: اپنے محلے/گاؤں/شہر/ملک کے کسی کامیاب کاروباری کے بارے میں معلومات اکٹھی کریں اور دی ہوئی جگہ میں تحریر کریں۔

نام (کاروباری): _____

کاروبار کا نام: _____

کاروبار کی قسم: _____

کاروبار کی جگہ (شہر): _____

مصنوعات یا خدمات کے نام: _____

سرگرمی 2: اپنے کاروبار کا منصوبہ بنائیں۔

● طلبہ کو کہیں کہ اپنے محلے کا دورہ کریں اور فہرست بنائیں کہ وہ کس قسم کے کاروبار کرنے والوں سے ملے ہیں، مثلاً مکئی بیچنے والا، فروٹ بیچنے والا، آئس کریم بیچنے والا۔ پھر ان سے کہیں کہ وہ جن دکانوں پر جاتے ہیں ان کی نشان دہی کریں اور ان کی فہرست بنائیں، جو کچھ وہ بیچتے ہیں اس کی فہرست بنائیں۔ طلبہ سے ان کے پسندیدہ ریستوران/ہوٹل کے بارے میں بھی پوچھیں۔ ان سے کہیں کہ اپنے پسندیدہ ریستوران کے مالک کا انٹرویو کریں کہ اس نے یہ کاروبار کیسے شروع کیا، پھر اپنے ساتھیوں کو بتائیں۔

● طلبہ کو گروہوں میں تقسیم کریں۔ ان سے پوچھیں کہ وہ کون سا کاروبار کرنا چاہتے ہیں، پھر ان سے اس کاروبار کا منصوبہ بنوائیں۔ منصوبے میں کاروبار کا نام، کاروبار کے لیے وسائل، مصنوعات کی قیمتیں اور صارفین کا تعین کریں۔



زر کا ارتقا (Evolution of Money)

حاصلاتِ تعلیم (Students' Learning Outcomes)

- اس باب کی تکمیل کے بعد طلبہ اس قابل ہو جائیں گے کہ:
- زر کے ارتقا (Evolution of Money) اور زر متعارف ہونے سے پہلے بارٹر (Barter) کے ذریعے سے ہونے والی تجارت کو مثالوں سے بیان کر سکیں۔
- برصغیر میں سکوں (Coins) اور کاغذی نوٹ کی تاریخ سے واقف ہو سکیں۔
- مختلف ممالک کی کرنسیوں کے نام بتا سکیں۔
- لوگوں کی زندگی میں زر کے کردار اور اہمیت کو بیان کر سکیں۔
- لوگوں کی زندگی میں بینکوں کے کردار کی وضاحت کر سکیں۔
- سٹیٹ بینک آف پاکستان (State Bank of Pakistan) کے کردار کی شناخت کر سکیں۔

زر (Money) ہماری زندگی کا اہم حصہ ہے۔ اس کی بدولت ہم خوراک، لباس اور رہائش جیسی بنیادی ضروریات پوری کرتے ہیں۔ ان ضروریات کے علاوہ زر (Money) کاروبار، تعلیم اور دوسری بہت سی ضروریات اور خواہشات پوری کرنے کا ذریعہ بھی ہے۔

سوچیں اور جواب دیں! (Think and Answer!)

- سوچیں اور بتائیں اگر آج زر موجود نہ ہوتا تو لوگ لین دین کیسے کرتے؟
- آپ اپنے پیسوں/جیب خرچ سے کیا خریدتے ہیں؟



قدیم زمانے میں لوگ ایک دوسرے سے لین دین کے لیے پیسوں کا استعمال نہیں کرتے تھے، کیوں کہ اس وقت زریا کرنسی کا کوئی نظام نہ تھا۔ اس دور میں لوگ ایک دوسرے سے چیزوں کا تبادلہ کرتے تھے۔ اس کو بارٹر سسٹم (Barter system) کہتے ہیں۔



ذرا رکھیں اور بتائیں!

Hold on Please and tell!

بارٹر سسٹم کی جگہ لوگوں نے زرکا استعمال کیوں شروع کیا؟



سکے

چمڑے کے سکے

قریباً 118 قبل از مسیح میں چین میں چمڑے کے ٹکڑوں کو زر کے طور پر استعمال کیا جاتا تھا۔ یہ ٹکڑے سفید ہرن کی کھال سے بنائے جاتے تھے۔

بارٹر سسٹم (Barter System)

لین دین کرتے ہوئے چیزوں سے چیزوں کا تبادلہ بارٹر سسٹم (Barter System) کہلاتا ہے۔ بارٹر سسٹم لین دین کا ایک قدیم نظام ہے، جو چیز لوگوں کے پاس زیادہ مقدار میں ہوتی تھی، اسے دوسرے لوگوں کو دے کر وہ اپنی ضرورت کی چیز لے لیتے تھے۔ مثال کے طور پر اگر کسی شخص کو کپڑوں کی ضرورت ہوتی تھی تو وہ جولاہے سے کپڑا لے لیتا اور بدلے میں اُسے گندم یا چاول دے دیتا۔ لوگ اپنی ضرورت کی چیزیں خریدنے کے لیے دوسروں کو مرغی، بکری، وغیرہ جیسے جانور بھی دیتے تھے۔

بارٹر سسٹم کافی عرصہ چلتا رہا۔ قریباً 1200 قبل از مسیح لوگ سیدھی اور قیمتی پتھروں کے ذریعے سے لین دین کرنے لگے، پھر انسان نے کانسی اور تانے جیسی دھاتیں دریافت کر لیں اور ان دھاتوں کے سکے بطور زر استعمال کرنا شروع کر دیے۔

دھات کے سکے (Metallic Coins)

قریباً 1000 قبل از مسیح، چین میں کانسی اور تانبے کے سکے بنائے گئے۔ انہیں موجودہ دور کے سکوں کی ابتدائی شکل سمجھا جاسکتا ہے۔ ان سکوں میں سوراخ ہوتے تھے، تاکہ ان کو ایک زنجیر کی صورت میں اکٹھا کیا جاسکے۔ قریباً 500 قبل از مسیح یورپ کے علاقے لیڈیا (Lydia) میں آج کی شکل کے گول سکے تیار کیے گئے۔ سکے بنانے کی ان ترائیکب کو دوسری قوموں نے بھی نقل کیا۔ انھوں نے چاندی، کانسی اور سونے کا استعمال کرتے ہوئے سکوں کو مزید بہتر بنایا۔ دھاتوں سے بنے ہوئے سکے بھاری ہوتے تھے۔ جس کی وجہ سے انھیں اٹھائے پھرنا مشکل ہوتا تھا۔ بالآخر ان کی جگہ کاغذی نوٹوں نے لے لی۔

طلبہ کو بارٹر کا مفہوم سمجھانے کے لیے لین دین کا عملی مظاہرہ کروائیں۔ بارٹر سسٹم سے لے کر کرنسی نوٹوں کے ارتقا کے مراحل کو کہانی کی صورت میں بچوں کو بتائیں۔ انھیں بتائیں کہ پہلے کوڑیوں یا سیپوں (Sea Shells) کے ذریعے سے لوگ ایک دوسرے سے اشیا خریدتے تھے۔ دس کوڑیاں ایک دمڑی کے برابر ہوتی تھیں۔ سیپوں کے بعد سکوں اور اس کے بعد کاغذی نوٹوں کا دور شروع ہوا۔





کاغذی نوٹ

کاغذی نوٹ (Paper Money)

قریباً 806 عیسوی میں چین میں کاغذی نوٹ متعارف کروائے گئے۔ وقت گزرنے کے ساتھ ساتھ دوسری قوموں نے بھی کاغذی نوٹ بنانا شروع کر دیے۔ 18 ویں صدی کے آخر تک کاغذی نوٹ دنیا کے مختلف حصوں میں پھیل چکے تھے۔ اب ان کاغذی نوٹوں کی جگہ پلاسٹک کے نوٹوں (Polymer Notes) نے لے لی ہے۔ آسٹریلیا اور انڈونیشیا پلاسٹک کے نوٹ جاری کرنے والے اولین ممالک میں سے ہیں۔

پلاسٹک زر (Plastic Money)



کریڈٹ کارڈ

20 ویں صدی میں بینکوں نے کریڈٹ کارڈ (Credit Card) اور ڈیبٹ کارڈ (Debit Card) متعارف کروائے۔ انہوں نے کسی حد تک نقد رقم کی ضرورت کو ختم کر دیا۔ موجودہ دور ڈیجیٹل دور ہے۔ لوگ آسانی اپنی رقم کو الیکٹرانک ڈیوائسز (Electronic Devices) یا کمپیوٹر کے ذریعے سے دوسروں کو منتقل کر سکتے ہیں، اس لیے جیب میں زیادہ پیسے رکھنے کا رواج ختم ہوتا جا رہا ہے۔

برصغیر میں کرنسی کی تاریخ (History of Money in the Subcontinent)

- برصغیر میں سکے بنانے کا آغاز چھٹی صدی قبل از مسیح کے آغاز میں ہوا۔ ان سکوں کو پانا کہا جاتا تھا۔ یہ سکے چاندی سے بنائے جاتے تھے۔ ان کی کوئی واضح شکل نہیں ہوتی تھی۔ ان پر مختلف علامتیں بنی ہوتی تھیں۔
- اس خطے پر بہت سی بیرونی قوموں مثلاً ایرانیوں، ترکوں، عربوں، انگریزوں اور یونانیوں کی حکومت رہی۔ ان قوموں اور حکومتوں نے مختلف شکلوں اور علامتوں والے سکے متعارف کروائے۔
- 712 عیسوی میں عربوں نے اس خطے کو فتح کر لیا۔ سلاطین دہلی اور اُس کے بعد مغلوں نے اپنے سکے جاری کیے۔ ان سکوں پر اسلامی خطاطی نے علامتوں کی جگہ لے لی۔ 13 ویں صدی کے دوران خالص چاندی اور سونے کے بنے سکے استعمال ہونے لگے۔ ان کو اشرفی کہا جاتا تھا۔



سکے

- 1857ء میں برصغیر پر انگریزوں کا قبضہ ہو گیا۔ انگریزوں نے چاندی، کانسی اور نکل کے سکے جاری کیے۔ ان میں روپیا اور آنہ شامل تھے۔ ان سکوں پر برطانیہ کے شاہی حکمرانوں کی تصاویر بنی ہوتی تھیں۔ اسی دور میں روپے کو سرکاری کرنسی کا درجہ دیا گیا۔

شیر شاہ سوری نے چاندی کا سکہ متعارف کروایا جسے روپیا کا نام دیا گیا۔

کرنسی (Currency)

ہم اپنی روزمرہ زندگی میں زر کو سکوں (Coins) یا کاغذی نوٹ (Paper Money) کی شکل میں لین دین کے لیے استعمال کرتے ہیں۔ معاشی زبان میں اسے کرنسی کہتے ہیں۔ ہر ملک کی اپنی ایک کرنسی ہوتی ہے، جیسے پاکستان کی کرنسی روپیہ ہے۔



سعودی عرب (ریال)



پاکستان (روپیہ)



برطانیہ (پاؤنڈ)



امریکا (ڈالر)



ترکی (لیرا)



چین (یوان)

زر کی اہمیت اور کردار (Role of Money and its Importance)

زر انسانی زندگی میں خاص اہمیت رکھتا ہے۔

- ہر شخص خوراک، لباس اور رہائش جیسی بنیادی ضروریات کے لیے نقد رقم پر انحصار کرتا ہے۔ دوسری بہت سی ضروریات اور خواہشات بھی اسی سے پوری ہوتی ہیں۔

- زر (Money) تعلیم حاصل کرنے، کاروبار کرنے، زمین اور زیور خریدنے کے کام آتا ہے۔
- زر (Money) سے نہ صرف ہم ضرورت کی اشیا خریدتے ہیں بلکہ مختلف خدمات بھی حاصل کرتے ہیں، جیسے ایک مکینک یا معمار کی خدمات حاصل کرنے کے لیے اس کو اجرت پیسوں کی صورت میں دی جاتی ہے۔
- زر (Money) لوگوں کے معیار زندگی کو بلند کرتا ہے۔

بینک (Bank)

زر مبادلہ کے ذخائر
کسی بھی ملک میں مرکزی بینک کے پاس
موجود غیر ملکی کرنسی، سونا اور دیگر اہم مالی
اثاثہ جات کو اس ملک کے زرمبادلہ کے
ذخائر کہا جاتا ہے۔

کرتے ہیں کچھ نیا!

Let's do something new!

اپنے ساتھی کے ساتھ مل کر تحقیق کریں اور
بتائیں کہ کرنسی کون جاری کرتا ہے اور اس
کا کیا طریقہ کار ہے؟

بینک ایک مالیاتی اور تجارتی ادارہ ہے۔ یہاں لوگ اپنی ضروریات پوری کرنے کے بعد زائد رقم محفوظ کرواتے ہیں۔ لوگ بینکوں میں کھاتا (Account) کھلاتے ہیں اور اپنی رقم جمع کرواتے ہیں۔ اس کے علاوہ:

- تاجر، صنعت کار، کاشت کار اور ضرورت مند افراد بینک سے قرض لیتے ہیں۔
- بینکوں کے ذریعے لوگ اپنی رقم ایک شہر سے دوسرے شہر یا ایک ملک سے دوسرے ملک آسانی منتقل کر سکتے ہیں۔

- سوئی گیس، بجلی اور ٹیلی فون کے بلوں کی ادائیگی بھی بینکوں کے ذریعے ہوتی ہے۔

- حج اور عمرہ کی درخواستیں بھی بینکوں کے ذریعے جمع کروائی جاتی ہیں۔
- بینک میں لوگ لا کر زمین اپنے زیورات اور اہم کاغذات محفوظ کر سکتے ہیں۔ یہ سب کام کمرشل بینک کرتے ہیں۔

سٹیٹ بینک آف پاکستان (State Bank of Pakistan)



سٹیٹ بینک آف پاکستان

ہر ملک کا ایک مرکزی بینک (Central Bank) ہوتا ہے، جو ریاست کی مجموعی معیشت کی نگرانی کرتا ہے۔ پاکستان کے مرکزی بینک کا نام سٹیٹ بینک آف پاکستان (State Bank of Pakistan) ہے۔ اسے بینک دولت پاکستان بھی کہتے ہیں۔ سٹیٹ بینک آف پاکستان 1948ء میں قائم ہوا تھا، اس کا صدر دفتر کراچی میں ہے۔ یہ بینک

- طلبہ سے کہیں کہ وہ اپنے والدین، بہن، بھائی یا رشتہ داروں سے ان کے بینک کے بارے میں معلومات حاصل کریں، نیز طلبہ کو کسی بینک کا دورہ کرائیں اور انہیں بتائیں کہ بینک میں کون سی سرگرمیاں ہوتی ہیں۔



پاکستان میں موجود تمام بینکوں کے مالی معاملات کی نگرانی کرتا ہے۔ ان کے لیے پالیسیاں بناتا ہے۔ کرنسی نوٹ بھی سٹیٹ بینک ہی جاری کرتا ہے۔ سٹیٹ بینک زر مبادلہ کا نگران ہوتا ہے۔ یہ درآمدات اور برآمدات میں توازن رکھتا ہے تاکہ زر مبادلہ کے ذخائر محفوظ رہیں۔

Do you want to know more? کیا آپ مزید جاننا چاہتے ہیں؟

مختلف ممالک کے مرکزی بینکوں کے نام یہ ہیں:

| | |
|---------|---|
| امریکا | فیڈرل ریزرو (Federal Reserve) |
| برطانیہ | بینک آف انگلینڈ (Bank of England) |
| ویت نام | سٹیٹ بینک آف ویت نام (State Bank of Vietnam) |
| برازیل | سنٹرل بینک آف برازیل (Central Bank of Brazil) |

میں نے سیکھا ہے! (I have learnt!)

- بارٹر سسٹم لین دین کا ایک قدیم نظام ہے۔
- برصغیر میں سکے بنانے کا آغاز چھٹی صدی قبل مسیح کے آغاز سے ہوا۔
- ہر ملک کی اپنی کرنسی ہوتی ہے۔
- ہر ملک کا ایک مرکزی بینک ہوتا ہے جیسے پاکستان میں سٹیٹ بینک آف پاکستان ہے۔
- بینک ایک مالیاتی اور تجارتی ادارہ ہے۔

انٹرنیٹ لنک (Internet Link)

زر کے ارتقا کے بارے میں جاننے کے لیے
درج ذیل ویب سائٹ ملاحظہ کریں۔

<https://www.britannica.com/video/187664/history-money>

میرے کرنے کے کام (Work for me to do)

1- دیے گئے سوالات کے مختصر جواب تحریر کریں۔

- بارٹر سسٹم سے کیا مراد ہے؟
- موجودہ دور میں جیب میں زیادہ پیسے رکھنے کا رواج کیوں ختم ہوتا جا رہا ہے؟
- کوئی سے تین ممالک کے مرکزی بینک کے نام بتائیں۔

2- دیے گئے سوالات کے تفصیلی جواب تحریر کریں۔

- برصغیر میں سکوں اور کرنسی نوٹ کی تاریخ کے بارے میں آپ کیا جانتے ہیں؟
- لوگوں کی زندگی میں بینکوں کا کیا کردار ہے؟ وضاحت کریں۔

3- مختلف ممالک کی کرنسیوں کے نام تحریر کریں۔

| کرنسی | ملک کا نام | کرنسی | ملک کا نام |
|-------|------------|-------|------------------|
| | کوریہ | | سعودی عرب |
| | ملائیشیا | | متحدہ عرب امارات |
| | کینیڈا | | ترکی |
| | کویت | | تھائی لینڈ |

4- زر کے ارتقا کو ٹائم لائن کی صورت میں پیش کریں۔



- سرگرمی 1:** کمرہ جماعت میں ایک فرضی بینک بنائیں۔ بینک کی خدمات مثلاً رقم کی منتقلی اور ترسیل ڈرامے کی صورت میں پیش کریں۔
- سرگرمی 2:** سکوں اور کاغذی نوٹوں کے بارے میں معلومات اکٹھی کریں اور ایک کتابچے کی شکل میں پیش کریں۔ تصاویر بھی چسپاں کریں۔
- سرگرمی 3:** پاکستان کے کرنسی نوٹوں پر موجود جگہوں کی تصاویر کا مشاہدہ کریں اور ان جگہوں کے نام بتائیں۔

- میزوں اور کرسیوں کی مدد سے کمرہ جماعت میں ایک فرضی بینک بنائیں۔ طلبہ کو بینک مینیجر، کیشیئر اور بینک میں موجود دوسرے لوگوں کے کردار نبھانے کو کہیں۔ انھیں بتائیں کہ بینکوں میں رقم کی ترسیل اور منتقلی کا طریقہ کار کیا ہے۔ بینک کے عملے اور مختلف کاؤنٹروں کے بارے میں ان کو بتائیں۔ طلبہ سے عملی مظاہرہ کرواتے ہوئے بینک میں کھاتا کھلوائیں۔ ان سے فرضی بینک کا نام بھی تجویز کروائیں۔
- طلبہ کو اپنے علاقے یا شہر کے عجائب گھر کا دورہ کروائیں۔ انھیں ماضی کے سکوں اور کرنسی نوٹوں کی تاریخ بتائیں۔ ان سے کہیں کہ وہ معلومات ایک کاپی پر لکھتے جائیں۔ ان معلومات کو اکٹھا کر کے ایک کتابچے کی صورت میں اپنی جماعت کے سامنے پیش کریں۔
- کمرہ جماعت میں پاکستان کے کرنسی نوٹوں کے بارے میں مقابلہ ذہنی آزمائش (Quiz) کا اہتمام کریں۔ طلبہ کو کرنسی نوٹ دکھائیں۔ بچوں کو کرنسی نوٹوں پر موجود مختلف جگہوں اور تصاویر کی شناخت کرنے کے لیے کہیں۔



مشق (Exercise)

1۔ درست جواب کا انتخاب کریں اور (✓) کا نشان لگائیں۔

i۔ گھر، پلاٹ یا زمین کی ملکیت پر ٹیکس کو کہتے ہیں:

(الف) انکم ٹیکس (ب) سیلز ٹیکس (ج) ٹول ٹیکس (د) پراپرٹی ٹیکس

ii۔ لوگوں کی طلب کے مقابلے میں اشیا کے محدود ہونے کو کہتے ہیں:

(الف) افراط زر (ب) تفریط زر (ج) تجارت (د) قلت

iii۔ ڈیری فارم، باغبانی اور جنگلات مثالیں ہیں:

(الف) صنعتی کاروبارگی (ب) زرعی کاروبارگی
(ج) تجارتی کاروبارگی (د) خدمات کے کاروبارگی

iv۔ قریباً 806 عیسوی میں کاغذی نوٹ متعارف کروائے گئے:

(الف) پاکستان میں (ب) ایران میں (ج) چین میں (د) ترکی میں

v۔ برصغیر میں روپیہ متعارف کروایا:

(الف) سکندر اعظم نے (ب) شیرشاہ سوری نے (ج) محمود غزنوی نے (د) قطب الدین ایبک نے

2۔ درست جملے کے سامنے (✓) اور غلط کے سامنے (x) کا نشان لگائیں۔

i۔ سرکاری سکول، ڈاکخانہ اور سٹیٹ بینک نجی خدمات میں شامل ہیں۔

ii۔ اشیا اور خدمات کی قیمتوں میں مسلسل اضافے کو قلت کہتے ہیں۔

iii۔ صنعتی کاروبار کا تعلق مصنوعات کی تیاری سے ہے۔

iv۔ مثبت رویہ ایک کامیاب کاروبار کی طرف پہلا قدم ہے۔

v۔ دھات کے سیکے چین نے متعارف کروائے۔

3۔ کالم (الف) کو کالم (ب) کے متعلقہ خانوں سے ملائیں۔

| |
|--|
| |
| |
| |
| |
| |
| |

کالم (ب)

○ منافع کمانے کے لیے اپنا کاروبار کرنے والے کو کہتے ہیں

○ کسی شخص کی ذاتی ملکیت ہوتی ہے۔

○ مصنوعات یا خدمات خریدنے والے کو کہتے ہیں۔

○ ملک کا مرکزی بینک ہوتا ہے۔

کالم (الف)

○ نجی اشیا اور خدمات

○ صارف

○ سٹیٹ بینک

○ کاروباری

فرہنگ

| معانی | الفاظ | معانی | الفاظ |
|-------------------------------------|----------|--------------------------------------|-------------|
| سیر کرنا | سیاحت | ترقی۔ بتدریج بڑھنا | ارتقا |
| علم طب سے متعلق | طبی | مجمع۔ جلسہ | اجتماع |
| ارادہ | عزم | حفاظت۔ بچاؤ | تحفظ |
| سیدھا | عمودی | پیدا کرنا۔ پیدائش | تخلیق |
| اعتقاد۔ ایمان | عقیدہ | درس دینا۔ تعلیم دینا | تدریس |
| ناجائز قبضہ۔ زبردستی کرنا | غصب | طرز معاشرت۔ رہنے سہنے کا انداز۔ تمدن | تہذیب |
| محور زمین کا شمالی اور جنوبی سرا | قطب | تہذیب کی رنگارنگی | ثقافتی تنوع |
| مجلس وزرا | کابینہ | درویشوں کے رہنے کی جگہ | خانقاہ |
| گولہ۔ جس میں غبار ملا ہو | گردباد | نیاپن | جدت |
| بھیر بکریاں چرانا | گلہ بانی | کنارہ۔ چوٹرفہ پٹی | حاشیہ |
| گھنا۔ علاقہ جہاں آبادی زیادہ ہو | گنجان | حفاظت۔ بچاؤ | دفاع |
| باہم مل جل کر رہنا، سماج | معاشرہ | پیغام رسانی کے ذرائع | ذرائع ابلاغ |
| مال اسباب، حق | ملکیت | روپیا۔ پیسا۔ دولت | زر |
| نہ گرم نہ سرد | معتدل | غیر ملکی تجارت سے حاصل ہونے والی رقم | زرمبادلہ |
| انداز فکر۔ دیکھنے یا سوچنے کا انداز | نقطہ نظر | غیر ملکی سرکاری نمائندہ | سفیر |
| وطن کو چھوڑنا | ہجرت | مملکت، ریاست، ملک | سلطنت |
| پستی۔ ڈھلوان۔ اترائی | نشیب | معاشرتی | سماجی |

| الفاظ | معانی |
|----------------|-----------------------------------|
| مشک ہونا | ساتھ جڑنا |
| ترویج | اشاعت کرنا۔ رواج دینا |
| بیداری | شعور۔ جاگنا |
| بارٹر سسٹم | اشیا کے بدلے اشیا کا تبادلہ |
| تسلط قائم کرنا | قبضہ کرنا |
| الحاق | ساتھ جڑنا۔ اتحاد کرنا |
| خانقاہوں | صوفی بزرگوں اور درویشوں کے مزارات |
| مہارتیں | ہنر۔ کاریگری |
| آبی ذخائر | پانی کے ذخیرے |
| زمینی خدو خال | زمین کی بناوٹ |
| آبشاریں | پھاڑوں پر سے پانی کا گرنا |
| گلیشیرز | برف کے بڑے تودے |
| ساحلی علاقے | سمندر کے کناروں والے علاقے |
| بحری روئیں | سمندری موجیں |
| شرح پیدائش | بچوں کے پیدا ہونے کی شرح |
| افراط زر | مہنگائی۔ چیزوں کی قیمت بڑھ جانا |
| تفریط زر | چیزوں کی قیمتیں کم ہو جانا |

| الفاظ | معانی |
|--------------|---|
| ہم آہنگی | اتحاد۔ یکگت |
| گامزن | منزل کو پانے کے لیے کسی راستے پر چلنا |
| ڈیجیٹل شہری | جدید دور کا شہری جو انٹرنیٹ استعمال کرتا ہے |
| اختلاف رائے | مختلف رائے رکھنا |
| امتیازی سلوک | برابری کا سلوک نہ کرنا |
| تنازعات | اختلافات۔ جھگڑے |
| رسم و رواج | معاشرے میں جاری ریت۔ رسم |
| زیب تن کرنا | زیوریا لباس پہننا |
| مقبول پوشاک | مشہور لباس |
| سوغات | کسی علاقے کی خاص پہچان والی چیز |
| لب و لہجہ | انداز گفتگو |
| دیدہ زیب | خوب صورت۔ آنکھوں کو اچھا لگنے والا |
| ریاست | ملک۔ مملکت |
| تشکیل دینا | شکل دینا۔ بنانا |
| نظم و نسق | انتظام |
| تعام | علم سیکھنا |
| دانشوروں | عقل مندوں |



قومی ترانہ

پاک سرزمین شاد باد کشورِ حسین شاد باد
تُو نشانِ عزمِ عالی شان ارضِ پاکستان
مرکزِ یقین شاد باد
پاک سرزمین کا نظام قوتِ اخوتِ عوام
قوم ، ملک ، سلطنت پایندہ تابندہ باد
شاد باد منزلِ مُراد
پرچمِ ستارہ و ہلال رہبرِ ترقی و کمال
ترجمانِ ماضی، شانِ حال جانِ استقبال
سایۂ خدائے ذوالجلال

پنجاب کریکولم اینڈ ٹیکسٹ بک بورڈ، لاہور

